

ЮСУФ СУРАСЫНЫҢ ТЕФСИРИ

Рахман ве Рахым болан Аллаһың ады билен.

Хамд әлемлериң Раббы болан Аллаһа махсусдыр. Аллаһың(жж) салат ве саламы Онуң иң соңкы, рахмет Пыгамбери болан ве бизе өз сүннети билен ёл гөркезен Мухаммед(сав)е болсун. Аллаһың(жж) саламаты ве рахмети Аллаһа(жж) ыхлас билен гул болмана чалышян ве Мухаммед(сав) Пыгамбериң ёлы билен йөрейән муъминлериң үстүне болсун.

Ылмың илкинжи шерти пәк ниетдир, соңра ыхласдыр. Аллаһдан дилегим – шу голязмамда, маңа шол ики хәсиети ве илкинжи сахыпадан башлап, иң соңкы сахыпа ченли маңа гүйч-кувват бермегидир, зехиними ачык кылмагы ве шейтан (лаънетуллахи алейхиң) бүтин дүртме ве вас-васаларындан аман сакламагыдыр. Аллаһдан ене бир дилегим – шу язанларымың әхли мусулманлар үчин пейдалы болмагы ве садакайы-жарие болуп, маңа ве машгалама хемише согап гетирип дурмагыдыр. Әмин.

Юсуф сурасы башындан соңуна ченли Юсуф(ас) Пыгамбериң кыссасыны аңладяр. Өз дили ве гурлушы бабатда бу сура Кур'андакы хич бир сура меңземейәр. Дине бир мовзук (бир кыссаны өз ичинде жемлейән) башга сура Кур'анда ёк ве бу сурада Юсуф(ас) кыссасы долы ве хемме тараплайын дүшүндириленсоң, Кур'аның башга бир еринде бу кысса гайталанмаяр. Шонуң үчин бу сура шол ат берлипдир. Бирнәче тefsир эсерлеринде бу Кур'ан сурасына 'Иң гөзел кысса' дийилйәр. Хакыкатдан хем, бу кыссаның әдеби дили, маны ве мазмун чуңнурлыгы, ыбрат көплүги, яшайшы көп тарапдан алышы, адамзат тебигатыны иң говы шекилде ачыклыга говушдырмагы бабатда, тайсыздыр. Бу сурада көп сырлар бардыр, хер оканыңда тәзе затлара гөз етирийәрсин. Бу бабатда, биз тefsириң довамында ене дуруп гечерис. Шу сураның гиңишлейин тefsирине башламаздан, сура барада бир-ики мовзугы дүшүндирмеги герекли гөрийәрис:

Биринжиси: индерилиш себәби ве вагты. Бу сура Меккеде индерилен сурадыр. Кур'анда 12-нжи сура болуп гелйәр, 111 аятдан ыбарат, дине 1,2,3-нжи аятлары Мединеде индерилен, галаны Меккеде гелен.

Меккедәки суралара дүшүнмек үчин, Меккедәки ягдайы гөз өңүнде тутмак герек. Меккеде мусулманлар азлыкда ве гүйчсиз, оларың өз дөвлетлери ёк, үстесине-де, Дин душманларындан әгирт улы сүтем ве эзьетлер гөрийәрлер. Гележеги шол вагт хич ким гөренок ве биленокды, ене-де 10-15 йыл соңра Ислам дининиң бейгелжегини, бүтин Арабыстана, соңра хем әхли дүнйә яйражакдыгыны, ынсаныет тарыхыны ве медениетини дүйпгөтер үйтгетжекдигини биленокды. Шонуң үчин мусулманларың көпүсиниң гөвни чөкгүнди. Бу сурада болса, Юсуф (ас) Пыгамбериң бирнәче йыл сабыр эдип, Аллаһа вепасыны үйтгетмәндиги үчин Аллаһың (жж) оңа ениш ве үстүнлик берендиги айдыляр. Шонуң үсти билен Меккеде көсенйән ве соңра хем Кыямата ченли гелип-гечжек мусулман жемагатлардан көсенйән ве эзьет гөрийәнлере несихат берилйәр: 'Сабыр эдиң. Аллаһың дининден айрылмаң, таква

болуң. Шонда Аллах сизе хәкман ярдам берер.' дийән ялы. Бу сурада адамзадың башына гелип билжек иң гүйчли сынаглар беян эдилйәр ве олара гаршы Юсуф(ас)ың сабры ве гөреш и гетирилйәр. Шу сурада шол сынаглар йөне ере гетирилмейәр. Кыямата ченли адамың башында шол бела-кынчылыктар бардыр. Шу сурадан ыбрат алып, Юсуф(ас) ялы умытда, дилегде, ягшы ниетде болмак герек. Шол сынаглар Юсуф(ас)ы Аллах Тагала голайлашдырды ве онуң дережесини бейгелтди. Диймек, му'минлер шол сынаг-питнелери абрай билен, сабыр ве таквалык билен гечип билселер, онда хәкман Аллахың изни билен үстүнлик газанжаклардыр. Шонуң үчин бу сурадакы ыбрат ве дерслере көп үнс бермек герек.

Дине бу сураның дәл, хемме Кур'ан аятларының шейле бир хәсиети бар: аятлар өз маны ве пайхасыны хеммелере долы ачмаяр. Кур'ан өз сырларыны адамың дине баглылыгы ве ыхласы мөчберине гөрә ачяр. Бу сураны, онуң чуңнур манысына диңе йүрекден багланып, Расулуллах(ас)ың ёлуны довам этдирйәнлер хас говы дүшүнәрлер ве онуң тәсирини якындан дуярлар.

Сураның ене бир индерилиш себәбини алымларың кәбири шейле хем гетирйәрлер: яхудылар шол дөвүрде ве шу вагт хем, Исламың иң яман душманлары. Себәби, олар мекирлик, төхмет, питне, хер хили хилелер билен Ислама душманчылык эдйәрлер. Эсасы хем олар ынанч ве дүшүнже бабатда Исламың үстүнден гүлжек болярлар. Яхудыларың максады, ынананларың калбына шүбхе салмакдыр. Олар хер хили сораглар билен Мухаммед(сав)е йүзленип, онуң жогап бермезлигине бегенйәрдилер. Ол оларың сорагларына жогап берип билмесе, яхудылар адамлар: "Гөрийәңизми? Ол шоны хем биленок. Ене-де – Аллахдан вахй алярын – дийәр. Бары ялан. Ол Пыгамбер дәл." дийип, калпларында шүбхе ояндырлар.

Бир хадисда Расулуллах(сав): "Араңызда дин угрунда иң көп эзьет гөрен мен болдум" дийәр Шонуң догрулыгына Мухаммед(сав)иң өмүр беяныны оканыңда гөз етирйәрсин. Яхуды ве мүшриклерин шол төхметдир-гыбатлары, астында гүлмек-песелтмек ниети ятан сораглары адам үчин улы психики аграм болуп дуряр. Расулуллах(сав), билшиңиз ялы, окама-язманы билмейән адамды. Ол бүтин ылмы Аллахдан алярды. Бир гүн яхудылар оңа гелип, шу сорагы хем сорадылар: "Эгер сен Аллахың Пыгамбери болян болсаң, жогап бер, нәме үчин яхудылар Мүсүре барыпдырлар, нәдип шол ере дүшүпдирлер? Шоңа бизе жогап бер, анык болсун!" Инә, бу сурада шол ве башга-да бирнәче тарыхы сорагларың жогабы берилйәр. Китап окаманы билмейән адам, бир тарыхы десертациядан бирнәче эссе гиң ве гөврүмли сорага нәхили жогап берип билйәр? Хатда яхуды алымлар хем хайран галыпдырлар...

Кур'ан сураларыны тефсир этмекде бирнәче усул бар: аятлары топар-топар тефсир этмек ве еке-екеден тефсир этмек. Аятларың сурадакы ерлешдирилиши Аллахың хикмети ве ылмы билендир. Шонуң үчин оларда, шол ерлешдирилишде улы маны бардыр. Биз хем Юсуф сурасыны тефсир эденимизде, ортача бир ёл сайладык: хем аятлары еке-еке эле алып дүшүндирмек, хем мовзук-мовзук (тема-

тема) гитмек ве шол бир вагтың өзүнде, бүтин сураның ичиндәки умумы әхеңи ве багланышыгы йитирмезлик усулы. Гетирилен мысал ве дүшүндиришлерин түркмен халкына дүшнүкли дилде болмагына ве өз дурмушундан алынмагына үнс бермәне гайрат этдик. "Кур'ан асырлар гечдигиче, яшлашяр." диййәрлер. Онуң хемише дөвре лайык, шертлере лайык тефсирине мәтәчлик бардыр. Бу диймек, онуң эсасы гетирен хөкүм ве сүтүнлерини үйтгетмек дәлдир(олар үйтгемез), мәгер Кур'ан дили билен шу дөвүрдәки проблемалара (йүзе чыкан хер хили меселелере) жогап берип билмекдир.

Түркмен дилинде Кур'ан тефсириниң болмайшы (тержиме хем болса) дийсең гынандырыжы ве халкымызың энтәк хем Ислам медениетинден дийсең узакдыгыны гөркезйәр. Гой, иншааллах, шу сура тефсиримиз шоңа башлангыч болуп, окамыш-алым диндарларымызың эллерине галам алмагына хөвәс дөретсин.

БИРИНЖИ БӨЛҮМ ДОГАНЛАРЫНЫҢ ХЫЯНАТ ЭТМЕГИ ВЕ ГУЛЧУЛЫК ДӨВРИ (Юсуф сурасының 1-21. аятлары)

Рахман ве Рахым болан Аллахың ады билен.

Хемме яраданларына мәхрибан болан, айратын хем му'минлере мерхементли болан, бизи ярадан, яшадян, рызк берйән, ёл гөркезйән, хыдаат берйән, ылым ве хикмети өвредйән Кадирың ады билен. Ол бизе Кур'аны индерип, шонуң билен нәхили яшамалыдыгыны өвретди. Кәбир алымлар 'бисмилләни' бир аят хасап эдипдирлер, кәбирлери дәл. Хер нәхили боланда хем, Кур'андакы 114 сураның 113-ниң башында 'Бисмилләх' хөкман бар. Рахман ве Рахым атларының шейдип өңе чыкарылмагы, Аллахың мерхемент васпларының әхли бейлеки васпларындан бейик (гүйчли) боланындандыр. Бир хадисда айдыляр: "Аллах Тагаланың рахмети 100 бөлеге бөлүнен, шоларың бирини ол ер йүзүне индерен. Шолар билен бүтин адамлар, хайванлар бир-бирлерине, өз бала-чагаларына мерхемент гөркезерлер (бүтин дүнийәдәки ве хемме дөвүрдәкилер). Галан 99 бөлегини Аллах Тагала Кыямат гүнүнде му'мин-мусулманлара мерхемент-гечиримлилик, шепагат этмек үчин ахыретте гоян."

Шу китап, шу сура-аятлар хем Аллахың бизе мерхементидир, Расул(сав)ы ибермеги хем рахметидир. Шолар билен Ол бизе догры ёлы гөркезди, гөркезмән хем билерди, биз рухлар әлеминде Оңа вада бермедикми? Йөне Ол ене-де рехим эдип, адама ятлатма хөкмүнде, дүшнүкли шекилде Кур'аны индерди. Расулуллах(сав) болса, онуң нәхили яшалмалыдыгыны гөркезди.

1. Элиф Лам Ра. Булар ап-ачык Китабың аятларыдыр.

Биринжи бөлүмде мен сураның 1-нжи аятдан 21-нжи аята ченли болан бөлегини алдым. Бу бөлүмде Юсуф(ас)ың чагалык дөврүнден Пыгамберлик гелен дөврүне ченли болан дөври, гулчулыктан халас болан дөврүне ченли болан яшайшының ичинде болуп гечен вакалар гетирилийәр. Бу бөлүмде Юсуф(ас)ың башына гулчулык

ве иң якын адамларың оңа дөнүклик ве гөриплик эдип, яманлык этмеги билен багланышыклы Аллахың сынагы гелйәр. Юсуф(ас) шол сынагдан мертлик билен гечмәни башаряр, шол саяда онуң шахсыети, ахлагы, таквасы ве Аллаха болан вепалылыгы кәмиллешйәр. Аллах нездинде абрай ве дережеси артыр. Ол барада аятларың тефсиринде гиңишлейин беян эдерис (иншааллах).

Биринжи аятда илки билен Кур'ан харплары гетирильәр: Элиф, Лам, Ра. Бу харплар барада тефсир алымларының бирнәче гөрүши бар, ичлеринде шу гарайыш хас калбыма жай болуп дур. Ягны шу харплары сураның башында гетирмек билен Аллах Тагала шуны айдяр: "Кур'ан аятлары мугжызадыр, гудратдыр. Олар, ине шулар ялы йөнекей арап харпларындан ыбарат болуп, адама ыбрат ве дерслер берйәрлер. Шу йөнекей арап харплары адамзада ики дүньә абаданчылыгы үчин нәхили яшамалыдыгыны гөркезйән аятларың сөзлерини дүзйәрлер." Башга бир гөвне жай дүшүндириши хем, бу харпларың Аллахың (жж) өз Расулы(сав) билен арасындакы йөрите дил (шифр) болмагыдыр. Ягны манысы диңе шол Икисине дүшнүкли болан дил.

Соңра аятда: "Булар ач-ачан Кур'аның аятларыдыр." дийильәр. Ягны шу Китапда, шу сурада айдылан-язылан затлар аятдыр, Аллахдан гелен делилдир. Шу аятлардан Кур'ан дүзүлен, Кур'ан болса, ачык-рөвшен китапдыр. Мубин-ачык китап, ол хыдаети тапмак үчин ыхлас эдйән хер бир мусулмана ачыкдыр. Шу Китабы өвренип, шу Китабы яшап Аллаха голайлашмак ислейән адам үчин манысы ачык ве дүшнүклидир. Бу ерде, халк арасында яйран пикире гөрә, 'Биз бу Китаба дүшүнмерис' дийлен пикир чүйредильәр. Окасаңыз, йүрек билен гатнашсаңыз, дүшүнерсиңиз. Он дөрт ярым асыр өң яшан, окама-язманы билмейән чарва араплар дүшүнипдир ахырын (Элбетде, Кур'анда мутешеббих аятлар хем бардыр. Манысы гизлин. Йөне олар аздыр ве Кур'аның умумы әхеңиндәки манысында олар хем дүшүнмек мүмкин). Бу сурада хем дүшүнмез ялы зат ёк. Хемме хадысалар дүшнүкли, шол хадысалар үсти билен Аллах-Тагаланың дүшүндирип-өвретмек ислейән зады хем дүшнүкли.

Аслында, ёкарда хем айдып гечишимиз ялы, адамың Кур'ана дүшүнмеги илки билен иман, ниет ве ыхласына, соңра ылым, зехин ве гайратына баглыдыр. Иң эсасы зат болса, таквалык, билениң билен амал этмәне ыхлас этмек, дин Ислама бүтин йүрегиң билен гатнашмак.

2. Дүшүнерсиңиз (дүшүниң) дийип, биз оны арапча бир Кур'ан эдип ибердик.

Кур'ан бүтин адамзада гелен китапдыр. "Онда нәме үчин ол арапча гелди?" дийильән сораг бәрде дөремеги мүмкин. Йөне говы эдип пикирленип гөрсөңиз, манысыз бир сораг.

Себәби: 1. Бүтин адамзада гелен хем болса, Мухаммед(сав) арапды ве онуң даш-төверегиндәки илкинжи адамлар хем арапды. Эгер Кур'ан башга миллете гелен болсады, ене-де башлангычда шол миллетиң дилинде гелмели боларды. Соңра болса, шол миллет оны башга миллетлере етирмели боларды. Йөне шейле болмагы,

араплары башга миллетлерден үстүн кылмаяр. Исламда үстүнлик диңе таква билендир. Расулуллах(сав) айдяр: "Арабың башга миллетден (ажемден) үстүнлиги ёкдур. 2.Ене бир зады бүтин дүньё эдебиятчылары ыкпар эдйэр: арап дили иң арасса ве иң бай дил болуп дуряр. Кэ махал бир сөз бирнөче маныны өз ичине аляр. Башга диллерде шейле васп ёк. Үстесине-де, ол шейле сададыр, шол вагтың өзүндёки меселэни анык ве кемсиз манысы билен дүшүндирип билйэр. Мысал үчин: Дин, Ыбадат, Ылах, Раб сөзлерини алып гөрүң, манылары нөче гиңдир. Сеййид Эбул-А'лә эл-Мевдудиниң (рахымахуллах) "Дөрт Тәрим" китабына середип билерсиңиз.

Бу гысгача аятда Кур'аның адамларың (пикирленип) дүшүнмеги үчин гелендиги хем беян эдилйэр. Үнс бериң: "Дүшүнмеги үчин", манысына дүшүнмән, окап гечмек үчин дәл, аят-төвирлерде, оваз-хеңде ярышмак үчин дәл. Пикирленмек, дүшүнмек, ыбрат алмак ве дүшүнениңи амала ашырмак үчин. Гынансак хем, халкымызда Кур'ан иң аз окалян китап болды. Окаманы өвренинлер онуң манысына дүшүнмейэрлер. Дүшүнйәнлер (арап дили ве дин ылмына) өрән аз, йөне оларың көпүси хем оны яшамак үчин дәл-де, башга максатлар билен өвренипдирлер. Шонуң үчин дини яшамак ве яйратмак ялы гайгы-аладалары ёк. Түркменче Кур'ан тержимеси чёкли мукдарда чыкарылан, үстесине хем арапчаның долы манысыны бермез. Бу ерде гиңишлейин тефсире мөтөчлик бар.

3. (Эй Мухаммед), Биз саңа бу Кур'аны вахй этмек билен, гечен миллетлериң хабарыны саңа иң гөзел шекилде дүшүндирийэрис. Хакыкат шудур, сен шундан өң (бу хабары), элбетде билмейәнлердендиң.

Илки билен шуны айдып гечелиң, Кур'ан бир тарых китабы дәл, ол тарыхдакы миллетлериң Аллахың жезасына ве рахметине нөме үчин ве нөхили учрандыкларыны ве башга-да бирнөче Аллахың сүннетлерини (үйтгемез яшайыш канунларыны) ачыклар. "Кур'ан миллетлериң тарыхыны жемлейэр." дийсең бәрсинден гайдар. Ол анализ эдип, адамлар үчин иң мөхүм социологик, психики, ыкдысады ве сыясы нетижелер чыкарыр. Эзи хем шоны иң гөзел шекилде беян эдйэр: гысга, дүшнүкли, манылы, гиңишлейин. Шонуң үчин аятда хем: "Иң гөзел шекилде дүшүндирийэрис." диййэр. Башга, дүньёде шулар ялы китап ёк. Хич бир адам я-да адамлар топары шоңа меңзеш бир китап хем язып билмәндирлер. Элбетде, окама-язманы билмейән Расулуллах(сав) бу затлары (тарыхы вакалары) шейле гиңишлейин ве ичгин билмейәрди. Ол Меккеде хем шол затлары өвренип билмезди. Оңа ол ерде бу затлары өвретжек адам ёкды. Дашары юрда болса, сөвда үчин бары-ёгы ики сапар, бир гезек Сирия, бир гезек Емене гысга вагтлык гидипди. Шол ерде хем ол шу затлары өвренип билжек дәлди. Онда бу сура хем ене бир гезек Пыгамберин(сав) хак Пыгамбердигини субут эдйэр. Диңе акылсызлар ве дин душманлары Кур'аның Мухаммед(сав) тарапындан ойланып тапыландыгыны айдып билер.

Ине шу үч аят Мединеде индерилен ве Юсуф(ас) кыссасына (рөваятына) бир гиришдир. Гысгача жемләнимизде, бу үч аятда Кур'аның дүшнүкли эдиллип, адамлара догры ёл гөркезмек үчин индерилендиги ве шонуң ичинде миллетлериң тарыхларының хем дүшүндирилендиги айдылар.

4. Бир дөвүр Юсуф өз какасына: 'Какамжан, мен дүйшүмдө он бир йылдыз билен Гүнеши ве Айы гөрдүм. Олар маңа сежде эдйәрдилер.' дийди.

Аслында, Юсуф(ас)ың роваяты асыл шу ерде башланяр. Якуп Пыгамбер (ас) Кен'ан дийлен шәхере голай (Палестина голай) он ики саны оглы билен яшаярды. Олар малдарчылык, экин, сөвда, ав билен гүн гөрийәрдилер. Якуп Пыгамберинң (ас) бирнәче хатыны барды. Иң соңкы аялындан ики саны оглы барды: Юсуф ве Бунямин. Галанлары башга аялларынданды. Нәме үчиндир, ол шол ики оглуны ол бейлекилерден хас көп сөййәрди. Шол икисинден болса, Юсуфы хас көп сөййәрди. Шол дөвүрлерде Пыгамберлик атадан огла ыз ызарлаярды. Якуб(ас)ың хем хайсы хем бир оглуның Пыгамбер болжагыны билйән болмагы мүмкин. Оңа Пыгамберлик өңдөнгөрүжилиги ве пайхасы Пыгамберлигиң огулларындан Юсуфа берилжекдигини аңдырян болмалы. Белки-де башга себәплер бар болмагы мүмкин. Мысал үчин Юсуф ве Буняминиң эжеси Якуб(ас)ың бейлеки хатынларындан таква болмагы мүмкин я-да Юсуф(ас)ың чагалықдан башлап, гөзел ахлагының бар болмагы мүмкин. Догрусыны Аллах билйәр.

Якуб(ас) ве огуллары тире-тайпа болуп яшаярдылар. Оларың хеммеси Тевхыд (ягны Ислам) дини билен яшаярдылар. Хемме Пыгамберлер (ас) Ислам дини, ягны Аллахы бирлемек ынанжы ве диңе Аллаха гуллуқ этмек шеригаты билен гелердилер. Көп адам ялңыш дүшүнйәр, хер Пыгамбер(ас) өзболушлы бир дин билен гелендир өйдйәрлер. Ёк, бейле дәл, оларың хеммеси Ислам билен гелипдирлер, йөне соңра адамлар башга-башга атлар гойдулар ве догры болан Тәк Аллах ынанжындан дашлашып, динлерини заяладылар.

Инә, гүнлерде бир гүн, әнтәк кичижик огланжық болан Юсуф какасы Якуб(ас)ың янына гелип: "Какамжан!" дийип йүзленйәр. Шу йүзленмәниң өзүнде огланжыгың тебигатындакы пәклик, ахлақ, эне-атасына сылаг-хормат ве мәхрибанлыгы гөрсө боляр. Огланжық гиже тәсин бир дүйш гөрүпдир. Шол дүйш онуң рухы дүнйәсине дийсең тәсир эден болмалы, шонуң үчин ол тербиели чага хөкмүнде какасының янына гелип, маслахат эдйәр: Гүнеш, Ай ве он бир саны йылдызың оңа (Юсуфа) сежде эдйәндигини айдяр. Якуб (ас) иң сөйгүли оглуның айдяңларыны диңлейәр ве агыр оя батыр. Ол Юсуфың айдан дүйшүнде бир гудрат, хикмет, Аллахдан бир алапат гөрийәр. Ол Пыгамбер (ас) пайхасы билен эййәм ол дүйшүң ёргудыны хем билди. Ол әхли затлары отурып пикирленди ве Пыгамберлигиң огулларындан иң лайық болан (мынасып болан) Юсуф(ас)а берилжекдигини аңды. Йөне ол кичижик Юсуфың әнтәк билмейән кәбир дурмуш тежрибелерини билйәрди. Кичижик Юсуф әнтәк бу дүнйәде гаралыгың, яманлыгың бардыгыны билмейәрди. Якуб(ас) болса, өмрүнде көпи гөрән ве көп дүневи ве ахырет меселесине дүшүнйән, адам танаманы башарян, адамың психологиясыны такық билйән адамды. Шонуң үчин Якуб(ас) Юсуфың гүррүң берән дүйшүни диңләп, агыр оя батыр. Онуң нәме үчин аладаланандыгыны индики аятың тефсиринде айдарыс. Бу ерде бираз дүйш гөрмек ве онуң ёргуды барада дуруп гечелиң. Илки билен шуны айдып гечелиң, Пыгамберлере (ас) вахйлар кәвагт дүйш үсти билен гелийәрди. Ибрахим(ас)ың

Исмаил оглуны гурбан этмек барада гөрөн дүйшүни, Мухаммед(сав) Пыгамберин гөрөн хак дүйшлерини шоңа мысал гетирип билерис. Ене-де Ислам ынанжында ылхам, Аллахдан гелйән бир толкун дийилйән зат бар. Ол хем вахйың бир гөрнүшидир, йөне Пыгамберлере гелйән вахя меңземейәр. Бир китапда оңа вахйың йүзден бир бөлеги дийилйәр (дүйше). Середиң имам Омар Несефиниң 'Акаид' атлы китабына. Ене бир хакыкат бар: бир адам Ислама нәче баглы болса, Аллаха нәче якын болса, шонча ол хак дүйшлери көп гөрийәр. Психологлар ве лукманлар дүйшүн сырыны энтэк чөзүп билмедилер. Дин алымларының кәбирлери болса, рухуң гезмәге гидйәндигини айдярлар. Кәбир лукманлар болса, бейни өйжүклериндәки информацияның ядавлык себәпли, тәсирленме себәпли ишленип, ербе-ер ерлешдирилийәндигини айдярлар. Йөне дүйш меселесиниң даш-төверегиндәки сыр пердеси энтэк хем айрылмадык болуп дуряр.

Шу айдыланлардан ёла чыкып, дүйш ёргуды меселесине гелелиң. Кәбир хадислара гөрә (сахыхлык дережесини билемок) Мухаммед(сав): "Дүйшлери хайра (говулыга) ёруң." диййәр. Кәбир Ислам алымлары болса: "Дүйшлери гүррүң бермели дәл." диййәрлер. Китап дүканларында 'Дүйш ёргутлары' атлы китаплар сатыляр. Бу меселә мусулман адам нәхили гарамалы? Дүйш ёрмак меселеси ве ылмы Аллахың элиндедир. Ол шоны диңе өз ислән гулуна берип билер. Аслында, дүйш адамың бейнисинде, пикир эден затларының, гөрөн кадрларының бөлеклеридир. Аллах Тагала адама шолара дүшүнмек укыбыны берип билер. Хер нәхили болса хем, дүйшүн асыл ёргудыны такык Аллахдан башга билйән ёкдур.

5. Балам! – дийди. – Дүйшүңи доганларыңа айтмагын. Олар соңра саңа бир дузак гуарлар. Чүнки шейтан адама бес-белли душмандыр.

Якуб (ас) өз чагаларыны дийсең говы танаярды. Ол Аллахың Пыгамбери болансоң, илки билен чагаларыңа дин Исламы өвредип, тербие бермелидигини билйәрди. Шол себәпли, ол өз огулларына көп үнс берерди ве хеммесиниң гылык-хәсиетини билерди. Юсуфың агаларының Юсуф барада яман пикирдедигини, какаларыны ондан гысганяндыкларыны, гөриплик билен гараяндыкларыны Якуб (ас) билйәрди. Юсуфың гөрөн дүйшүнде болса, Гүн, Ай ве йылдызлар, өзи хем он бир саны йылдыз сежде эдйәрди. Бу дүйши эшитселер, онсуз хем гахарлы, гөрип, сыгдырып билмейән агаларының Юсуфа хас хем йигренчлериниң артжакдыгы икиучсызды. Шонуң үчин Якуб (ас) оглуна: "Дүйшүңи доганларыңа айтма." дийип, шол дөрәп билжек яман ишлериң өңүни алмага чалышяр. Нәме үчин дурмушда шейле боляр?

Адам бу дүнийә сынаг үчин иберилен. Аллаха гуллуқ эдип, Онуң разылыгыны газанып, Жәннете гирип билмек үчин ыхлас этмек герек. Бу дүнийәде Аллах адамзады хер хили сынап билер. Йөне иң агыр сынагларың бири – чагалар билен сыналмакдыр. Адамың тебигаты чагаларына дүшгүн (говшак) ярадылан, адамзат өз чагаларыны дийсең говы гөрийәр. Олара сөйги ве мәхрини синдирип, олардан голдава гарашяр. Йөне хер бир зат ислегинң ялы болуп дурса, онда бу дурмуша сынаг дийип болармы? Якуб (ас) Пыгамбер хем иң агыр сынага учрады. Ол чагаларына нәче:

"Аллаха ыбадат этмели, шейтандан гачмалы." дийсе хем, чагалары өз небислерини дүзедип билмэндирлер. Шейтан адамы аздырмак үчин хер хили ёллара баш уряр. Шоларың бири хем гөрипликдир. Гөриплигин бар еринде ынсап, ягшы ниет, ягшы гарайыш ве ягшы гүман, сөйги ве достлук ёкдур. Ол ерде диңе душманчылык, кине ве гысганчылык бардыр. Ёгса, Юсуф оларың ата бир доганы ахырын. Какаларының оңа айратын сөйги гөркезмегинде нәме яманлык бар? Бу ерде Кабилде, Хабилиң өзүнден хас ыхласлы ве пәк боландыгы себәпли, калбында дөрән гөриплик ве кинә меңзеш дуйгы Юсуфың агаларында хем дөрәпдир. Олар гөрипликлери себәпли ярылайжак болярдылар. Гөриплик ве кине дийилйән зат бүтин ягшы дуйгулары өлдүриши ялы, аклың хем өңүни аляр. Адам шонуң тәсиринде нәме эдип йөренини хем биленок. Шол барада пикир этдигиче, ойландыгыча калбында шол кесел азып баряр. Бир мысал гетирелиң: ики саны гоңшы бар экен. Биринде бир сыгыр бар экен, бейлеки гоңшы болса, гарып ве ач яшаян экен. Сыгыры болан адам шол гарып гоңшусына хер гүн бир мукдар сүйт берйән экен. Эмма ол гарып гоңшусы, шонда-да оңа гөриплик эдйән экен. Бир гүн ол бир адам билен гүрлөшип дурка, сыгрына ийим берип дуран гоңшусына середип: "Шу адамың сыгыры өләйсе болмаярмы?" диййәр. Ол адам: "Сен нәме үчин өзүңе сүйт берйән гоңшының сыгрының өлмегини ислейәрсиң? Онуң сыгыры өлсе, сенем сүйтсиз галарсың-да." дийип, гең галыпдыр. Ол гөрип: "Гой мен ач галайын, йөне шонуң сыгыры өлсүн." дийипдир. Ынха гөриплигин көрлүги, ол нәмелер этдирип, нәмелер дийдирмейәр. Адам өз-өзүне зыян эдер (гөриплик этмек билен). Ол иң яман затдыр. Шонуң үчин Фелак сурасында биз гөрибиң гөриплигинден Аллаха сыгынярыс.

Шейтан адамың ачык душманыдыр. Ол хич вагт адама говы зады үндемез, дашындан говы ялы гөрүнсе-де. Шонуң үчин адам шейтаның вас-васа ве дүртмелерине уймалы дәл, онуң шерринден Аллаха сыгынмалы. Шейтан адама эдйән улы гүнә ишини овадан, безегли ве ялдыравук эдип гөркезйәр. Шонуң үчин кә вагт бир адамдан гарашылмаян херекетлер гөрийәрис ве гең галарыс. Гең галара зат ёк. Шейтана гаршы эгә болмасаң, ол адамы аздырып билер. Онуң дүнийәдәки иши шол. Ине Якуб (ас) оглуна шол хақыкаты дүшүндирийәр.

6. Ине шейдип, Раббың сени сайлажакдыр. Саңа (дүйшде гөрүлен) затларың ёргудыны (ягны шол ылмы) өвретжекдир. Хем-де хас өңки ики атаң (болан) Ибрахим ве Исхака ныгматыны тамамлайышы (бериши) ялы, саңа ве Якуб неслинде тамамлажакдыр. Себәби, Раббың Алимдыр (ягны ягшы билйәндир) ве Хакимдыр.

Бу Якуб(ас)ың Юсуфа берйән маслахатының ызы болмагы хем мүмкин. Юсуф какасындан соран болмалы: "Кака, нәме үчин бейле диййәрсиң? Мениң дүйшүмден нәме нетиже чыкардың? Шонда Якуб (ас) я анык Юсуф(ас)ың Пыгамбер болжагына гөз етирен болмалы, я-да шоны анык билйән болмалы. Шонуң үчин ол кичижик Юсуфа шейле жогап берйәр: "Ховлукма, бу дүйшүң ёргудына вагты геленде дүшүнерсиң. Башга бир манысы хем: "Дүйшлери ёрмак ылмыны саңа Аллах өвредер. Шонда хемме зада дүшүнерсиң." Ызындан хем Якуб (ас): "Ибрахим ве Исхака берлен ныгмат саңа-да берилжекдир" диййәр. Билшиниз ялы, Ибрахим (ас)

Палестина юрдуна гөчүп геленинден соң, онуң гара гырнагы Хажардан Исмаил атлы оглы боляр. Аллахың буйругы билен ол оны Меккеде гоюп гайдяр. Исмаил (ас) арапларың атасы хасап эдилйэр. Ибрахим(ас)ың Сара атлы аялындан болса, Исхак атлы оглы боляр. Оңа хем вагты геленде, Пыгамберлик берилйэр. Исхак (ас) хем бу дүнйэде ве ахыретде хем какасы Ибрахим (ас) ялы абрай газаняр. Исхак(ас)ың огулларындан Якуб(ас)а Пыгамберлик берилйэр. Бу ерде Аллах Тагала Якуб ве Юсуфа (ас) хем дүнйэде ве ахыретде улы ныгматларың (дережедир-абрайың) берилжекдигини айдяр. Шоны дуйдурмак билен Аллах Тагала Якуб ве Юсуфа (ас) гележекде олара улы сынагларың гаращяндыгыны дуйдуряр. Себэби, улы ишлери битирмели адамлар илки билен шол ишлери битирмэне тайяр болмалыдырлар. Раббың тербиесинден гечмелидирлер. Бу ерде илкинжи гезек Рабб сөзи уланыляр. Бу сөз билен Аллах Тагала аңладыляр, йөне Онуң Тербиечи, Хөкүмдар, Пайхас ве Алим васплары хас өңе чыкарыляр ('Рабб' сөзүниң манылары шейле). Аталы-оглуң икичэк эден гүррүңлеринде Якуб (ас) оглуна Аллахың Алим ве Хикмет эсидигини айдяр. Ягны: "Оглум, бизе гүйчли сынаглар ве агыр гүнлер гаращян ялы. Себэби, хемме Пыгамберлер көсенип гечипдирлер. Бу Аллахың үйтгемез канунларының биридир. Йөне сен пикир-алада этме, Аллахың Өзи хемме зады билип дурандыр. Ким нэме пикирде, нэме ниетде, нэме ишлер эдйэр, нэхили хиле ве дузаклар гурнаяр... хеммесини билйэр. Онуң ылмындан ве билмегинден яшырын зат болмаз. Шонуң үчин гиң бол, адамларың саңа этжек яманлыкларыны йүрегинде голай алма. Аллах билйэр ахырын! Гой, сениң ягшы ниетиңи ве салых ишлериңи адамлар билмесе билмесин. Аллах билйэр ахырын! Гой, сениң чекен эзьетлериңе, гөрен кынчылыкларыңа дүшүнмеселер дүшүнмесинлер. Аллах билйэр ахырын!" "Аллах Хикмет эсидир – Хакимдир." хем дийилйэр. Хикмет сөзүни иң гиң маныда аланымызда, сөзде ве иште башарныклык-догрулык, хер бир иши ерли-еринде этмекдир. Хикмет түркменчеде акыл-пайхас, өңденгөрүжлилик, дурмушың манысына дүшүнмек, акыл, ылым, даналык ялы бүтин сөзлериң манысыны өз ичинде жемлейэр. Аллах бир иши эдйэн болса, онуң аңрысында хөкман бир чуңнур маны ятандыр. Йөне көплөнч адамлар шоңа гөз етирип ве дүшүнип биленоклар. Адамың башына гелйэн кынчылык ве сынаглары шер хасаплайрлар. Йөне шоларың аңрысындакы манысына, нетижеде говулыга элтйэндигине дүшүнмейэрлер. Адам хемише ховлукар, сабырсызланып, зейренип башлаяр ве Аллахың хикметинден нэразы болуп башлаяр. Шейдип хем, гүнэ газанып азяр. Юсуф (ас) кыссасыны башдан соңа окап, үстүнде азажык пикир этсеңиз, Аллах Тагаланың нэхили дережеде хикметлидигине гөз етирерсиңиз. Онуң вака ве хадысалары гурнайшы, адамлара саташдырмагы, хер хили сынаглардан гечирип, адамлары тербиелемеги ве кэмиллешдирмеги хаыкатдан-да хайран галдырыжы. Бизе дүшйэн, бу хикметлерден догры нетижелер чыкармак ве шолара гөрэ яшамаклык.

7. Касам болсун, Юсуф ве доганларында сораянлар үчин ыбрат берижи аятлар бардыр.

Юсуф(ас)ың роваятында, хаыкатдан бирнэче ыбратлар бар, элбетде алмак ислейэнлер үчин. Кур'андакы кыссалары эртеки окан ялы окап гечмели дәл. Оларың

манысыны, оларың ичинде Аллахың бизе өвредйән хақыкатларыны гөрмәге чалышмалы, нетиже чыкармагы башармалы. Йөне ыбрат алмак (алып билмек) үчин ислег герек.

8. Агалары дийдилер: "Юсуф билен икиси (Бунямин) какамыз үчин бизден хас сөйгүлидир. Биз болса, көплүк дәлми нәме? Шүбхесиз, какамыз ач-ачан бир ялңышлык ичиндедир."

9. (Олар өз араларында шейле гүррүң этдилер:) Юсуфы өлдүриң я-да оны узак ере ташлаң. Шонда какамызың тежежжүхи (якынлыгы, сөйгүси ве йүз бермеги) диңе сизе галсын. Ондан соңра хем (тоба эдип,) салых адамлардан боларыс.

Юсуфың агаларының ичинде саклаян гөриплик дуйгулары ахырын дашына ашды. Олар өз ара йыгнанышып, бир карара гелмекчи болдулар. Себәби, оларың какасының Юсуфа болан сөйгүсине инди оларың калбы чыдамаярды. Оларың өз выжданларыны көшешдирмек үчин айдын баханаларына середиң: 'Биз хас көплүк, хас гүйчли, хас хожалыга пейдалы дәлми? Нәме үчин атамыз Якуб (ас) бизи сөймән, шол кичижик оглан болан Юсуфы хеммәмизден говы гөрийәр?'

Хер бир адам арасса фытрат билен догуляр. Расулуллах(ас) бир хадисында шейле буюяр: 'Хер бир чага мусулман (Ислам) тебигаты билен догуляр. Йөне соңра эне-атасы оны отпараз, бутпараз, христиан ве яхуды эдйәрлер (шол тербийәни берип).'
Адамың тебигаты, гурлушы Аллаха гуллуқ этмәге укыплы ярадыландыр. Себәби, онуң ярадылыш максады шол. *"Шүбхесиз, Биз жҗынлары ве ынсанлары диңе бизе гуллуқ этмеклери үчин яратдык."* (Зарият сурасы, 56-нҗы аят.) Адам гүнә этдигиче, онуң калбы гараляр ве шол Ислам тебигаты өчүп башлаяр, кәбир адамларда ол долы позуляр. Ол адамларда хич хили адам сыпаты галмаяр. Юсуфың агалары эдил ол дереже гүнәкәр ве йүреклери гара дәлди. Шонуң үчин оларың ичинде энтек выждан сеси барды. Шол ичден гелйән выждан (Ислам) сесини ятырмак үчин адама баханалар герек, өз-өзүни көшешдирмек үчин. Инә Юсуф(ас)ың агалары хем өз яман ишлерине бахана тапдылар. Олар өзлерини Юсуфдан хайырлы ве көплүк гөрийәрдилер ве шол болгусыз себәплери олары Юсуфы өлдүрмек пикирине ченли итерди. Ынха гөриплигиң эдйән ишлери ве гетирйән ери.

Бу ерде мен үнсүңизи шу нокада чекмек ислейәрин: Юсуфың агалары мусулманды. Шу дөвүрде-де мусулманлар, жемагатлар бир-бирине гөриплик эденоклармы? Бир-бирлериниң гыбатыны, төхметини, яман гүманыны эдип, Ислам умматының агзыбирлигини йыканоклармы? Бу гөриплик беласына гаршы нәдип гөрешмели? Ислама ыхлас билен япышсаң, калбыңда диңе Аллахың разылыгы ниети болса, шонда гөриплик дөрөмез. Гөриплигиң дөрөмегиниң дүйп себәби дүнъевеи бәхбитдир, дүнйә хырсы ве ачгөзлиликдир. Гөриплик дуйгусы ахыретини үндемейән, ятдан чыкарян адамларда дөрөйәр. Шол калбыңда дөрәп башландан, Аллаха сыгынып, оны айырмага чалышмалы. Өзүңден бай адам гөрсөң, өзүңден гарыба серетмели ве шүкүр этмели. Өзүңден гүйчли-дөвлетлини гөрсөң, гарамаяк ве майып-мүжрип адамлара середип, саглык ныгматына шүкүр этмели. Эсасы зат хем,

ахыретин үндемели, бу дүнйәнің гечүвжидигини хич вагт ятдан чыкармалы дәл. Динә мңксатсыз, акмак адам башгалара гөриплик эдип өмрүни гечирер. Му'мин адам үчин дүнйәнің гымматы ёкдур, онуң хас бейик ве мукаддес максатлары бардыр. Ол бу бидерек гөриплиге үнсүни ве вагтыны сарп этмез. Үстесине Аллах оны гадаган эдипдир ахырын. Дүнъевин адам хем башгаларының элиндекә середип, гөриплик этмез. Хас улусына өзи етжек болар. Ягны өзүни хич ким билен деңешдирип, вагтыны сарп этмез. Өз ягдайына гөрә, өз дурмушында кәбир максатлара етжек болар.

Юсуфың агалары ики пикири өңе сүрйәрлер: 1) Юсуфы өлдүрмек, 2) Йитирмек. Оларың акылсыз келлелери динә шоңа етйәр. Ягны: "Юсуфы Якупдан айырсақ, оларың арасындакы сөйги-мухаббет йитип гидер ве шол сөйгиниң ерини биз аларыс." дийип пикир эдйәрлер. Мухаббет-сөйги ики адамың арасында дөресе, хас хем ол Аллах болан сөйгә даянса (ягны шол ики адам бир-бирини Аллах үчин сөйселер), ол сөйги шол адамларың бириниң өлмеги я-да шол ики адамың айралыгы билен йитип гитмейәр. Хич бир башга адам хем шонуң ерини тутуп билмез. Бир-бирини Аллах үчин сөййән ве араларында мухаббет багы орнашан ики адамың бирини мадды бабатда ёк этсең хем, рухы маныда ёк эдип болмаяр. Йөне шол сөйгини яшамадык (башдан гечирмедик) адамлар хич вагт шоңа дүшүнип билмезлер. Мысал үчин хемме мусулманлар Мухаммед(сав)и сөййәрлер. Ол бизиң арамызда болмаса хем, биз оны гөрмесек хем, оны сөймәге довам эдйәрис ве оңа болан сөйгини бизиң калбымызда башга хич ким долдурып (чалшып) билмез.

Шейтаның адамы азашдырма, аздырма ве алдав ёллары гаты көпдүр. Юсуфың агалары эдйән ишлериниң улы гүнәдигине дүшүнйәрлер. Олар өзлерини шу сөзлер билен көшешдирийәрлер: 'Биз шу гүнәни эдерис, соңра өзүмизи дүзедип, ягшы адамлардан боларыс-да. Бу бизиң иң соңкы гүнәмиз болар, соң этмерис.' Бу шейтаның өңден бәри гелйән ойнудыр. Бир адам ягшы иши этжек болса, шейтан: "Эртир эдәйсене" диер. Бир адам бир гүнә иши терк этжек болса: "Иң соңкы гезек эдәй, соң тоба эдерсиң" дийип, ене ве ене-де оңа шол гүнәни этдирер. Нетижеде, адам шол гүнәниң есири болар ве хич вагт оны ташлап билмез. Онуң небси хем эрксизлиге өвренишер. 'Иң соңкы гезек эдйәрин' дийип эдйән гүнәлеримиз калбымызда гара тегмиллер гойяр, иманымызың нуруны өчүрйәр ве индики гезек адам шол гүнә душуп, "Этмелими, этмели дәлми?" диен сораг йүзе чыканда, шол гүнәден сакланмак хас кын дүшйәр. Шейтан адамың говшак тарапларыны говы билйәр. Ол Юсуфың агаларына вас-васа беренинде: "Бу эдйән ишиңиз гүнә дәл" диенок. Себәби, шейле дийсе, бу ылхамың (ичден гелйән сесиң) шейтандандыгыны адамлар еиллик билен аңардылар. Ол: "Бу иш гүнә, йөне соң тоба эдерсиң-дә. Аллах гечиримли ахырын. Соң хич вагт шу гүнәни этмерсиң" дийип, шол гүнәни этмәге ыяр. Шейтан шу вас-васасы билен, гөр, нәче адамы догры ёлдан азашдырды. Тоба этжек адам, ниети чын болса, хич вагт соңа гоймаз, 'эртир' диймез. Ынха Юсуфың агаларының гелен карары шу болды:

10. Ичлеринден бир сөз эси дийди: "Юсуфы өлдүрмөң-де, бир гуйының дүйбүне ташлаң, (гечип барян) кервенлериң бири көчеде галан (өйсүз) чага ялы алып гитсин. Эгер бир зат этжек болсаңыз, шейле эдиң.

Ичлеринде сөзи диңленийән бири, ган дөкмөкден чекинен болмалы – Өлдүрмөң – дийди. – Говусы, оны йитирелиң. Бир гуйының ичине ташлалың. – Шол дөвүрде гулчулык ве адам сөвдасының иң өсен дөвүрлериниң биридир. Шонуң үчин ёлагчы кервенлериң бири сув гуюсының ичинден бир чаганы тапса, ол нәме дийсе-де, оны өйүне әкидип, эне-атасына табшырмазды. Себәби, шол чаганы сатып, пул газанып билерди. Ынха Юсуфың агаларының хем мейли шолды. Шейлелик билен, Юсуф гулчулыга дүшмелиди. Шол дөвүрде гулларың яшайшы дийсең кынды, агырды. Оларың азатлыга чыкян вакалары ёк дийжек дережеде азды. Бу диймек, Юсуф инди хич вагт өйүне доланып гелжек дәлди. Хава, агалары ганыны дөкүп, оны өлдүрмедилер, йөне 'Инилери Юсуфы өлүмиң элине бердилер' дийсең боляр. Аслында, улы бир тапавуды ёк. Олар болса, өз янларындан: "Ягшы иш этдик, рехим этдик, өлдүрмедик" дийип акланярдылар хем. Ине олар шейле маслахат эдип, гурнан хилелерини амала ашырмак билен болдулар. Йөне Аллахың өз хасабы, өз хилеси ве өз планы барды. Гөрәймәге, хемме зат Юсуфа гаршыды. Йөне адамлар көплөңч хемме вака ве ишлериң, амал ве херекетлериң Аллахың элиндедигини унудярлар. Догрусы, Аллахы хасаба гошмаярлар. Дүнъеви өлчеглер билен хемме зады планласалар, шол иш болар өйдйәрлер. Йөне Аллах нәме, хемме зат Онуң элинде дәлми нәме? Аллах пайхас эесидир. Ол хемме зады гөрүжидир. Гурнан зады ылым ве пайхаса даяняр.

11. Олар барып, шейле дийдилер: "Әй атамыз, сен нәме үчин Юсуфы бизе ынанмаярсың? Хакыкатдан, биз онуң үчин хайыш эдижидирис."

Юсуфың доганлары үйшүп, какалары Якуб(ас)ың янына бардылар. Аята говы үнс берсеңиз, Якуб(ас)ың өз улы огулларының Юсуфа гөрип ве кинелидигини билйэндигини гөрсе боляр. Якуб (ас) ялы пайхаслы Пыгамбериң муны билмеги адаты затдыр. Шонуң үчин ол Юсуфы янындан айырмаян болмалы – Олардан зыян етәймесин – дийип. Йөне Якуб (ас) оларың ниетлерини билйэндигини хем билдирмели дәлди. Себәби: "Мен сизиң нәме үчин яныма гелендигиңизи, нәме үчин Юсуфы яныңыз билен алып гитжек боляндыгыңызы, оңа нәхили гараяндыгыңызы билйәрин" дийип, оларың йүзүне айтмаклыга, оңа Пыгамберлик ахлагы ве тербиеси ругсат бермейәрди. Шейле дийсе, Пыгамбер яман гүман ве мүнкүрлиги өңе сүрйән ялы боларды ве үстесине-де, улы огулларының калпларындакы Юсуфа болан душманчылыгың хас хем артмагына себәп болуп билжекди. Мундан башга-да, Якуб (ас) шол сөзлери айтса, машгаласы ики саны, бир-бирине душман топара бөлүнжекди. Пыгамбере болса, агзыалалыга себәп болмак дүйбүнден гелишмейәрди. Шонуң үчин Юсуфың агалары: "Кака, Юсуфы йөне янында саклап йөрме, я бизе ынанмаярсыңмы? Гойбер, биз билен мейданда бираз ойнап ачылсын, язылсын" дийип, какаларыны утандырмак билен ыржак болдулар.

12. Эртирбиз билен билеликте уграт, гезип-ойнасын, биз оңа середерис.

Олар хер тарапдан, дашындан хич хили мекирлиги я-да яман ниети гөрүнмейән сөзлер билен Якуб(ас)ы ынандырмага ве ырмага чалышярдылар. Чәресиз Якуб (ас) өзүни нәхили алып бармалыдыгыны, нәме диймелидигини биленокды. Бир тарапдан, огулларының хайышында хич хили терс зат ёкды. Башга тарапдан болса, ол огулларының Юсуфа болан яман ниетлерини билйәрди. Якуб (ас) шейле бир пайхаслы жогап берйәр, ол өз ичиндәки гайгылары огулларына билдирмән айдяр.

13. Какалары айтды: "Мени, оны алып гитмегиниз дийсең гынандряр ве – оны гурт алар, сизиң хабарыңыз хем болмаз – дийип, алада эдйәрин.

Кәбир тефсир алымлары Якуб(ас)ың олара: "Юсуфы гурда алдырмагыңыздан горкярын" сөзи билен олара (улы огулларына) билмән этжек ишлерине бахананы айдандыгыны, ягны билмезликден, олара көмекчи боландыгыны айдярлар. Мен болса: "Якуб (ас) оларың пикирини өнүнден аңып, болжак ишиң өңүни алмак үчин шол сөзи айтды" дийип пикир эдйәрин. Ягны айдан сөзүниң астында шу сөз ятырды: "Огулларым, шу этжек ишиңизи ташлаң, мен сизиң нәме этжек боляндыгыңызы, соң гелип нәме дийжегинизе ченли билйәрин. Эдйән ишиңиз гүнә, ондан йүз өврүң, энтек хем гич дәл." Юсуфың айдып берен дүйши хем Якуб(ас)ың ядындады(!). Шонуң үчин ол, Аллахың изни билен, соңуның говы болжагыны билйәрди. Шонуң үчин оңа нәче кын дүшсе хем, ол элинден геленини этди.

Алымларың хемме зады айдып, даш-төверегиндәки адамларың дережесине песелмеги догры болмаз. Алым ве адамлара дини дүшүндирийән адам үстүн ахлаклы болмалы. Онуң үстүн ахлагы адамларың оны сыламагына себәп болар. Алым хич бир дүнъеви бәхбиди үчин өз ахлагыны сатмалы ве чалышмалы (үйтгетмели) дәлдир. Даш-төверегиндәки надан ве ылымсыз адамлар билен дең боланыңдан, Аллаха тевеккүл эдениң хайырлы дәлми? Йөне тевеккүл эдип билйәнлер (долы маныда) гаты аздыр. Ол барада энтек ери геленде айдарыс.

14. Валлахи – дийдилер – Биз жем бир гүйч болуп дуран вагтымыз, оны гурт ийсе, биз (надан) хусран болдугымыз болар.

Олар Якуб(ас)ың айдан сөзүниң манысына дүшмедилер ве оюн ойнамага довам эдйәрлер: "Биз 10 доган болуп (он биринжиси Бунямин, ол энтек кичижик, он икинжиси Юсуф), шоны горап-саклап билмесек, бизиң хич зат оңармадыгымыздыр." Аслында, өзүни өвйән адамларда хемме яман хәсиет хем бардыр.

15. Шейдип, олар оны алып гидип, гуйының дүйбүне зыңмага карар беренлеринде, Биз хем оңа шейле вахй этдик: "Касам болсун, сен олара гарашмаян вагтларында шу затлары хабар берерсиң (бержексиң)".

Кур'андакы кыссалар хекая, роваят я-да дессандыр-романа меңземейәр. Кыссаларда ажайып дил уланылып, диңе эсасы затлара (мөхүм нукдайлара) дегилип гечилйәр ве окаян адамың гөз өңүне шейле бир ажайып сахнаны гетирийәр. Бу ерде огулларының Якуб(ас)ы нәдип Юсуфы олар билен биле гойбермеклиге

ырандыклары айдылмаяр. Доганлары Юсуфы алып гиден болсалар, онда диймек, олар Якуб(ас)ы ырандырлар. Нәхили ве нәдип, ол мөхүм дәл. Шонун үчин болан вакаларың шол ери агзалман гечилйәр. Юсуфың агалары ахыры өз максатларына етдилер ве этмели ишлерини бержай этдилер. Олар Юсуфы тутуп, гуя атдылар. Мунун яш оглан (энтэк чага дийсең хем боляр) үчин нәхили улы ургы боландыгыны диңе Аллах билйәр. Бекемедик чага рухунда хемме дуйгулар агдарылды: "Бу нәхили боляр? Өз ата бир агаларың, яп-яңы йүзүңе гүлүп середйән бу якын хоссарларың сени эл-аягыңдан тутуп, чөлдәки гуяларың бирине ташлап гойбердилер. Нә йүрек билен, нәме үчин? Мениң нәме гүнәм бар, нәме этмишим барка? Мен олара хич вагт яманлык этмедим ахырын". Ине шу сораглара чага зехини ве рухы хич жогап тапып билмейәрди. Мәхирли ожақда, сөййән какасының шефкат ганаты астында өнүп-өсен бу яш йигит дүнйәнің рехимсизлигине, яманлыгына илкинжи гезек душ гелйәрди ве бу онун үчин дийсең агыр сынагды. Рухы пеләкетлерден башга, бедени кынчылыклар: ачлык, горкы, адамларың ёклугы, екелик ялы затлар оны гысып барярды. Онун шол гуйының ичинде нәче гүн боландыгы белли дәл, йөне шол гүнлериң ичинде Юсуфда улы үйтгешмелер болуп гечди. Ол яш ве нәзижек етгинжекден, дурмушың хақыкы йүзүни танан эркек адама өврүлди. Тефсир алымларының бирнәчеси Юсуфа Пыгамберлигиң хут шу ерде берлендигини айдярлар ве делил хөкмүнде шу аяты гетирйәрлер: "Биз оңа вахй этдик: 'Сен бу эден ишлерини, бир вагт гелер, олара гарашмаян вагтларында хабар берерсиң'. Ягны Аллах Тагала бу яш огланың калбыны (өйкелән ве ин якынларыңдан дөнүклик гөрән калбы) шол сөзлер билен көшешдирийәр, гиңлик берйәр, гележекдәки кынчылыклара тайярляяр. Аркаңда Аллахың голдавыны билмек, гележекде үстүн болжагыңы, саңа яманлык эденлериң шу эден ишлерини йүзлерине айтжакдыгыңы билмек адамы эжиз вагты хем гүйчли кыляр, даяндыряр, рухуны гөтерйәр. Эйсем Аллах Тагала бизиң хеммәмизе Али-Имран сурасында шол ваданы бермедими: "Гынанман, говшаман, эгер иман эден болсаңыз, үстүн гелжек сизлерсиңиз." Ягны Аллах Тагала му'минлере, иманларында берк дурсалар, еңиши ве гөзел нетижәни вада эдйәр.

Шу ерден башлап, Юсуф(ас)ың башына гелен үч саны улы сынагың биринжиси башланяр: якынларың дөнүклик этмеги, ялңызлык ве гулчулык дөври. Ёкарда хем беллейшимиз ялы, Аллах Тагала Юсуф(ас)ы үч саны улы сынагдан гечирйәр. Мундан максат, Юсуф(ас)ы барламак, тербиелемек ве шахсыетини тербиелемек. Кәбир тефсир алымлары шу сурадан шейле нетиже хем чыкарярлар: 'Эгер му'мин адам Юсуф(ас)ың башына гелен шол үч сынагдан мынасып шекилде гечип билсе, онда шол му'мин гула хем бу дүнйәде, хем-де ахыретде улы багтлылык гарашяр.' Себәби, шол үч саны сынаг, эгер олара Аллах үчин сабыр эдип билсең, му'мин адамы Аллаха говы якынлашдыряр, хемме тараплайын рухуны ве аңыны сапляяр, оңа көплериң билмейән сырларыны ачяр, оны гүнә ве яман ниетлерден сапляяр, дереже ве абрайыны бейгелдйәр. Ине шол сынагларың биринжиси эййәм Юсуф(ас)а манылы ве тәзе дерслер берип, оны кәмиллешдирип, гележекдәки улы иш ве везипесине (Пыгамберлиге) тайярляяр.

Юсуф (ас) бу дүнийәде Аллахдан башга хич киме ынанып-даянып болмаяндыгына, диңе Бейик Аллах Тагаланы дост ве ярдамчы эдинмелидигине дүшүнди. Ол адамың өз яшайшында, аслында ялңыздыгына дүшүнди. Дүнийәде хем, ахыретде болшы ялы адамың екетәк Мөвласы ве яры, дост ве аркадагы Аллахдыр. Йөне көп адам шоңа дүшүнмейәр. Олар дүнийәниң бош лакырдысына алданярлар. Дүнийәде Аллахың сөйгүсине ве разылыгына даянмаян әхли достлук ве сөйги, ёлдашлык ве доганлык дуйгулары бош ве бидерекдир. Адам диңе кын гүне дүшүп, шол кын гүнде хем Ярадандан нәрыза ве нәшүкүр болман, гайта бүтин ыхласы ве йүреги билен Аллаха сыгынса, шол хакыкатлара дүшүнер, хыдает ве пайхасы нурланып ачылар. Бу барада өңүмиздәки аятларың тефсиринде (иншааллах) ене-де айдып гечерис.

16,17. (Юсуфы гуя) ташлап, яландан аглап, какаларының янына гелдилер. Дийдилер: "Эй какамыз, биз гитдик ве өзара ярышярдык, Юсуфы болса, эшик-затларымызың янында гойдук. Бир серетсек, оны мөжәк ийипдир. Инди биз догрымызы айтсак хем, сен бизе ынанмарсың".

Өз шейтаны хилелерини битиренсоңлар, инди ене-де ялан ве хилегәрлик билен эден гүнәлерини яшырмалыдылар. Олар улы актёрлык-оюнчы таланты билен, чын йүрекден гынанып аглаян ялы эдип, Якуб(ас)ың янына бир топар болуп бардылар. Якуб (ас) оларың шол гелишини гөрүп, олар хич зат диймеселер хем, хемме зада дүшүнди. Огуллары болса, үйшүп гелип, онуң аягына йыкылдылар ве өңден дүзүп гоян ялан роваятларыны айдып башладылар: "Биз хеммәмиз оюн эдип ярышярдык (ылгамакдамы, йүзмекдеми я-да атчапарлыкдамы белли дәл, ол мөхүм хем дәл аслында). Соңра Юсуф кичимиз болансоң, оны мейдана алып гиден азык ве эшиклеримизин янында гоюп гайтдык. Оюн ве ярыша шейле бир гүймендик велин, мөжәгин гелип, оны нәхили иенини хем гөрмәндирис. Эй кака, биз билйәрис, бу иш билгешлейин шейле болан ялы. Себәби, биз оны әкитмезден овал, сениң өзүң бизе: 'Оны мөжәк-гурда алдырарсыңыз – дийип, алада эдйәрин' дийипдиң. Инди бизиң хемме айдып-диййәнлеримиз саңа ялан ялы болуп дурандыр. Йөне ынан-ай, хут шейле болды". Он адам бир зада шаятлык эдип, аглап айдып дур. Үстесине-де, дийсең ынандырыжы делилдер гетирйәрлер. Хеммеси хем Якуб(ас)ың өз хакыкы огуллары. Шу ягдайда Якуб Пыгамбер (ас) нәтмели? Ол өзүни иң сөйгүли оглы Юсуф(ас)ы өз эли билен ховп-хатара уградан ялы дуйярды. Ол буларың хемме айдян затларының яландыгыны билйәрди. Ялан дийилйән зат хемише еңилдир, асылсыздыр. Оны нәче оваданлап-безесеңиз хем, ол хич вагт адамың йүрегине жай болмаз, хас хем му'минин калбына. Оны айдып, хакыкаты яшырсаңыз, ир-у-гич ялан йүзе чыкар. Ялан сөзлейән адам Аллах тарапындан амал депдеринде "Яланчы" дийип языляр ве шейлелик билен ахыретде зыян чекенлерден боляр. Расулуллах(сав) ялан сөзлемеклигин мунафыклығың (ики йүзлилигин) иң эсасы хәсиети болуп дуряндыгыны айдяр. Мунафыклар болса, Довзахың иң гүйчли янян еринде боларлар. Дүнийәде хем ялан адама хич вагт багтлылык гетирмейәр. Ол онуң ил ичинде абрай-дережесини гачыяр. Өз ичинде болса, онда психики етмезчиликлер комплексини дөрөдйәр ве шизофрения ченли етирип билйәр. Ялан билен газанылан байлык хич вагт берекетли болмаяр. Ялан билен етилен везипәниң болса, дүйби чүйрүкдир ве

хемише опурылжак болуп дурандыр. Салых мусулмана Аллах Тагала басырет (өңден гөрүжилик) ве фуркан (ялан билен догрыны сайгарян дуйгы) берйяр. Му'мин мусулман адамы алдамак аңсат дәл, себәби, онуң говы маслахатчысы бардыр – иманлы калбы. Шонуң билен маслахатлашса, ол оңа догрыны тапмага көмек берер. Алымлар (мысал үчин) айдярлар: 'Хадисың догрулыгыны билжек болсаң, йүрегиң билен маслахатлаш-ай, ол (догры хадис) хемише йүрегиңе жайдыр. Ялан хадис (ягны Пыгамбер(ас)а йөңкелип айдылан ялан) болса, хемише калпда шүбхе дөредер.'

18. Бир хем көйнегиниң (Юсуфың көйнеги) үстүне чыршалан ялан бир ган гетирдилер. Якуб айтды: "Ёк, небислериңиз сизи алдапдыр, бу иши этдирипдир. Инди, бир (сабры жемил) гөзел сабыр этмеклик ве диңе Аллахың ярдамына гарашмак галды". Шейдип, оlara жогап берди.

Юсуфың агалары өз жєнаятларыны яшырмак үчин хемме зады тайярлап гойдулар. Олар Юсуф(ас)ың көйнегине гойнуң я-да башга бир жанлының ганыны чыршашдырып: "Ынха, бизе ынанмасаң, гөр-эй, көйнеги ган ичинде" дийдилер. Олар пайхас эеси ве дурмушың аңрысына-бәрисине дийсең говы дүшүнйән, Аллахың иң говы гөрийән Пыгамберлеринден бири болан Якуб(ас)ы чага алдан ялы алдажак болярлар. Хей, мөжек адама топулармы, дийсең ач болаймаса? Өзи хем адамларың көп еринде... Хей, чаганы иер-де, сүңк-эт галмазмы? Чаганы иер-де, эндамындакы көйнек битин галармы, йыртык-йыртык болмазмы нәме? Башда сорап алып гидишиңиз хем шол дәлми нәме?

Якуб (ас)ың этжек алажы ёкды. Ол он саны оглуна инди нәме дийип, нәме этсин? Өз огуллары нәме үчин бейле ичигара болуп етишдилеркә? Йөне ол бары бир, өз ичиндәкисини айдып гечди: "Ёк, бу айдянларыңыз догры дәлдир. Сизи гара небсиңиз алдады. Небис адама хемише яман затлары этдирер. Небис ве шейтан адама гүнә ишлери гөзел эдип гөркезер. Расулуллах(ас) бир хадисында айдяр: "Эжиз адам небсиң ховайы ислеглерине гаршы дуруп билмез ве Аллахдан болмажак зада гарашар". Шейтан адамы алданда, оlara шол гүнә ишлер угрунда гүйч берилйәр. Гөрийәрсинизми, эден ишлерине хич хили пушман хем боланоклар. Гайта хич хили утанч-хая дуйман, аталарыны алдаярлар. Ынха, небсиңе 'Дур' дийип билмесең, өзүңе эркиң болмаса, Аллахың дини билен гушанып-тербиеленмесең, гөр, небис саңа нәмелер этдирйән экен: гөриплик, доганыңы өлдүрмек, атаңы алдамак... Якуб (ас) айдяр: "Мен инди нәме эдейин? Маңа инди гөзел сабыр этмеклик ве Аллахың ярдамына гарашмак галяр".

'Сабры жемил', ягны 'Гөзел сабыр' сөзүниң манысы гаты гиндир. Исламда сабрың үч саны эсасы угры бардыр: 1) Гүнәлерден сакланмак үчин эдилйән сабыр, 2) Эдйән ыбадатларың довамлылыгы үчин сабыр, 3) Дини яшаяндыгың үчин башыңа гелен кынчылыклара дөз гелмек үчин сабыр. Бу ерде сабыр, Аллахың такдырына разы болуп, оңа нәрызалык гөркезмезлик ве Ислам ахлагыны йитирмезликдир. Ислам дининде иң эсасы амал гөзел ахлакдыр, ягны өзүңи яшайышда алып бармагыңдыр. Расулуллах(сав) бир хадисында: "Мен адамларың ахлагыны тамамламак үчин иберилдим" диййәр. Башга бир хадисда болса: "Кыямат гүнүнде адамың согап

терезисинде иң агыр амал гөзел ахлак болжакдыр" буйрулар. Кур'андакы кыссалары окасаңыз, бирнече миллетлериң яман ахлаклары себэпли Аллахың газабына учрадыландыкларыны гөрерсиңиз. Диймек, ахлагың адам яшайшында улы манысы бар. Бу ерде гөрүшиңиз ялы, Якуб (ас) аглап, зейренип, огулларына сөвүп я-да башга бир гелшиксиз херекет билен ахлагыны позмаяр. Расулуллах (сав) айдыр: "Сабырың иң ягшысы сынагың башында (ягны душ гелен вагтында) сабыр этмекдир". Якуб (ас) олар пайхаслы шекилде, Пыгамбере мынасып жогап берйэр. Ягны: "Мен гөзел сабыр этжек ве Аллахың ярдамына умыт билен гарашжак. Себэби, сизиң эдип-этмэниңизи мен аңарын, йөне гөзүм билен гөрмәмсоң, сизи айыплап билемок. Йөне мен шуны такык билйэрин, хич бир яманлык узак вагтлап гизлин галмаз ве хасапсыз галмаз. Хер бир гүнэ ишиң сорагы ве жезасы бардыр, бу дүнийэде болмаса, ол дүнийэде хөкман. Сизиң эден хилели ишиңизе гаршы, маңа диңе Аллах Тагалага сыгынмаклык галяр. Эгер мен сабыр эдип, дилег-ныяз билен гарашсам, Аллахдан нэразы ве нэумыт болмасам, Аллах (жж) хөкман маңа көмек берер". Бу чуңнур маныда берлен жогапда, гөр, нэче маны, пайхас, даналык, ички гынанч ве алада бар... умыт бар, ынам бар, сөйги бар, тевеккүл бар.

"Элбетде, Аллах сабыр эдйәнлер билен билеликдедир"

"Аллах сабыр эдйәнлери сөййэр"

"Сабыр ве намаз билен Аллахдан ярдам сораң" аятларында, сабыр этмеклигиң нэхили улы согапдыгы айдылар.

Мусулман адам Якуб(ас)ың шу сөзлеринден, өзүни алып баршындан өзи үчин көп дерслер алмалы. Дурмушда шейле ягдайлар боляр, адам шейле бир чыкгыңсыз ягдая дүшйэр велин, Аллахдан көмек сорамакдан ве сабыр этмекден башга чыкалга галмаяр. Иң гөзел сабыр болса, нэшүкүрлик, нэразылык этмән, Аллахың халамаян ишлерини этмән, умыт ве дога билен Аллаха ялбармаклык билен боляр. Инди Якуб (ас) хемме затдан бейик болан Аллаха сыгынды, огуллары болса, өз небислери билен болдулар. Ханы бакалы, соңы нэхили болжак? Себэби, хемме задың соңуна середип нетиже бермек герек.

19. Аңрыдан бир кервен гелди, сувчыларыны гуя угратды, ол барып, бедресини (гуя) зыңды. "А-хов, бу ерде чага бар экени" дийди ве оны тутуп, сөвда этмек үчин (сатмак үчин) букдулар (гизледилер). Аллах болса, нэме этжекдигини билйэрди.

Юсуф(ас)ың гуяда нэче вагт боландыгы белли дэл, йөне агаларының Юсуфы кервенлериң гатнав ёлундакы гуя ташландыклары белли. Ынха гечип барян кервенлериң бири оны тапды. Агаларының пикир эдиши ялы болды, оны деррев гул базарында сатып, газанч этмек үчин өз янлары билен алып гитдилер. Олар Юсуфы адамларың гөзлеринден гизлейэрдилер, танаян-билйән хоссары тапылаймасын дийип. Элбетде, акыл-хушы диңе газанч этмекде болуп, небсине уйян кервенчилериң, чаганың голайдакы обадыр-тирелерден хоссарларыны гөзлемеклерине гарашмак акмаклык боларды. Йөне олар Юсуфы гизлеселер хем,

Аллах хемме зады гөрүп дурды ве хемме затлар, вакалар Онун мейиллешдирмеги боюнча болуп гечйәрди.

20. Дегер-дегмез баха билен оны бирнәче дирхеме сатдылар. Ол барада совук-саладылар (ягны оны бир арзан зат ялы гөрйәрдилер).

Кервенчилер Мүсүре гелдилер. Шол дөвүрде адам (гул) базары барды. Кервенчилер чаганы (Юсуфы) чалтрак сатып, боюнларындан айырып, чалтрак дынмакчыдылар. Олар оны базара элтип, арзанжак бир баха сатдылар. Себәби, ол чага олар мугт дүшүпди, оны сатып, нәме газансалар хем олар үчин кәрди (газанчды).

21. Мүсүрден оны сатын алан адам өз хатынына дийди: "Бу (оглана) ягшы серет, белки онун бизе пейдасы дегер я-да оны огул эдинерис. Шейдип, Юсуфы шол ерде ерлешдирдик, оңа хадысалардан (вакалардан) маны чыкармага дегишли ылымлар өвретмек үчин. Аллах Өз эмиринде үстүндир, йөне адамларың көпүси билмейәрлер.

Базарда оны Мүсүриң везири болан бай ве абрайлы адам сатын аляр. Оны бирнәче гулларың ичинден сайлап алмагы, йөне ерден дәл. Адам танамагы башарян бу везипели адам Юсуфа середип, онун акыллы, эдепли, асыллы бир машгаладандыгыны аңан болмалы. Шонун үчин ол оны сатын алып, өйүне гетирйәр. Везириң бу етгинжек оглан билен бирнәче пикирлери багланышыклды. Ынха шол пикирлери ол гелип, өз хатыны билен пайлашяр: "Бу оглана говы серет. Оңа гул ялы дәл, машгаламызың бир агзасы ялы гатнаш. Белки мунун бизе пейдасы дегер". Бу диймек, везир бу чаганы улалдып, тербиеләп, соңра улы везипелериң бирине ерлешдирмек я-да везипесини оңа гоюп гитмек ислейән болмагы мүмкин. Үстесинедә, везириң кәбир себәплере гөрә чагасы болмаян болмалы. Себәби, онун шу максады я-да аялына: "Белки узагындан огуллык эдинерис" диймеги, я-да базарда Юсуфа мәхри сиңип, оны алып гайтмагы шоны тассыклап дур. Хер адамың ичинде гаррылыкда янында гүйчли бир дирег болмагыны арзув этмеги тебигы затдыр. Мунда гең галынжак зат ёк. Везириң болса, не чагасы, не-де ынамдар адамы ёк болмалы.

Ынха Аллах Тагала Өз гудраты билен Юсуфы гулчулыктан алып чыкып, оны Мүсүриң иң бай ве абрайлы өйлериниң биринде ерлешдирди. Шунча кынчылыктан соңра, оны еңиллиге ве гиңишлиге чыкарды. Себәби, бу Аллахың Сүннетиدير: сабыр эденлере хер кынчылыктан соң еңиллик бермек. Аятларың ичинден гөз өңүнде шейле бир сурат жанланяр: Юсуф (ас) көшк ялы кашаң ве ажап жайда яшаяр, гөзел эшиклер геййәр ве элбетде, шол везириң гатнашян гатлагындакы адамлары гөрйәр, якындан сынламага пурсат тапяр. Абрайлы ве везипели адамың өйүнде эдилйән ыкдысады, сыясы ве бейлеки дөвлет ишлерине дегишли гүррүңлер онун гулагының дашындан айрылмаяр ве улы бир әхтимала гөрә, везир (шол дөврүң малие министри) Юсуф(ас)ы йөрите мугаллымлар үсти билен я-да шол дөврүң ылым китапларыны окатмак билен билимде хем өсмегине көмек берен болмагы мүмкин. Бу затларың хеммеси Аллахың изни ве гөркезмеси билен болярды. Себәби,

яшайышда болуп гечйән хемме затлар диңе Онуң элинде. Диңе ылымсыз ве аклы пес адам бу болян затларың төтәнлейин болуп гечйәндигини айдып билер. Йөне хич зат яйышда ве тебигатда өз-өзүнден болян дәлдир. Хемме зат Аллахың ылым, хикмет ве эрадасына даяняр. Аятың довамындакы: "Биз оңа вака-хадысалардан маны чыкармак барада ылымлар өвредели – дийип, шу ерде ерлешдирдик" диййән ерини алымлар: Аллах Тагаланың оңа дүйшде гөрлен затларың манысыны (шол дүйшүн ёргудыны) дүшүндирмәге дегишли ылым өвретмеги дийип дүшүндирйәрлер. Мен – алымларың бу гарайышы догры болмак билен билеликде, меселә хас гиңишлейин маныда дүшүнмели – диен пикирде. Ынха шейле: Аллах өз эмрини хөкман бержай эдер, хемме задың асыл гурнайжысы диңе Аллахдыр. Эмма адамларың көпүси билмезлер, дүшүнмезлер. Адамлар хемме зада, вака ве хадысалара маддапараз дүшүнже билен серетмәге әндик әдипдирлер. Хас хем материалист идеологияның астындан яңы халас болан бизиң халкымызда шол дүшүнже гиңден яйран. Ягны олар хемме задың өз-өзүнден боляндыгыны, хемме задың яшайышда пул билен чөзүлйәндигини пикир әдйәрлер, хемме зады өз маддачы акыллары билен тефсир әдйәрлер. Йөне йөредйән пикирлеринде ве әдйән ишлеринде, Аллахы хич бир ерде хасаба гошмаярлар. Олар биленоклармы, дүнйәдәки хемме адамлар бир задың болмагыны ислеселер ве хемме герекли шертлер шол ишиң болмагына лайык болса хем, Аллах ислемесе, шол иш асла баша бармаз, ве терсине, адамлар бүтин дүнйә болуп ве әлде бар мүмкинчиликлери уланып, бир иши болдурмажак болсалар, Аллах ислесе, шол иш болар. Себәби, адама ылымдан дийсең аз мукдар берилди. Ол көп зады биленок. Иң говусы ве догрусы, Аллахың Кур'андакы буйрукларына табын (боюн) болмакдыр.

Шу ерде Юсуф(ас)ың чагалык дәври тамамланяр. Ол улаляр, кәмиллешйәр. Онуң чекен бүтин гулчулык эзъетлери гутаряр. Иң эсасы зат болса, онуң башына гелен биринжи агыр сынаг тамамланяр.

ИКИНЖИ БӨЛҮМ ШЕХВЕТ СЫНАГЫ (Юсуф сурасының 22-33. аятлары)

22. Хачан-да ол улалып, кемала етенде, биз оңа хөкүм этмек (догры нетиже чыкармаклык) пайхасы бердик ве ылым бердик. Ынха Биз ягшылык әдйәнлере шейдип гаршылык берйәрис (шейдип гайтарярыс).

Бу аяты бирнәче алымлар – ынха шу ерде Юсуф(ас)а Пыгамберлик берлипдир – дийип дүшүндирйәрлер. Бу хем гарайышларың бири, догрусыны Аллах билйәр. – Гулчулык ве чагалык дәври болса, Пыгамберлиге бир тайярлыкды – диййәрлер. Хер нәхили болса-да, Юсуф (ас) чагалыкдан үйтгешик бир чагады ве Аллах Тагаланың горагы ве серетмеги астындады.

Агы-гараны сайгарян яша етенде, ягны кәмил яша етенде, Аллах Тагала Юсуф(ас)а кәбир пайхас, хикмет ве ылымлар берйәр. Ягны башга адамларың билмейән бирнәче затларыны өвредйәр. Нәдип өвредендигини, дүйшүндеми, оваз биленми, ылхам биленми, дүнъеви усуллар биленми, даш-төверегиндәки шертлери

себәп кылмак биленми... оны биз билемизок, себәби, Кур'анда айдылмадык. Айдылмадык болса, онда bize гөрөк хем дәл диймөкдир. Кур'ан bize бир меселәни дүшүндиренде, шол меселәниң асыл максадына окгунлы ве догры дил билен дүшүндирийәр. Мовзугы гөрөксиз ере яйрадып, үнсүмизи даргыданок, гайта эсасы максат ве хикметде жемлейәр.

Аятың сонунда: "Биз өзлерини ягшы алып баранлара шейле ныгмат берйәрис" дийилйәр. Аллах Тагаланың иң говы гөрийән зады гөзел ахлакдыр. Ол барада бирнәче хадис бар: "Мен адамларың ахлагыны тамамламак үчин иберилдим" я-да "Кыямат гүнүнде амал терезисинде иң агыр амал гөзел ахлак болжакдыр". Шуңа меңзеш ене-де бирнәче хадис бар.

Бу аятдан чыкян нетиже, Юсуф(ас)ың ахлаклы чага болушыдыр. Ол Якуб(ас)ың гөзи астында Пыгамбере лайык тербие алды, Аллах Тагаланың сынагларындан Пыгамбере гелишжек шекилде гечмәни башарды. Ол өзүне дөнүклик, хыянат ве зулум эдиленде, нәшүкүр болмады, Аллахдан нәразы болмады. Гулчулык дөврүнде хем өз адамчылыгыны, гөзел ахлагыны йитирмеди, сабыр этмеклиги башарды. Соңра бай ерде яшамага башланда, байларың чагалары ялы келжерип, азгынлашып, ахлагыны йитирмеди, шол гөзел ахлагыны сакламагы башарды.

Мен Аллах тагаланың хыдает берен адамларына бирнәче йыл бәри үнс берип гелийәрин. Бу адамлара сын этсең, оларың Ислама гирмезден овал хем гөзел ахлак ве хәсиетлидигини гөрийәрсин. Онсоң, Ислама гиренден соң хем адам нәче ахлаклы болса, шонча-да Ислама пейда гетирйәр. Себәби, аятда хем айдылышы ялы, Аллах ягшы амал (говы иш) эдйәнлери ылым, хикмет, хыдаат, рызк ялы бирнәче ныгматлар билен сылаглаяр, ягны түркменчиликде айдылышы ялы, гайтарып берйәр.

Гөзел ахлак Аллахың сөйги ве рахметини өзүне чөкйәр, адамы бирнәче гүнә ве бела-дертлерден горап саклаяр, адамы безейәр, дереже-абрайыны артдырар. Көплөңч, эсасан хем яшларда шуңа шаят болярын: мусулман болса-да, өзүни алып барышы Исламдакы эдеп-экрам ве тербийә габат геленок. Онсоң ол адамлар мусулман доганлара өз тербиесизликлери билен эзъет берйәрлер. Ислама гирмедик адамларда болса, хем өзүне, хем Ислама болан йигренч дөрөдийәрлер. Нетижәде, Исламың өсүп-ййрамагына зыян етирийәрлер. Расулуллах (сав) өз гөзел ахлагы билен bize Ислам ахлагыны гөрөкзип гитди. Бизин гөрөлдәмиз шолдур.

Бу аятың тефсинде ене-де бир айдып гечмели задымыз бар. Шу аятдан башлап, Юсуф(ас)ың башына икинжи агыр сынаг гелийәр. Билшиниз ялы, му'мин адамың башындан сынаг хич вагт эгсилмейәр. Аллах Тагала Юсуф(ас)ы ене бир гезек Өз тербиесинден гечирмөк иследи. Бу сапаркы сынаг адамың иң говшак еринден тутярды – аяла болан ислег, ягны шөхвет меселеси. Пыгамбер (сав) бир хадисларында: "Умматың питнеси аялдыр" диййәр. Яхуды умматының ичинде хем илкинжи питнәниң аялдан башландыгы мәлим. Шу дөврде хем бу питнәниң Ислам умматыны гитдигиче Аллахдан дашлашдыряндыгыны гөрүп дурыс. Шонун үчин

шейтаның бу питнеси, ондан горанмагың усуллары барада гиңишлейин дуруп гечесим гелйәр.

23. Шол дөвүр яшаян өйүндәки хатын онуң (Юсуфың) небсинден кейп алмак иследи ве гапылары гулплады. "Ханы гел (мен сениңки)" дийди. Ол (Юсуф) болса: "Мен Аллаха сыгынярын (Аллах сакласын), Ол мениң хожайыным, ол маңа ягшы гарады. Хакыкат шудур, залымлар хич вагт халас болмазлар" дийди.

Везир көпленч дөвлет ишлери билен мешгул болансоң, онуң аялы (рочаятлара гөрә, ады Зүлейха болупдыр, йөне ол бизиң үчин мөхүм дәл) өйде ялңыз гаян болмалы. Аслында, динден узак жемгыетлериң хеммесинде ёлбашчылар гатлагы бар. Оларың ве машгалаларының ахлагы ве дүнйә гарайышы гарамаяк халкыңкыдан тапавутланяр. Көпленч бу аяллар текепбир, өзүне дийсең гөвни этйән, ынжык хәсиетде болярлар. Оларың хемме мешгулыетлери (бар ишлери) өзлерини беземек, йүзлерине-гөзлерине бояг чалмак, эшик тикдирмек, базар-дүканларда айланышып йөрмек, гарынларыны долдурмак, йыгнанышып, бир-бирлериниң гыбатыны этмек... Нетижеде, бу рахат ве азгын яшайыш ве кейпи-сапалары хем олар аз болуп гөрүнйәр. Шейтан оларың калбында пугта орнашяр ве хас улы гүнәлере итермәге башлаяр.

Бу ерде мен шу аялларың психологиясы барада бир-ики агыз сөз айдасым гелйәр. Себәби, бу индики аятларың тефсириңде bize герек болжакдыр. Бу аяллар өз әрлерине нәзлерини чекдирип, хич вагт хич бир затда өз небислерине 'ёк' (хай) диймейәрлер. Олар өзлерини даш-төверегиндәки адамлардан хемише үстүн (ёкары) гөрийәрлер. Хемме адамлар оларың диенини этмели дийип дүшүнйәрлер. Нетижеде, өзлерини шейле алып барышлары, ягны 'олара хемме зат этмек боляр' пикири олары машгала (адамсына) икилик этмәге итерйәр. Ынха везириң хатыны хем шейле дережеде азыпдыр, хатда өз өйүнде яшаян яш огланы догры ёлдан айыржак боляр. Оны өз небсиниң оюнжагы эдинжек боляр. Пәк хәсиетли ве арасса ниетли Юсуф(ас)ың бейле пикир аклына-да геленокды. Зүлейха болса, эййәм хемме зады (хилесини) планлашдырыпды. Эдил Юсуф(ас)ың агаларының өз питнелерини тайярлайышлары ялы. Олар Юсуф (ас) гулчулыкда йитер-гидер дийип пикир этдилер. Йөне Аллахың хилеси оларыңкыдан гүйчлүдир. Ол гайта Юсуфы бейгелтди, бай ве абрайлы ерде ерлешдирди, ылым ве хикмет берди. Инди ене-де яман ниетли адамлар (Зүлейха) оңа яманлык этмек үчин хиле гурнаярлар, йөне Аллахың хилеси гүйчлүдир. Аллахың ене-де бир хикмет-пайхасы ве тербиеси барды.

Зүлейха адамсының өйде ёк вагтына габатлап, Юсуф (ас) билен еке галманы сазлады. Соңра ички жайының гапысыны гулплап, оны йигренжи бир гүнә ише, зына этмәге чагырды. Диңе азгын, өз небсини ылахлашдыран (худай эдинен), хәсиетсиз, ар-намыссыз бир аял шейле зат теклип эдип билер. Онда-да өз өйүнде, өз огуллары ялы өнүп-өсйән, огул ялы гөрүлйән жувана. Шу дөвүрде шол хәсиетли зенанларың саны көпелди. Ондан хем горкунч зат, бу горкунч ве Аллахың жезасыны чагырян (себәп болян) гүнә иш адамлар арасында эндиге өврүлип баряр ве инди ил (эсасан хем шәхерли илат) арасында гең гөрүлмейәр. Ар-намыс, эдеп-экрам, утанч-хая

йитип баряр. Мунуң иң улы себәби хем, адамларың динден, имандан, Аллахдан дашлашмагыдыр. Хич бир дәп-дессур, канун чәклендирмеси, эдеп-экрам пропагандасы Европа цивилизациясының тәсиринде галып, бу азгынчылыга учран несли саклап билмез. Себәби, адамың небсине шехвет шейле бир сүйжи гөркезилипдир ве хич бир ясама дүнъеви бөвет оны саклап билмез. Гөрнүшде саклаян ялы этсе-де, аслында саклап билмез. Диңе Аллаха болан сөйги ве Ондан чекинмеклик дуйгусы ынсаны шол беладан саклап билер. Зына ислеги ве шол ислегин ве гүнәниң өзүниң психологики ве социал хәсиетнамасының үстүнде биз өңүмиздәки аятларда дуруп гечерис ве ачыкламага чалышарыс, иншаАллах. Шу вагтлыкча болса, Юсуф(ас)ың шол теклибе гаршы өзүни алып баршына гөз гездирелиң.

Роваятлара гөрә, Юсуф(ас)а үйтгешик бир гөзеллик ве оваданлык берлипдир. Рухы пәк, аклы кәмил ве ахлагы гөзел адамың ички гөзеллиги, ягтылыгы дашкы сыпатына чыкяр. Үстесине Аллах Тагала Юсуф(ас)а Өз тербиесини тамамламак үчин гөзеллик берендир. Азгын хатын бу пурсаты элден гидермекчи дәлди ве Юсуф(ас)ы өзүне ойнаш эдинжекди. Шахсыетсиз хатынларың ислеглерини канагатландырмак билен гүнүни гөрийән, оларың юмушлары ве кейплери угрунда ылгап йөрен нижеме яшлары гөрийәрис. Булара, догрусы, эркек (өзүне эрк эдип билйән) диймәге дил баранок. Мунуң өзи кыяматың алапатларыңдан болмалы. Ынха азгын хатын хем Юсуф(ас)ы өз небсиниң оюнжагы эдинжекди, рухсыз, шахсыетсиз, дуйгусыз, ар-намыссыз дири оюнжак... диңе онуң ислеглерини гидермек үчин. Йөне Аллахың Пыгамбери сайланан, Яраданың тербиесинден гечен, какасы ве атасы хем Пыгамбер болан Юсуф (ас) бейле дәлди. Ол шейле жогап берйәр: "Бейле иш этмекден мен Аллаха сыгынярын. Өзи мени шу масгарачылыкдан гораверсин. Сен хич ким бизи гөрмесин дийип, ички жайың гапыларыны гулпладың, эмма Аллахың назарыңдан нирә гачжак? Шу этжек болян ишиңе ахыретде нәхили жогап бержек? Өз выжданың шейле ишден утанмаярмы? Гой, сен ахырете ынанмаян болмагың мүмкин. Өз небсиңи сакламага хем эркиң етмеди диелиң, эйсем адамыңа вепалылыгың ниреде? Хайванлар ве гушлар хем жүбүт-жүбүт яшаярлар, хатда шолар хем бир-бирине икилик этмейәрлер. Бейле масгарачыкыгы хайвандан хем пес дережә дүшен адам эдип билер."

"Ол мениң Хожайыным, Ол маңа ягшы гатнашды" диен сөзүни алымлар ики хили тефсир эдйәрлер: 1) Юсуф бу сөзи шу маныда айдан: "Сениң адамың маңа шунча ягшылык этди, маңа оглы ялы гарады. Инди мен онуң машгаласы билен не йүзүм билен шейле иш эдейин?" Ягны – Юсуф (ас) ягшылык эден адама яманлык эдип билмезди – дийип тефсир эдйәрлер. 2) Юсуф (ас) Хожайын (Рабб) диймек билен Аллахы гөз өңүнде тутуп: "Мен маңа хемише көмек эдйән, өз пенасында саклаян, шунча кынчылыктардан алып чыкан Аллаха нәшүкүр болуп, халамаян ве гадаган эден ишини эдип билмерин" дийдиги дийип тефсир эдилйәр. Икинжи тефсир калбыма хас лайык болса-да, 'Догрусыны Аллах билйәр' дийип чәкленмәни догры гөрийәрин. Ол шол сөзлери билен хем өз небсини, хем азгын хатыны бу шу гүнә ишден гайтаржак боляр. Сөзүниң соңуны болса, шейле тамамлаяр: "Аллах

залымлары хич вагт халас этмез, ягшылыга элтмез, гөнендирмез" диййәр. Адам Аллаһың гулы эдип ярадылыпдыр. Онуң тебигаты шоңа мейилли ве сазлашыклы. "Аллаһа гуллуқ" сөзүни ики сөз билен айданымызда: Аллаһың дийиши ялы яшамақ, буйруқларыны бержай этмек ве гадаган эден затларындан сакланмақ. Аллаһа гул болмақ үчин калбың билен Аллаһы бирлемек, дилиң билен тассыкламақ, яшайшың билен субут этмек герек. Диңе дилиң билен: "Мен Аллаһың гулы, мен мусулман" дийип, яшайшыңда бир хем Аллаһың буйруқларыны бержай этмесең ве эден гүнә-харама ишлериңден сакланмасаң нәхили боляр? Яланчы болдугың болмаярмы? Ине шейле адама, ягны Аллаһа гуллуқ этмән, өз небсиниң ислеглериңи я-да башга жанлы ве жансыз затлары хулайлашдыран адамлара, Аллаһа гуллуқ этмәге укыплы небислериңи Аллаһа дөнүклик этмек билен заялаянлара залым дийилйәр. Олар өз ынсаны тебигатларына зулум эдйәрлер. Аллаһың берен жан, тен, беден агзалары ялы аманатларыны ялңыш уланярлар, ягны Аллаһ ёлунда дәл. Шейлелик билен шол адамлар залым болярлар ве хеләк болярлар. Ягны ики дүнйәде-де шейле адамлара хезиллик ёк. Залым дийип, диңе башга адамлара эзъет-сүтем берйәнлере дүшүнмели дәл. Ине Юсуф (ас) шейле перт жогап берип, залым хатының шол питнесинден сакланяр. Кыссаның довамына середелиң:

24. Хатын хақыкатдан хем оңа (Юсуфа) ниетини гурупды. Ол (Юсуф) хем оңа мейил этжекди, эмма Раббының делилини (аламатыны) гәрди. Ондан яманлыгы ве фухшы (жынсы азгынчылыгы) дашлашдырмақ үчин шейле болды. Хақыкатдан хем, ол Бизиң ыхласа етен хақыкы гулларымыздандыр.

Элбетде, Юсуф (ас) хем ынсанды. Онда-да ганы гызгын, жахыл чыкан йигитди. Онда хем жынсы дуйгулар ёк дәлди. Йөне шол вагт Аллаһ Тагала оңа бир делил (аламат) гөркезип, оны шол иши этмекден сакляяр. Бу аята дүшүнмек үчин зына гүнәсини шейтаның нәхили этдирйәндигини билмек герек. Илки зына гөзден башланяр. Ягны ниети шехвет ве азгынчылықда болан адамлар (гаршы жынслар) илки билен середишйәрлер. "Середишмекде нәме бар? Гүнә дәл ахырын" диййәрлер. Эмма Аллаһ Тагала Кур'анда: "Зына ишине голайлашмаң" диййәр. Үнс бериң: "Этмән" дәл, "Голайлашмаң" диййәр. Расулуллаһ (сав) бир хадисында: "Гөзлериңизи харамдан гораң", башга ерде болса, "Икинжи гарайыш шейтандандыр" буюяр. Фыких алымлары "Гүнә ише себәп болян ишлер хем гүнә ве харамдыр" эсасына даянып, "Зына этмек улы гүнәлериң бири болса, онда оңа себәп болян середишмек, гүрлешмек, ян-яна отурмақ, эл тутушмақ, адамларың ёк еринде ялңыз галмақ хем харам ве гүнәдир" диййәрлер. Серетмек адамың гөрән задыны гөнүден-гөни бейнисине етирйәр ве хақыдада берк галяр. Соңра адам небсине яран гаршы жынс билен танышманың, гүрлешмәниң угруна чыкяр. Соңра әдим-әдим өңе гидйәр ве: "Бу ерде гүнә иш ёк, биз 21-нжи асырда яшаярыс, муңа медениет диерлер" дийип, адамы ялңыз душушмага, соңра болса, зына ише элтйәр. Шейтан өз хилесини басганчак-басганчак, әдим-әдим амала ашыряр. Хер әдимини әденсоң, адама онуң хилесине гаршы дурмақ кынлашяр. Мысал үчин, серетмекден сакланмақ, ялңыз галаныңда зынадан сакланмақдан хас аңсат. Шонуң үчин зынаның өңүни башындан бөветлемек хас аңсат.

Юсуф (ас) хем ол аяла тас хем мейил эдйәрди. Йөне Аллах онуң калбына гүйч-кувват берди ве оңа шу ишинң ямандыгына дегишли аламат гөркезди. Аллахың йигренйән ишини небси халаса-да, онуң аңы ве рухы оны йигренди ве ол сакланмагы башарды. Шол делили Аллах Тагала оңа шол йигренжи гүнәни этдирмезлик үчин гөркезди. Ширк гүнәсинден соңра Исламда иң улы гүнә зына иши хасапланяр. Себәби, ол адамың иманыны гаралдяр, калбыны якяр-хапалаяр, ар-намыс, утанч-хая ве выждан дуйгуларыны өлдүрмек билен боляр. Онуң жемгыете болан зыяны хас хем горкунч. Ол машгала-оҗаклары йыкяр, несиллери заялаяяр, миллетлериң гүйчлерини азалдяр, дөвлетини йыкяр, рысгалларыны кесйәр, ахлагы йитирйәр ве Аллахың жезасына себәп боляр. Кур'андакы Лут (ас) кыссасыны ве башга Пыгамберлериң роваятларыны окасаңыз, хеләк болан миллетлериң тарыхыны окасаңыз, шол хақыкаты гөрүп билерсиңиз. Расулуллах (сав) бир хадисында айдяр: "Яхудыларың хеләк болмагына илки билен аял питнеси себәп болды."

Аллах Тагала ыхлас билен Өзүне гуллуқ эдйән кишилери бирнәче ерде, гүйчлери етмесе, Өзи алып чыкяр ве ярдам берйәр. Ол Өз ыхлас эдйән гулларының хеләк болмагыны ислебез. Ынха Юсуф(ас)ы хем Аллах Тагала халас эдйәр, гүнә иш этмекден гораяр. ери геленде, Расулуллах(сав)иң шу хадисыны гетиресим гелйәр: Эбу Хурейре (ра) роваят эдйәр: Расулуллах (сав) шейле дийди: "Еди топар адам бардыр велин, Аллах Тагала олара хич хили көлеге болмадык бир гүнүнде, Аршың көлегесинде ер берер (көлегелендирер): 1) Адалатлы дөвлет баштутаны 2) Аллаха ыбадат билен улалан яш йигит 3) Калбы месжитлере баглы (вепалы) болан киши 4) Аллах үчин бир-бирлерини сөен, шол сөйги билен бирлешип, шол сөйги билен айрылышан (бир-биринден дашлашан) ики адам 5) Везипели (дережели-бай) болан овадан бир аял тарапындан небсини доюрмага (зына этмәге) чагырыланда: "Мен Аллахдан горкярын" жогабыны берен (ве йүз өвүрен) адам 6) Саг элиниң берен садакасыны чеп эли дуймаян дережеде гизлин садака берен адам 7) Тенха (гизлин ерде) Аллахы зикр эдип, гөзлери яшдан долуп аглаян киши." Хадиси Бухари ве Муслим роваят эдйәрлер.

Хақыкатдан хем, бу гүнә ишден (бу хадисда 5-нжи номер) сакланмак дийсең кын. Оңа гүйчли иман ве эрк герек. Хақыкатдан, Аллахы хемме затдан көп сөймек герек. Шу хадисда агзалан еди хәсиет хем Юсуф(ас)да барды. Ол Аллахы, Аллах хем оны сөййәрди. Шу хәсиет хақыкатдан хем өвүлмәге ве Аллахың сылагына лайыкдыр. Башга бир хадисда Расулуллах (сав) айдяр: "Өз небсини мениң гетиренлериме, ичинден хич хили нәразылык билдирмән боюн эгдирмейән адам кәмил му'мин дэлдир." Башга бир хадисда хем: "Аллахы ве Ресулыны өз небсинден хем көп сөймейән адам кәмил му'мин дэлдир" дийилйәр. Ынха шу хадисларың әхлисинден шуны гөрмек мүмкин: Юсуф (ас) Аллахың сөйгүли ве ыхласлы гулуды. "Ыхлас" сөзүниң үстүнде-де дуруп гечелиң. Ыхлас хем ислег, жошгун, гайрат ялы манылары аңладяр, хем-де ниетинң диңе Аллах үчин болмагыны аңладяр. Ягны ниет пәклиги, эдйән ишинде Аллаха болан ислег ве разылык диймекдир. Юсуф (ас) хем аятда айдылышы ялы, Аллахың ыхласлы гулларынданды. Ыхлас ялы васп хеммелере несип этмейәр. Ол хем Аллахың гурсага гуймагы, хем өз үстүнде көп ишләп,

небсиңи тербиелемегиң нетижесинде эмеле гелйән хәсиетлеринң биридир. Шу дөвүрде эдйән ишини диңе Аллах үчин эдйән адамлар дийсең азалды. Амаллара иле яранмак, бу дүньәде өзүңи өвдүрмек ялы рия хәсиетлер гошулды. Хич кимден алкыша, өвгә, сылага, музда, рехиме-авамага, мадды көмеге ве башга бәхбиде гарашман, "Диңе Аллах билсе боляр" дийип амал этмек дийсең кындыр. Гой, адамлар, ил-гүн сениң амалыңы гөрмесин, сениң гадрыңы билмесин, сыламасын, Аллахың билмеги ве муздуны ахыретде бермеги етерлик дәлми? Ыхлас иманың иң гөзел дережелериниң биридир. Ол хем таква, хем ихсандыр. Аллах мухлис (ыхласлы) гулларының янындадыр. Оларың дилеглерини горар, догры ёлуна гөнүкдирер, бела-бетерлерден горап саклар. Ыхлас му'миниң бирнәче гөзел тарапларыны ачяр, тербиелейәр, абрай-дережесини ики дүньәде-де бейгелдйәр.

25. Икиси хем бир бада гапа тарап ылгашдылар. Хатын онуң көйнегини аркасындан (чекип) йыртды. Гапының агзында олар хатының адамсына душ гелдилер. Хатын шонда шейле дийди: "Сениң машгалаңа яманлык этмек ислеяһиңиң жезасы зындана ташланмак я-да яман бир жезадан башга нәме болуп билер?"

Хадысаның ызы шейле довам эдйәр: Юсуф (ас) шу масгарачылыгы гөрмезлик үчин ве Аллахың лагнатлан (нәлетлән) ерини терк этмек үчин, хем-де небсини ене-де сынага тутуп дурмазлык үчин деррев ызына өврүлип, гапа тарап гачмак билен болды. Мен бу барада шейле пикирде, ынсан шейтандан вас-васа гелип дуран ерлери деррев терк этмели. Расулуллах (сав) му'минлере: "Хеләк болан миллетлеринң отуран харабаларыны чалтрак терк этжек болуң" диерди. Мусулман адам гүнә эдилйән ве эдилжек болян меканларда көп дурмалы дәл. Себәби, Аллахың лагнаты шол ере ягып дур. Онсоңам, Юсуф (ас) теклибе жогап беренсоң – небси ве шейтаның вас-васасы оны карарындан дәнديرәймесин – дийип, басымрак шол ери терк этмек билен болды. Йөне азгын аял өз эркине, небсини канагатландырман гайдян аяллардан дәлди. Ол хыжув билен Юсуф(ас)ың ызындан ылгап етмек иследи, өз ислегини гүйч билен этдирмек иследи. Гачып барян Юсуф(ас)ың көйнегинден япышып, өзүне чекди, көйнек парра йыртылды. Юсуф (ас) гапа етенде, гапы аңрысындан ачылды ве өңүнде өйүң хожайыны пейда болды.

Өйүң хожайыны өң хем айдышымыз ялы, Мүсүриң малие ишлериниң министриди. Элбетде, бу адам акыллы ве дурмуш тежрибеси бай адам болмалы. Ол өз хатыныны говы танаян болмалы. Белки хем ол өз аялының Юсуф(ас)ың арзувында гезип йөрөндигини аңан болмагы хем мүмкин. Онуң хут шу пурсатда гелмеги хем шоны тассыклаян ялы. Азгын аял онуң әнтек-әнтек гелмежек вагтыны планлашдырмадымы нәме? Белки хем өй хожайыны өз өйдәки гул ве гырнакларының бирине – шу хатыны ызарла – диен болмагы мүмкин. Өңүмиздәки аятларда өй әсиниң янында хатыны тарапындан бир гарындашдан сөз эдилйәр. Эгер ол өй әси билен билеликде гелен болса, онда бизиң шол пикиримиз долы догры болуп чыкяр. ене-де, догрусыны Аллах билйәр.

Бу ерде бир сораг дөрәйәр. Адамсы аялының шол хәсиетини билйән болса, нәме үчин оны саклаяр, ковса болмаярмы? Бу гатлагың өзболушлы "медениетиниң"

бардыгыны айдып гечипдик. Буларда эркек-аял биле отуршып-турмак, ачык ве безеглери гөркежижи шекилде гейинмек, ойнаш эдинмек адаты затларды. Хер дөвүрде хем ёлбашчы гатлагың өзболушлы бир яшайшы болуп, дүшүнжеси пес гарамаяклар хем көрлүгине, олара уйжак болупдыр. Хер нәхили болса-да, кыссамыза довам эделиң. Юсуф (ас) өй эсини гөрөнде, өзүниң хич хили гүнәси болмаса хем, машгаласының ятян жайында, көйнеги йыртык ве машгаласы (азгын аял) билен ялңыз халатда боландыгына, өй эсиниң, гөр, нәхили пикирлер этжекдигини гөз өңүне гетирип, утанжындан чым-гызыл болды ве дили тутулды. Себәби, Юсуф (ас) гөзел ахлаклы ве хая эеси болан кишидир. Расулуллах (сав) бир хадисында: "Хая имандандыр" дийип буюрар. Хакыкатдан хем, хая адама гөр нәхили гөзеллик берйән ве оны бейгелдйән васпдыр. Гынансак хем, шол хәсиетли адамлар азалып баряр. Өзүне 'мусулман' диййән халкың ичинде эне-аталар чагалары билен билеликте бозгак кино ве телесайлымлар гөрүп билйәрлер ве шоңа меңзеш нелер-нелер... Бихаялык хер бир азгынчылыгың башыдыр. Ине Юсуф (ас) нәме дийжегини билмән, алжырап дур. Азгын аялың болса, шейтан ве небси сөзлери агзына гуйян ялы. Ол дерррев өзүни акламак билен болды ве ялан зада шаятлык эдип, хемме гүнәни Юсуф(ас)ың үстүне атды. Юсуф(ас)ы хамала везириң пәк машгаласына, онуң намысына деген ялы эдип гөркезди. Утанман, чекинмән, шол вагтың өзүнде өз төхмет ве яланыны дүзди. Муны диңе бихая, бинамыс, Аллахдан биржик хем горкмаян адам эдип билерди. Үстесине-де, өз янындан Юсуф(ас)а бермели жезаны хем кесгитләпдир: зындан. Себәби, дурмушда бейле яманлыгың, төхмедің, гаралыгың бардыгына энтөк өвренишмедик, өңки ярасы энтөк долы битмедик яш оглан догрыны айдып етишмәнкә, оны чалтрак зындана ташлап, жемгыетден дашлашдырмалыды. Залымларың эдйән хиледир-яманлыклары хич вагт үйтгемейәр. Шол бир усул ве методлары... Себәби, олара вас-васа берйән шейтан шол бир шейтандыр. Шу дөвүрде хем пәк му'минлере хер хили атлар дакып, олары зынданлара долдурмаярлармы? Биринжи усула, ягны гараламага, айыпламага, төхмет атмаклыга, ялан сөзлемеклиге информатсион (психики) гөрөш дийилйәр. Гаршы тарапа, өзүни акламага пурсат бермән, оны адамлардан дашлашдырмага болса, физики тайдан ёк этмеклик дийилйәр. Юсуф (ас) бу бихаялык билен атылан төхмете хайран галып, аңк-таңк болуп галды. Яп-яңыжа: "Мен сени сөййәрин, гелсене" диййән азгын аял өзүне ховп абананда, йылан ялы зәхерини пүркди. Везириң аялы ялы диңе өз небсини сөййән ве оңа чокунян адамлар хич вагт 'сөйги' дийилйән дуйгыны билмезлер. Олар Аллахы ве адамы сөймөк ялы дуйгудан махрумдырлар. 'Сөйги-сөйги' дийип йөрөн бирнәче яшлара душ гелйәрис. Шу вагткы ялы Аллах сөйгүсинден узак, аша дережеде эгоист (диңе өзүни билйән) ве бәхбитпараз несил хич вагт сөйүп билмез. Аллах олара шол дуйгыны дадырмаз хем. Олар шол багта хич вагт етип билмезлер. Аллах разылыгы үчин бир-бирини сөйүп ве улы хормат-сылаг гоюп, машгала ожагы гурмакдан олар махрумдырлар. Шу вагткы яш несил (көпүси) диңе өз хайвани (жынсы) ислеглерини гидермөк үчин я-да башга бир дүнъеве бәхбит билен дурмуш гурярлар. Шол себәпли хем, көпүси гысга вагтда айрылышмак билен болярлар я-да икилик эдип башлаярлар. Олар шол багтсызлыкларыны билдирмежек болуп, дашындан яландан өзлерини багтлы

гөркезжек болярлар. Ягны театрың сахнасындакы ялы оюн ойнаярлар. Шейдип, өз-өзлерини алдап, өмүрлерини оюн (спектакль) ойнап гечирерлер.

Өйүң эеси везир Юсуф(ас)ың үсти-башыны сынлады ве аялының хемме диенлерини диңледи. Онда нэхили пикир дөрөдикэ?

26. Юсуф болса, шейле дийди: "Онуң өзи мениң небсимден кейп алмак иследи." Шол аялың гарындашларындан бир шаят болса, шейле шаятлык этди: "Эгер Юсуфың көйнеги өңүнден йыртылан болса, онда хатын догры сөзлейэр, бу болса, яланчыдыр.

27. Эгер-де көйнеги арка тарапындан йыртылан болса, онда хатын ялан сөзлейэр, Юсуф болса, догручылардандыр."

Бу ики аяты – арада маны гопуклыгы болмасын – дийип, биле тефсир этмек хайырлы болжак ялы.

Юсуф(ас)ың ол аялыңкы ялы диле чеперчилиги ёкды. Үстесине-де, ол алжыраңлы ягдайдады ве шейле ягдая дүшендиги үчин дийсең утанярды ве өзүни биынжалык дуйярды. Ол сада дил билен догрусыны айтды: "Мен гүнэкэр дәл, Зүлейханың өзи бу затлары гурнады, мен гачмак билен болдум."

Шол вагт везириң яны билен гелен я-да соңра эр-аял арасында ынамсызлык дөрөнсоң, меселэ шаят болмагы үчин чагырылан Зүлейханың гарындашы, көпи гөрөн, адалатлы ве пайхаслы адам экени. Хакыкатдан хем эгер эркек адам (Юсуф) Зүлейханы зорлажак болан болсады, Зүлейха-да оңа гаршылык гөркезен болсады, онда онуң көйнегиниң өң тарапы йыртык боларды. Эгер-де Юсуф(ас)ың айдышы ялы, ол гачмага чалышып, Зүлейха оны межбур этмэге чалышан болса, онда көйнек аркадан йыртык болмалыды ве ынха нетиже.

Бу ики аятдан ене шейле нетиже хем гелип чыкяр: адам даш-төверекдэки болуп гечйән затлара хас үнс берип ве аклыны ишледип серетжек болмалы. Меселелериң чөзгүдинде элинден гелдигиче адалатлы болжак болмалы. Ики тарапы хем диңләп, өлчерип, пикирленип гөрмели. Бири бир зат айдыр –дийип, басымжак нетиже чыкармалы дәл. Исламда фасык (гүнэкэр) адамың диенине ынам эдилмейэр. Себэби, гүнэ эдип бийән адам ялан сөзлемэге ве ялан ере шаятлык этмэге-де хемише тайярдыр. Хикмет ве пайхаслы адам гулакдан-гулага гечйән мыш-мышлара ынанман, меселэниң дүйп чешмесине етжек болар. Мысал үчин диндарлара шу дөвүрде хер хили ат дакып, хер хили төхметлер атырлар. Максат нэме? Адамлары Исламдан дашлашдырмак. Ислам ылмында хем шейле. Хадысаларың дүйп чешмесине етмэге чалышмалы, делиллери гөрмэни башармалы, Кур'ан ве Сүннете, Сахабаларың бирлешип берен карарына (шол меселеде) ве алымларың питваларына эсасланмалы. Ондан эшитдим, мундан эшитдим билен ёл алып болмаз. Шонуң үчин мусулман адам бир зат барада карар беренде, меселэни хемме тараплайын пайхас билен гөрмэни башармалы.

28. Шонда гөрселер, көйнеги арка тарапындан йыртылан экени. Ол дийди: "Дүшнүкли, бу сиз аялларың ишидир (хиле-питнесидир). Сизиң ойнуңыз (хиләңиз) улудыр.

Везир шол пайхаслы адамың айдышы ялы этди. Хакыкатдан хем, Юсуф(ас)ың көйнегине сын эдип, середип гөрселер, ол аркадан йыртылан экен. Инди хемме зат дүшнүкли болды. Бу отагда болуп гечен затлар оларың гөз өңүнде жанланды. Аялларың ойны көп, мекирлик ве хилелери улудыр. Яман хатын адамың өмрүни довзах азабына өврүп билйәр. Пыгамберимиз (сав) бир хадисында айдяр: "Довзахың гапысына бардым, гөрсем, довзахыларың көпүси аялларды" диййәр. Башга бир хадисында-да: "Хатынлар сизиң гапырга сүңкүңиз ялыдыр. Пейдаланжак болсаңыз, шол дуршуна пейдаланың, ёгса аграм салсаңыз, дөверсиңиз" диййәр. Шу ве шуңа меңзеш бирнәче хадислардан шейле нетиже чыкарып билерис. Аяллар өз ярадылыш тебигаты боюнча, мал-мүлке, говы ве рахат яшамага, безенип гейинмәге хас мейилли ве небислери өз ислеглерине хас говшакдыр. Олар өз максатларына етип билмек үчин өз нәзлерини, гөзелликлерини уланярлар, эркеклеринң оlara болан говшаклыкларындан пейдаланярлар. Шонуң үчин герек еринде хатыныңа берк дурмак герек. Хатының адамсындан үстүн болмагы догры дәл, Исламда халанян зат дәл.

29. Юсуф, сен бу барада хич ерде дилиңи ярайма. Сен хем хатын, гүнәңе тоба эт. Хакыкатдан, сен улы гүнәкәрлерден болдуң.

Әгирт улы дөвлетинң везириниң өйүнде шейле масгарачылык болды. Бу вака улы иле, гоңшы-гарындаш, дост-яра улы гүррүң болжакды. Бу ерде кимиң гүнәлидиги барада инди хич кимиң шүбхеси галмады. Везир шол затларың өңүни алмак үчин аялыны ковмаяр ве жеза хем бермейәр. Бу ахлагыны-ынсабыны йитирен жемгыетиң хәсиетидир. Олар өз байлык-везипе, дүнъеви бәхбитлери үчин герек болса, көп зада (ар-намыс барада) гөз юмярлар. Везир оңа (аялына) диңе: "Эден ишиңе тоба эт, инди гайталамасын" дийип дуйдурыш бермек билен чәкленйәр. Хәзирки дөвүрде Европа медениетине хайранлык билен гарап, оlara меңзежек болянлар, оларың әр-аял болуп яшаянларың бир-бирине икилик этмегини гең гөрмейәндиклерини, я-да аркайын бир-бирлерине өңүнден: "Мен ойнаш эдинжекдирин" дийип дуйдурып билйәндиклерини билйәрлермикә? Бу барада гинрәк маглумат үчин Сеййид Кутубың (рахымахуллах) "Фи зыләлил Кур'ан" атлы тефсирине середип билерсиңиз. Везир Юсуф(ас)а хем бу болан затлары хич ерде агзамазлыгыны берк табшыяр. Везир баша гелен меселәни шу вагтлыкча шейле чөзүп гойяр. Йөне Аллах Тагаланың башга планлары барды. Онуң пайхасы гиндир.

30. Шәхер ичинде кәбир зенанлар: "Везиринң аялы өйүнде яшаян огланың небсинден кейп алмак исләнмиш, оңа ашык болуп, йүрегиниң зары ярылыпдыр. Ол аял аклыны йитирипдир" дийип геп-гүррүң этдилер.

Йөне булар ялы сырлары нәче саклажак болсаң хем, нәбелли ёллар билен хабар деррев яйрамак билен боляр. Илки билен хем шәхердәки ишсиз аялларың дилине

дүшйәр. Шәхерде, өң хем айдышымыз ялы, ёлбашчы гатлак барды, ягны везириң машгаласы билен дең дережеде болан ве гатнашыкда болан машгалалар. Илки билен шоларың хатынлары барада геп-гыбат башлады. Бу хатынларың Зүлейха ялы башга эдйән ишлери ёкды. Оларың эдйән гыбатлары ачык ве дүшнүкли шекилде аятда айдыляр. Хакыкатдан хем адамсы бар болан, яшы хем улы болан Зүлейханың етимче ве өйлеринде саклап йөрән огланына ашык болмагы олар үчин геңди ве гыбат үчин говы гүйменже болды. Шәхер ичинде гыбат яйрап барярды. Хер эшиден үстүне ене бир затлар гошярды. Аслында, белли бир максады, дини ве дүшүнжеси болмадык шахсыетиң я-да жемгыетиң ичи гысып, өлүп баряр. Онуң гүйменжеси, башга иши ёк. Шол адамларың өзлериниң хем эдйән иши ёк, олар диңе башгаларың ызыны ызарлап, гүррүң этмәни башарярлар. Акыллы адам хич вагт бейле затлара үнсүни ве вагтыны сарп этмез, gerekли хем гөрмез. Олар ол аяла "Аклыны йитирен дивана" ялы атлар гойдулар. Элбетде, бу геп-гыбатларың эдилйәндиги везириң өйүне хем гелип етйәрди. Муңа эсасан хем Зүлейханың дийсең гахары гелди.

31. Хачан-да (Зүлейха) оларың гизлиникде эдйән гыбатларыны эшиденде, олара чакылыкчы иберди ве олар үчин долы ве безegli бир сачак (супра) тайярлады, хер бириниң элине бир пычак берди ве Юсуфа: "Шу ерден чык (гөрүн)" дийди. Хеммеси оны гөренинден хайран галдылар ве эллерини кесдилер. "Хайран галаймалы, Аллажанларым, бу бир адам дәл, бу ажап бир перишде" дийдилер.

Зүлейха ол аялларың хем өзи ялы небсине гаршы говшак ве ахлагы пес аяллардыгыны билйәрди. Шонуң үчин ол (Зүлейха) шол аяллара бир оюн-хиле гурнады. Шейлелик билен ол өзүни аклажак болярды. Ягны: "Сиз хем оны гөрсеңиз, дуруп билмерсиңиз, мен шоны сизе субутларын" пикири билен, шәхерде гыбат эдйән бай ве абрайлы адамларың аялларыны өйүне чагырды.

Зүлейха хер бир зады, этжек ишини өңүнден тайынлап гойды. Илки билен ол зенанлары үстүнде хер хили иймишлер болан супраның башына гечирди. Соң эллерине кичеңрәк мивелери артмак ве бөлмек үчин уланылян пычаклары пайлады. Олар ийип-ичмәге, өзара гүррүң этмәге башладылар. Шонда ол Юсуф(ас)а: "Шу гапыдан гир" дийип, хемме отуран зеналарың өңүнде пейда болмагыны буюрды. Юсуф(ас)ың өз эрки ёкды бу өйде. Ол бу залым адамларың элинде бир оюнжак, сатын алынан өй эсбапларының бири ялыды. Йөне онуң рухы дүнйәсинде харасатлар голярды. эсасан хем соңкы болуп гечен масгарачылыклы ве йүзгызардыжы вака оны дийсең биынжалык эдип дурды. Йөне онуң этжек алажы ёкды. Ёйүң хатыны оны чагырды ве ол зенандан долы отага гирмели болды. Азгын ве ахлаксыз, Зүлейха меңзәп дуран аяллар оны гөрүп, хайран галдылар. Оларың хер бири шейле асыллы, гелшикли, йүзүнден нур сечилип дуран жуваны өзлерине оюнжак эдинмек исләрдилер. Олар эллеринде артып отуран мивелерини унудып, өз эллерини кесдилер (шол дереже хайран галдылар). Олар хер бири бир яндан гаршыларында дуран бир адам дәл-де, сатлык мал ялы баха берип башладылар: "Бу оглан дуран бир перишде, мунуң овадандыгыны ве ш.м." Олар бу сөзлери дашындан айтмага утанмаярдылар. Себәби, оларда утанч-хая дийилйән зат ёкды. Зүлейха

болса, өз максaдына етипди. Ягны оларa Юсуф(ас)ың нәхили хайран галдырыжыдыгыны гөркезипди. Шейлелик билен өз гүнә-харам болан небис ислегиниң тебигы (адаты) затдыгыны гөркезип, өзүни аклажак болярды. Ине шол ерде ол бүтин зенанларың өңүнде шу ашакдакы сөзлерини айтды:

32. Зүлейха шейле дийди: "Ине бу гөрениңиз мени айыплан (гыбат этмегиңизе себәп болан) огланыңыз. Ант ичйәрин, мен мунуң небсинден мырат (алмак) иследим. Йөне ол ар-намысыны хапаламазлык үчин кабул этмеди. Ене-де ант ичйәрин, эгер-де мениң диеними этмесе, хөкман ве хөкман зындана зыңылар ве шүбхесиз, зыян чекенлерден болар."

Зүлейха максaдына етди, онуң жоралары хем Юсуф(ас)ы гөрүп, хайран галдылар. Зүлейханың пикирине гөрә, инди булар Зүлейха гышык гөз билен гарамалы дэлдилер. Себәби, өз гөзлери билен периште васплы огланы гөрдүлер. Бу хем шейтаның асырлар бойы ойнап гелйән ойны. "Бир топар адам я-да көпчүлик бир меселеде бирлешсе (пикир бирикдирсе), шол догрудыр" дийип, Иблис адамларa вас-васа берйәр. Эмма Кур'ан Мухаммед(сав)е йүзленип, дүйбүнден башга зат айдяр: "Көпчүлигиң ховайы арзувларына уймагын. Себәби, сени догры ёлдан айырарлар" Нәме, көп адамың небси ёкмы я-да саның көплүги догрулыга делилми? Ислам тарыхына середип гөренимизде, хич вагт му'мин жемагатларының ширк топарларындан көп болмандыгыны гөрмек мүмкин. Кур'анда йөне ере айдылмандыр: "Ниче аз жемагатлар (иманлы топарлар) Аллахың изни билен көп топарлары еңдилер" Хак ве нәхакы, харам ве халалы, догры ве ялңышы кесгитлейән диңе Аллах Тагаладыр, көпчүлик дэлдир, ата-баба дэлдир, акылдарың я-да дананың шахсы пикири хем дэлдир. Бу адалатлылыга ве адамың тебигатына терс болуп дуряр. Ынха бу аятда хем Зүлейханы жоралары голдаярлар: "Хава, бу оглан ашык болмаз ялы дэл экени" диййәрлер. Инди азгын Зүлейха рахатлады, себәби, өзи ялы небсине уйян хатынлар оны голдадылар. Эмма нәче адам голдаса-да, Аллах шол ишден нәразыдыр. Себәби, ол иш дүйбүнден харамдыр. Инди зүлейха айдяр: "Мен шонуң небсинден мырат алмак иследим, эмма ол сакланды. Йөне мен өз диеними дикелдйән адамдырын. Максaдыма, нәхили болса-да, етерин ве небсимиң ислегини канагатландырарын." Себәби, ол өз небсини өзүне худай эдиненлериң биридир. Ол диңе шонуң диени билен боляр. Аллахың канунлары, жемгыетиң дәп-дессурлары оны дүйбүнден гызыкландырмаяр. Ол өз гүйжүни уланмакчы боляр: - эгер кабул этмесе, - диййәр (жораларының янында ыглан эдйәр) – онда мен оны зынданда чүйредерин.

Ынха небиспаразларың, залымларың пикири: хак ёлундан йөрәп барян адама өз диенлерини этдирмек үчин зындана ташлаярлар. Шейдип, оларың иман эрклерини, дүнйә гарайышыны, ыхласларыны депеләп дөвжек болярлар. "Сөз билен дүшүнмеселер, зорлук билен дүшүнәрлер" диййәрлер. Оларың акыллары башга хич бир зада чатмаяр.

33. Юсуф айтды: "Эй Раббым, зындан маңа буларың теклип эдип чагырян затларындан (ишлеринден) хас говудыр ве эгер Сен мени шу аялларың дузакларындан горамасаң, мен оларың ышгына дүшерин ве наданлардан боларын"

Юсуф (ас) бу пурсатда Аллаха ялбарып башлаяр ве өз сайлан ёлуны айдяр: "Зындан маңа Аллахың харам эден зына ишинден хайырлыдыр." Ол кейпи-сапалы, бай-овадан аяллар билен сүйжи гатнашыгың ерине, Аллахың разы болжак ёлуны сайлаяр. Гой оңа төхмет атсынлар, гой зындана ташласынлар, яшлыгыны ве өмрүни күл этсинлер... Юсуф (ас) шуны говы билйәр: Буларың хеммеси Аллахың сынагы, дүнйә яшайшы болса, гечүвжи затдыр. Бу дүнйәде эдилен хер бир ише ахыретде берк сораг бардыр. Ахырет болса, бакыдыр ве асыл яшайыш шолдур. Аслында, хер бир адамың яшайшы, этжек ишини сайламакдан ыбаратдыр. Акаид ылмының алымлары (ынанч меселелери боюнча ылымда алымлар) айдярлар: 'Адамың эдйән иши сайлавдан ыбарат, ол сайлаяр (карар берйәр, ниет эдйәр), шол иши этмек үчин герек болан гүйч-кувваты болса, Аллах Тагала берер.' Адама, шейле алып гөрсек, диңе карар бермекликде азатлык (эрада) берлипдир. Аллах Тагала диңе йөрежек ёлуны сайламакда, этжек ишине карар бермекде адама эркинлик берйәр: шол ишиң-ниетиң амала ашмагы болса, Аллахың элиндедир, нетижеси хем Ярадана баглыдыр.

Адамың өзи карар бермели, небси билен яшажакмы, ахырети гайгы этмән яшажакмы, харам-халалы, гүнә-согабы сайгарман, диңе небсиңе чокунжакмы я-да кын болса-да, Аллахың пәк ёлундан йөрәп, хак ве иң догры болан Ислам дини билен яшажакмы? Исламы өз небсиңе гөрә тефсирләп, өзүңи алдамага довам этжекми я-да кын болса-да, эзьет-сүтем чексең хем, Расулуллах(сав)иң гөркезен ёлундан йөрежекми? Диңе ады "Мусулман" болуп, эдйән хич бир зады Ислама габат гелмейән яшайышдан Аллах хей разы болармы? Шолар ялы яшаян топар ве миллетлер көпчүлиги ягшымы я-да санлары аз болса хем, дурмушда хич бир кынчылыктан горкман, диңе Аллахың разылыгыны умыт эдйән жемагатлар ягшымы? Эй ынсан, өзүң карар бер, хайсы ёл билен яшажак? Йөне ялңышмажак бол, себәби, дүнйәде бир гезек яшаярсың, шол яшайшыңа гөрә-де, ахыретдәки бакы яшайшың кесгитленжекдир. Ынха Юсуф (ас) хем кын болса-да, өңүнде гойлан ики ёлдан догрусыны сайлаяр. Зынданда ынанжы үчин көсенип яшамак оңа Аллахың гүнә кылан яшайшындан хас сөйгүли, гөзүне хас ыссы гөрүнйәр. Ынха хакыкы му'миниң йүреги, дүнйә гарайшы, ахлагы. Гөр нәхили берк ынанч, салих амал, Раббына вепалылык, таквалылык, ыхлас ве ихсан. Диниң дүйп манысына дүшүнән, калбына иман берк орнашан, Аллахы хемме зат ве кишиден көп сөйүп билйән адам шу амалы эдип билер. Юсуф (ас) хем шейле адамлардан бириди. Шу гүн хем шейле адамлар бар. Йөне олар вагт гечдигиче азялярлар. Аллах Тагала 'Вақы'а' сурасында айдяр: "Оларың (хайыр ишлерде) өңде барыжыларының көпүси өңкүлерден, азы соңкулардан." Шейле адамлар хемише аз болупдырлар ве мундан бейләк хас хем азаларлар. Йөне бу адамлар иң багтлы ве дережелери иң белент адамлардыр. Олар Аллахы сөййәрлер, Аллах хем олары жуда сөййәр. Шу гүн хем Аллахың халамаян дүзгүнинде яшамакдан, зынданы сайлап алян адамлар энтек бар (Аллаха шүкүр). Ислам дини (ясамасы дәл, хакыкы Расулуллах(сав)иң өвредени) шол адамларың

үсти билен несилден-несиле йитмән гечип гелйәр. Залымларың эзъетлери, сүтемлери, зынданлары хем олары дөвүп, өз сайлан ёлларындан дэндирип билмейәр. Аллах Тагала 'Хужурат' сурасының 15-нжи аятында айдыр: "Хакыкы му'минлер бир гезек иман гетиренсонлар, хич вагт шүбхе этмезлер." Хава, му'мин адам шейле шахсыетдир. Ол иман гетирип, Аллаха гул болансон, она нәче сүтем этселер хем, дүнъеви леззет ве кейплер билен алдажак болсалар хем, ол хич вагт шүбхеленмез. Ол Аллах разылыгының хемме затдан ёкардадыгыны билйәр.

Роваятың довамына үнс билен середип гөрсек, Юсуф (ас) Аллах: "Мени бу аяллардан гора" дийип дилег эдйәр. 'Аяллардан' дийилйәр, диймек Зүлейхадан башгалары хем Юсуф(ас)а ислег билдирипдирлер.

Адам хер нәхили таква ве гүйчли эрк-эрадалы болса хем, Аллахың көмеги болмаса, ол эжиздир. Себәби, шол эрк-эраданы ве голдавы берйән Аллахдыр. Юсуф (ас) шу йөнекей, йөне адам небсине кын дүшйән хакыката берк дүшүнйәр. Ол: "Мен өзүм шу дережә етдим, өзүм баядым" дийип өвүнип-текепбирленйән ылымсыз ве наданлардан дәлдир. Хатда Аллахың рахметини хем көп ыбадат билен газанып болжак дәл экени (хадис). Адам бираз амал эдип, текепбирленип ве Аллах миннетли гарап башлаяр. Ол (Аллах) оңа бергили ялы... Эмма ылмың ве хикметиң аслына дүшүнән адам хич вагт бейле пикир этмез. Хер бир задың Аллахың элиндедигини билер. Шонун үчин дәлми, Расулуллах (сав) шу доганы көп гайталаян экен: "Эй Раббым, калбымы шу диниң үстүнде беркарар кыл. Себәби, калплар сениң бармакларың арасындадыр."?

Шехвет сынагы иң кын ве иң агыр сынагларың бири, хас хем шу дөвүрде. Ачыклык, хаясызлык-утанчсызлык, эркек-аял гатнашыгының чәкден ашмагы дөврүнде, адамларың зына-азгынлык ишлерине өвренишен дөврүнде, ар-намыса дийсең еңил гараян дөврүнде... шол сынагдан гечип билен адамың иманы гүйчли диймекдир. Бир гүн бир сахаба Расулуллах(сав)иң янына гелип, башдан гечиренлерини айдып берйәр: "Мен бир сөвешден гайдып гелйәрдим, сувсап-ажыкдым ве дийсең ядадым. Гөрсем, чөлүң ортасында бир чатма дур. Гирип гөрсем, овадан аял отыр. Сувсузлыгымы ве ачлыгымы гидеренсон, ол маңа өзүни теклип этди. Мен хем Аллахың ярдамы билен сакландым ве шол ерден гачмак билен болдум." Шонда Расулуллах (сав) айтды: "Сен Юсуф Пыгамбериң газанан согабы ялы согап иш этдиң." Дине небсини долы ве бүтинлейин Аллах ве Ресулының хөкмүне боюн эгдирен адам шехветден сакланып билер.

Ынха Юсуф (ас) илки гулчулык, дөнүклик сынагындан, сонра шехвет сынагындан абрай билен гечйәр. Шейдип, ол Аллах хас якынлашяр. Ол кейпи-сапа, байлык ве рахатлык ичинде Аллах нәшүкүр ве дөнүк болуп яшандан, зынданда яшаманы говы гөрийәр. Иманыны ве Аллах билен гатнашыгыны сакламаны говы гөрийәр. Себәби, "Дүнйә мусулманың зынданы, капырың женнети" хакыкатына долы дүшүнйәр ве гөз етирийәр. Бу азгын ве бош дүнйәде му'мин болуп яшамак, Аллахың буйрукларына, гоян принциплерине гөрә яшамак дийсең кын. Бу меселәни умумылашдырсак, шуны айдып билерис: дүнйәде ики тип (гөрнүшдәки) адамлар

бар: 1) Өз небсини хайсы хем болса, белли бир принциплере боюн эгдирен адамлар. Олар шол дүнъеви болсун, дини болсун гарайышларындан дәнмезлик үчин хер хили кынчылыга дөз гелерлер. Олар өз яшайышларында көп ишлер эдип яшап гечерлер. Хут шу гөрнүшдәки адамлар адамзат үчин пейдалы көп ишлер эдип өтүпдирлер. Йөне араларында аз санлы динсизлер хич хили согап газанман, ахыретдәки несибелерини йитирдилер. 2) Икинжи топар адамлар барада айтсак, булар хемише көплүкдирлер ве буларың белли принцип ве гарайышлары ёкдур. Олары сува меңзетсең боляр, хайсы күйзә гуйсаң, шол гөрнүши алар отурыберерлер. Оларда мукаддес дуйгы ёкдур, өз небис, бәхбит ве ислеглериниң гулы болуп яшаярлар. Сөйги, достлук, адалат, адамкәрчилик, ынсап, ихсан ялы адамы адам дережесине бейгелдйән дуйгулардан узакдырлар. Хич вагт онуң манысына дүшүнмезлер. Бу гөрнүшдәки адамлардан хич вагт адамзада пейда хем болмандыр. Хич бир иш хем битирмән, түйс бир хайванлар ялы яшап гечйәрлер.

Ине шу ерде Юсуф(ас)ың башына гелен Аллахың икинжи сынагы тамамланяр. Аллахдан гелйән хемме сынаглар адамы тербиелемек ве иманыны беркитмәге гөнүкдирилендир. Ынсан башына гелен хер бир сынагы шүкүр ве Аллахдан разы болуп, сабыр ве таква билен гечмеги башарса, шонча ол Аллаха хас голай боляр, ынсанчылыгы кәмиллешйәр, калбы пәкленийәр ве дережеси ики дүнйәде хем бейгелйәр. Онуң үчин ылым, хикмет ве басирет гапылары ачыляр. Көп адамың гөрүп билмейән задына гөз етирип, дүшүнип башлаяр. Расулуллах (сав) айдяр: "Бир адамы Аллах сөйсе, шоңа көп сынаг берер. Шол саяда адамың гүнәлери дөкүлип, согаплары көпелер" Ягны адамың башына нәче көп кынчылык гелсе, мусулман боландыгы ве мусулманча яшаяндыгы үчин, шонча ол Аллаха сөйгүли диймекдир. Диймек, Аллахдан гелйән сынаглар гынанмалы дәл, сабыр билен гаршы алмалы ве абрай билен ашманы башармалы. Аллах Тагала хич вагт өз гулуна гөтермежек йүкүни йүклемез, дога-дилегде болуп, сабыр этмеклик герек.

Инди Юсуф(ас)а үчүнжи, белки-де иң кын сынаг гарашярды: Зындан сынагы, ягны адамың өз ынанжы ве яшайшындакы принциплери үчин азатлыктан махрум болмагы. Бу сынагдан хеммелере гечмек несип этмейәр. Шонун үчин гүйчли эрк-эрада герек, себәби, азатлыга говушып, хемме кынчылыктардан дынмак үчин бирже әдим барды: ынанжындан дәнйп, гүнә иш этмек. Йөне Юсуф (ас) мертлик билен сабыр этди.

ҮЧҮНЖИ БӨЛҮМ ЗЫНДАН СЫНАГЫ (Юсуф сурасының 34-50. аятлары)

34. Шол дилеги Раббы кабул этди ве онуң башындан дузаклары гидерди. Хакыкатдан Ол шейле Семи' (Эшидижи) ве Алимдыр (Билижидир).

Юсуф (ас) ынанч принциплеринден йүз өвүрмекден, зындана ташланмагы кабул этди. Бу онуң сайлама хакыды ве ол шол хакыны шейле уланманы сайлап алды. Аллах Тагала хем онуң шол сайлавыны макул билди ве дилегини кабул этди. Себәби,

шу сайлавы таквалыга хас лайыкды. Гөрәймәге, дүнъеви гөз билен гарамызда, Юсуф (ас) өз башына кынчылык, эъет ве сүтеми сайлап алды. Йөне бу дүнъеви гарайышдыр (материалист, маддачы, надан адамларың гарайшыдыр). Юсуф (ас) болса, бу дүнъәнің гечүвжи ве бошдугына дүшүнйәрди, асыл яшайшың ахыретдедигини билйәрди ве хасап берилжегине берк ынанярды. Ол Аллахы говы танаярды, Оны йүреги билен сөййәрди. Онуң гөркезен ёлундан бир әдим хем айрылмакчы дәлди. Юсуф(ас) Аллах Тагаланың вепалы ве ыхласлы гулларынданы. Ол Аллах Тагала билен мухаббет гатнашыгыны гурмагы башаран бенделериң бириди. Аллахың (канунына) аятына дөнүклик эденинден, Онуң гөркезен яшайыш шеклинден башгача яшамакдан, кынчылыклар долы өмри сайлап алмаклығы хас говы гөрйәрди. Шейле вепалы муъминлериң саны дүнйәде гүн гечдигиче азаляр, йөне Аллаха шүкүр, йитип гиденок. Пәк Исламың йитип гитмейиши хем шонуң ялы пәк шахсыетлер саясындадыр. Юсуф(ас)ың шол гайдувсыз карары ве тутанерлиги себәпли, Аллах Тагала азгын аялларың оңа гурнан хемме дузак ве хилелерини пужа чыкарыр. Юсуф(ас) бир хем икиржиңленмейәр, өз сайлавында берк дуряр, ахырет яшайшының ве Аллахың разылығының дүнъеви әхли леззет ве еңилликлеринден хайырлыдыгына пугта ынаняр. Аллах Тагала болса, хич ким Юсуф(ас)а дүшүнмесе хем, хатда оны өз бәхбидини гидерйән акмак хасап этселер хем, хемме зады гөрүп-билип дур. Себәби, Ол Эшидүвжи ве әхли нәрсәни Билижидир. Ондан хич бир зады гизләп-яшырып бомаяр. Дүнйә ве ахыретиң екетәк Хакыкы Солтаны Аллах Субханаху ве Теаладыр.

Ислам ынанжы бош геп ве гүррүң билен дәл-де, мусулманың өз небсинде ве дашында алып баран гөреши билен пугталаняр ве бейгелйәр. Шу яланчы дүнйәде адамлар хич кимиң сөзүне ынанмаян болдулар. Дине мусулман адам берк иман гетирип, иманың эсаслары билен яшайшы дең геленде, диңе шонда онуң сөзи тәсир галдырыр ве адамлар оңа гулак асярлар. Белки-де шу дөвүрде Исламы вагыз эдйән мусулманларың иң улы етмезчиликлери шолдур?

Онсоңам Юсуф(ас) бизлер ялы дүнъеви нетижәни өң планда тутян адам дәлди. Онуң иманы, пайхасы ве дүшүнжеси кәмилди. Ол адам барыны топлап, Исламы гысга вагтда яйратмакдан зыяда, илки билен өз небсини кәмиллешшдирмек ислейәрди ве иң эсасы багт хөкмүнде, дүнйәдәки үстүнлиги дәл-де (Исламы үстүнлик шеклинде болса хем), мегер хем ахыретдәки үстүнлиги арзув эдйәрди. Ол иң улы багт хөкмүнде, максада этмеклиги дәл-де, шол максат угрундакы ёлда йөремеклиги ве шол ёлдан айрылмазлык шеклинде гөрйәрди. Бу рухы кәмиллик хер бир мусулман бендәнің етип билмежек дережесидир. Дөврүмиздәки Ислам үчин ыхлас эдйән ве хызматда болан мусулманлар, гынансак-да дүнъеви идеология ве акымлардан тәсирленип, сан ковалаярлар. Мегерем догрусы өз небсиңи иман билен тербиелемек ве кәмиллешшдирмекдир. Шонуң өзи дине иң гүйчли ве тәсирли чакылыкдыр. Себәби, ынсан ниреде болса хем, хатда өмрүни зынданда гечирсе хем, ол адамларың арасында ве олар билен гатнашыкда боляр. Адамзат болса, хемише рухы тайдан өзүнден үстүн ве ахлагы кәмил адамдан тәсирленмәге мейиллидир. Юсуф(ас) өз рухунда парасатлылығы, дурнуклылығы сазлап билен сейрек

шахсыетлеринң бириди. Онун дүнийә гарайышы, йөрелгеси бир эййәм үйтгемежек дережеде кесгитленипди. Йөне Аллах Тагала оны хас хем кәмиллешдирмек үчин, бирнәче билмейән затларыны өвретмек үчин ене бир сынагдан, ене бир медреседен гечирмекчиди: Зындан медресесинден. Себәби, ынсан өзүни, Раббыны, даш-төверекдәки адамлары, яшайшы иң говы зынданда танаяр. Зынданда болуп гөрмедик адама бу айданларыма дүшүнмек жуда кын болар. Йөне онда-да, бир бөлегине хем дүшүнәрлер дийип, гиңишлейин язмага довам эдйәрин.

35. Соңра шунча аятлары-ышаратлары гөрселер хем, шол аялларда шу гарайыш (пикир, ниет) үстүн чыкды: деррев оны бир мүддет зындана ташламаклык.

Азгын аялларың калплары эдйән гүнә ишлери себәпли, шейле бир гатылашып, гаралыпды велин, хатда шу яш жуваның берк ынанжы, пәклиги, Аллаха болан якынлыгы, өз тутан ёлундакы карарлылыгы хем оlara тәсир этмеди. Оларың гөзүне диңе бир зат гөрүнйәрди: өз максатларына етмек ве небислериниң шехветини доюрмак. Бу өз небислерини ылахлашдыран адамлар хемише өз диенлерини дикмәге өвренишипдирлер. Гул хәсиетли, шахсыетсиз, ар-намысыны йитирен, яранжаң хәсиети адамларың бир диенини ики гайталатмаяндыгына өвренишипдирлер. Шонун үчин олар яш жуваның екеже өзи гала ялы оларың гаршысында дурмагына хайран галдылар ве гахар-газаба мүндүлер: "Бу нәхили боляр? Бу огланжык биз билен оюн этжек боляр, bize боюн болмажак боляр. Гел, башгалара хем гөз болсун дийип, муны горкунч шекилде жезаландыралы." Бу дүшүнже шекли шу гүнки азгынларда хем бар. Тоталитар режимлерде хемме адамлар бир пикирде болмалы, башгача пикирленмеклик ве яшамаклык эййәм женаят сайылар. Илки билен шейле адамлара дуйдурыш берилйәр, соңра горкузылар, соңра дүнийә леззетлери теклип эдилйәр. Шонда хем адамы өз диенинден, ынанч ве пикиринден гайтарып болмаса, оны зындана ташлаярлар. Себәплери: 1.Башгалара гөз болсун. 2.Эрк-эрадасыны кынчылык, эзьет-сүтем ве кемситмек билен дөвмек, яшайыш эсасларындан гайтармак. 3.Өз ынанжыны яйратмаз ялы, адамлардан дашлашдырмак. 4.Шейле яшамага ве пикир этмәге милт эдендиги үчин өз көен арларыны гидермек, небис газапларыны гидермек.

36. Онун билен билеликте зындана ене ики саны яш йигит гирди. Бири айтды: "Мен дүйшүмде өзүмиң шерап сыкяндыгымы гөрдүм." Бейлекиси айтды: "Мен болса, өзүмиң келләмде чөрек гөтерип гелйәними гөрдүм. Гушларың хем шондан иййәнени гөрдүм. Сен bize шуларың ёргудыны хабар бер. Чүнки биз сени ягшылык эдйән адамлардан гөрийәрис.

Зындан системасы мүнлерче йылдан бәри довам эдип гелйән бир жезаландырма дүзгүнидир. Бу дүзгүн билен адамың иң гыммат зады болан азатлыгындан махрум эдилйәр. Зынданың өзболушлы психологиясы ве яшайшы бардыр. Шол яшайыш кынчылык, кемситмеклик, эзьет-сүтемден долы дүзгүндир. Бу дүзгүниң эсасы максады, адамың рухуны, өзүне ынамыны дөвмек, бар болан дүзгүне боюн эгдирмек. Зындана хемише ики гөрнүшде туссаглар дүшйәр: 1.Жемгыетде өз небислери үчин, мадды бәхбитлери үчин женаят эденлер. Огрулар, кеззаплар,

талаңчылар, гаракчылар, адамың намыс ве жанына каст эденлер ве ш.м. Буларың 'Женаятчылар дүнйәси' атлы өз яшайыш эсаслары болуп, өз дүзгүнлерине гөрә яшайлар. Бу адамларың яшайшы хемише зындан билен багланышыклыдыр. Себәби, буларың яшайшы женаятлар билен багланышыклыдыр ве бир аяклары хемише зындандадыр. Буларың өзара агзыбир гатнашыклары болса-да, гатлак хөкмүндә белли бир жемгыет мейилнамасы ёкдур. 2.Икинжи топар бендилер хем ирки тарыхдан бәри бар болуп гелйәр. Булар дүшүнжә (сыясы) туссаглардыр. Буларың женаятлары башгачадыр. Ягны бар болан жемгыетден башгача пикир этмеклери, башгача яшамак ислейишлери, шол дөвүрдәки дүзгүн ве сыясат билен ылалашмак ислемейишлеринден ве халк арасында өз пикирлерини яйратмакдан (пропоганда этмекден) гелип чыкяр. Аслында, бир адамың адамлардан башгача яшамагының ве пикир этмегиниң өзи пропоганда болуп дуряр, өзи хем сөзли вагызлардан хас тәсирлидир. Шонуң үчин тоталитар (ягны еке дүшүнжә хемме халкы боюн эгдирмек ислейән) дүзгүнлерде (режимлерде) шонуң ялы адамлары ёлундан дәндирмек ве халкдан дашлашдырмак үчин зындана ташлайлар. Нәме үчин олары өлдүрмейәрлер? Өлдүрмек иң йити чәре болуп, адамларда нәразылык дөредип билер. Диктатор режимиң зындан жезасындан иң улы максады, шол адамларың ынам-эрадасыны дөвүп, олары боюн эгдирмек, шоңа межбур этмек. Боюн эгмән өлүп гитмек, аслында бир еңишдир. Шонуң үчин ирки тарыхдан шу гүнүмизе ченли шолар ялы адамлара зындан жезасыны берйәрлер. "Адам хак-хукуклары үйтгеди, цивилизация өсди" диййәнлер, демократия чагырянлар нәче ынандыржак болсалар хем, шол вагшы гулчулык дөврүнден бу яна улы бир үйтгән зат ёк. Үйтгән зат, адамлары хас медениетли шекилдә зындана угратмаклары ве асыл себәби хас улы уссатлык билен яшырмакларыдыр.

Зындан яшайшы үйтгешик бир яшайыш, онуң өзболушлы психологиясы бар. Бу ерде адам дашкы яшайышдан долы гопарылып алыняр. Онуң дашындакы орны, везипеси, яшайыш образы бу ерде хич хили гөз өңүндә тутулмаяр. Бу ерде она бир бенди хөкмүндә гараляр, онуң саглык ве психики ягдайы билен хич кимиң иши ёк. Онуң ички дүнйәсинде болуп гечйәнлере хич ким үнс бермез. Онуң дердини сораян, гөвүнлик берйән болмаз. Бу пәк рухлы ве ёкары ахлаклы адамлара, ар-намысыны йитирмедик ве белли принциплере гөрә яшаян адамлара дийсең агыр дегйәр. Олар бу ерде жемгыетиң иң ахлаксыз ве бозгак адамлары билен билеликдә яшамага межбур болярлар. Бу ерде диңе гүйчли шахсыетли адамлар шол бир дуркуны саклап билерлер. Говшак адамлар болса, ачлык, совук ве бейлеки агыр шертлер себәпли, деррев алдамагы, адам сатмагы, диңе өз бәхбидини алада этмәги, гүйчлә яллакламагы ве эжизи кемситмеги өвренерлер. Ягны адамчылыкдан чыкарлар ве зындан яшайшы билен уйгнлашып, диңе нәхили ёллар билен болса хем дири галып билмеклигиң, алып чыкмаклығың (нәхили баха билен болса-да) дердине дүшерлер. Шу дөврүмизде бирнәче "медени" юртларда зынданың ягдайы шол өңкүлгини довам этдирйәр. Хич вагт азатлыкда гезип йөрен адам ичиниң ягдайына, өзи шу дүзгүне дүшүп гөрмән, дүшүнип билмез. Шонуң үчин сан-сажаксыз комиссия ве

барлагларың (гой, олар пара алмаян ве хакыкатдан-да туссагы алада эдйәнлерден ыбарат болса-да) улы бир пейдасы барада гүррүң этмек ерликсиз болар.

Юсуф(ас) билен билеликте, бир камерада ики саныадам отурыпдыр. Олар Юсуф(ас) ялы дүшүнжеси ве ынанжы үчин жезаландырылан адамлар болман, алдавчы-огры-гаракчы топарына дегишли бендилердендилер. Юсуф(ас) хакыкы му'мин шахсыети билен зынданда хем өз ынанжына гөрә яшамага довам эдйәрди. Намаз-дилегини довам этдирип, Аллах Тагала билен гатнашыгыны пугталандырмага довам эдйәрди, адамчылыгыны йитирмейәрди. Хакыкы мусулман шахсыет ниреде ве нәхили шертлерде болса хем, өз болшуны үйтгетмез, шол бир пәк му'мин ахлагыны саклар. Кәмил му'мин шахсыет баран (ичине дүшен) шертлерине гөрә шекил алмаз, гайта баран ерини өз ахлагына, ынанжына уйгунлашдырмага чалышар. Оны соңкы аятда биз Юсуф(ас)ың ахлагында гөрерис. Бу аятда биз шол ики туссагың Юсуф(ас)а улы сылаг-хормат гойяндыгыны гөрйәрис. Оларың: "Биз сени ягшылык эдйән бенделерден гөрйәрис" диймеклери шоны гөркезйәр. Себәби, адамзадың психологиясында янындакы гүйчли шахсыетден тәсирленмек хәсиети бардыр. Бу ислесе-ислемесе шейле, хас хем узак мөхлетлейин билеликте болса, билеликте ийип-ичсе, ятып-турса. Шонуң үчин Расулуллах(сав) биле тиркешйәниңе, достлук гуриянына ве ийип-ичйәниңе үнс бермеги табшырар. Салих адамлар билен отурып-турмаклығы ве гатнашмагы маслахат берйәр. Шонуң үчин мусулманлар өйленип-дурмуш гуранларында хем салих машгаланы гөз өңүнде тутмалы.

Ынха шол ики туссаг хер бири бир дүйш гөрйәрлер. Зынданда болуп гөрөнлер бендилериң туссаг яшайшында дүйшлере нәхили улы әхмиет берйәндигини билйәндирлер. Олар дүйшлеринде якын гарындашларыны, азатлыкдакы арзув эдйән яшайышларыны, болуп гечен вакалары гөрйәрлер ве дүйшлеринде өз гелжекки яшайышларының ёргудыны гөзлейәрлер. Себәби, оларың дашкы дүнийә билен дүйшден башга гатнашыклары ёк ве дүйш оларың екетәк визуал баглары болуп дуряр. Зындан яшайшының өзболушлы атмосферасында дүйшүң адама улы тәсири бардыр. Зынданы гөрөнлерден башгасына муңа дүшүнмек дийсең кын болар. Ынха шонуң үчин зындандакы адамлар Аллаха якын, намазхон ыбадат-догада болян адамлара өз дүйшлерини айдып берип, ёргудыны сораярлар. Ынха бу ки туссаг хем Юсуф(ас)а өз дүйшлерини айдып, ондан ёргудыны айдып бермегини хайыш эдйәрлер.

37. Олара (Юсуф) айтды: "Сизе рызыкланжак ийжегиниз гелер. Шол гелмезден овал мен сизе онуң ёргудыны хабар берейин (өңүнден хабар берерин). Бу маңа Раббымың өвреден ылымларындыр. Чүнки мен Аллаха ынанмаян ве хеммеси ахыретини инкәр эдйәнлерден ыбарат болан бир ковмуң миллетини (терк эдип) ташладым.

Юсуф(ас) кыссасыны ятламызда, бир дүйш меселеси барды. Бу Аллахың Юсуф(ас)а өвреден бир ылмы ве берен бир мугжызасы болмалы. Хер бир Пыгамбере (ас) айратын бир мугжыза (гудрат) берйән Аллах Субханаху ве Теала Юсуф(ас)а хем өвреден ылмы – дүйш ёргуды болмалы. Ол зындандакы ёлдашларының

дүйшлериңиң мазмунуны үнс берип диңлейәр. Соңра олар шу жогабы берйәр: "Сиз гелжекде нәме болжагыны билмек ислейәрсиниз ве гөрән гең дүйшлериңизиң ёргудыны билмек ислейәрсиниз. Билип гоюң, сиз диңе өз несип эден рызкыңызы иерсиниз, ягны диңе өз маңлайыңыза языланы гөрерсиниз. Адамзат өз маңлайына языландан гачып-гутулып билмейәр ве язылан рызкдан башгасы оңа несип этмейәр." Гынансак хем адам Аллахың шол үйтгемез канунына дүшүнмек ислемайәр. Адам хемме зат өз элинде, өз эркинде дийип пикир эдйәр, эдйән ишлеринде Аллахы унудып, өзүче Аллахы хасаба хем гошмаяр. Шейлеликде, бу дүнйә ве ахыретини хем хеләкчилиге учрадар. Аятда айдылышы ялы, Юсуф(ас) олар шу хақыкаты дүшүндиренсоң, сөзлерине шейле довам эдйәр: "Аллах маңа шу ылмы өвретди. Нәме үчин гел-гел маңа шейле (ныгматы берип) укыбы берди? Себәби, мен Аллахы ынанмаян ве ахырети алада этмейән миллети терк этдим." Аятдакы 'миллет' сөзи бир жемгыетиниң дини, яшайыш образы, ахлак-эдеби, дүшүнжеси, дүнйә гарайшы манысына гелйәр. Ынха Юсуф(ас) айдяар: "Мен шол ковмуң (жемгыетиниң) ичинде эрәп, оларың яшайыш шекли ве ахлагы (дини) билен уйгунлашмадым. Олары терк эдип, шейлелик билен өз ынанжымы ве ынанжымың менден талап эдйән яшайыш ахлагыны (хатда зындана дүшмек билен болса-да) горап сакламагы башардым." Аслында дин дийип нәмә айдылар? Ынанч, дүшүнжә ве яшайыш ахлагы үчлеминиң бирлешиги адамың дини боляр. Я-да дил билен "Мен шу динде я-да бу динде" диймекмикә? Өзүңиз Кур'аны оқап, карар берин. Юсуф(ас) шол азгын миллетиң ики саны эсасы хәсиетине үнс берйәр. 1)Аллахы ынанмаярлар. 2)Ахырети инкәр эдйәрлер. Аллахы ынанмак меселесинде, ягны Онуң шекли барада Ислам алымларының арасында бирнәче жеделлер болуп гечипдир. Биз олары бу ерде санап, деңешдирип дурмакчы дәл. Диңе эхли-Сүннет алымларының арасында хас яйран ве иң гүйчли гарайшы гетирмекчи. Иман: калбың билен ынанмак, дилиң билен тассыкламак ве ынанжыңы амалларың билен (яшамак үсти билен) субут этмекликдир. Иманың кәмил болмагы үчин шу үч шертиң үчүсиниң хем болмагы хөкмандыр. Я-да диңе дилиң билен "Ынанярын, калбым пәк" диймеклик етерликмикә? Дилиңде "Мен мусулман" дийип, дурмушың хемме пурсатларында диниң кадаларына, ягны Аллах ве Ресулының буйрукларына терс херекет этмеклик мусулманлыкмыка? Аллах Тагала шейле Исламы кабул эдермикә? Аллахдан чекинмән, әсгермән, Онуң буйрукларына бир хем үнс бермән, Оны ятламан яшамаклык Оңа иманмы? Ахырет яшайшына бир хем тайярлык гөрмән яшамаклыга ахырете иман дийип болармы? Бизде шейле бир пикир бар: Аллахы ве ахырете иман этмейән адам дийленде, гөз өңүне атеист (дүйбүнден ынанжы болмаян маддапараз) адам гелйәр. Эмма тарыха гөз гездирсек, шейле миллетлериң (адамларың) жуда аз боландыгына гөз етирсең боляр. Пыгамберлере (ас) гаршы гөрешйән адамларың хеммеси Аллахы ынаняр экенлер. Йөне Оңа башга ылахлары хем ширк гошярдылар (ягны Аллахың яны билен башга ылахларыны хем Оңа шәрик эдйәрдилер). Аллахың канунларыны әсгермән, өз небислерине гөрә дүзен канун ве дурмуш эсасларына гөрә яшярдылар. Шонуң үчин олар Кур'анда мүшрик, капыр, фасык, довзахылар дийилийәр. Меселә халк арасындакы хаталы ве делилсиз гарайыш билен дәл-де, Кур'ан ве Сүннет гөзи билен середенимизде, бу меселеде бизиң отурып, агыр оя

батмагымыз герек. Себәби диңе дил билен: "Мусулман мен, Мухаммед(сав)иң ымматы мен" диймеклик диңе өзүңи алдамаклык болуп галмагы (кыямат гүнүндәки хасаплашыкда) гаты ахмал (Середин: Мевдудиниң "Кур'ана гөрә дөрт тәрим" атлы китабы). Юсуф(ас) дөврүндәки Мүсүриң яшайжылары Аллаха ынанян болмалы ве ахыретде яшайшың бардыгындан хабарлары хөкман болаймалы. Йөне олар шоны хич хасаба алман яшайрлар, әсгермейәрлер, небислерине гөрә яшайрлар. Хут шонуң үчин олар 'Аллаха ынанмайр ве ахырети инкәр әдйәр' дийилйән болаймасын? Шу чарчувада шу дөвре середип, анализ әдип, пикирленип гөрүлсе, нәхили нетижелер чыкарка? Догрусыны билйән Аллахдыр, йөне бу меселе, гечип гидибермели меселе болман, иман меселеси, ахыретдәки бакы яшайшымызың нетижеси меселеси болуп дуряр. Шонуң үчин калбында азда-кәнде Аллах ынанжы ве ахырет гайгысы бар болан адам бу меселә бипервай гарап билмез – дийип пикир әдйәрин.

38. Ве аталарым Ибрахим, Исхак ве Якубың миллетине (динине) уйдум. Бизиң Аллаха хич бир зады шәрик гошмагымыз болуп билмез. Бу bize ве ынсанлара Аллахың бир лутфудыр, йөне ынсанларың көпүси шүкүр әтмейәрлер.

Юсуф(ас) ёлдашларына дүйшүниң ёргудыны айтмаздан өңүрти, пурсатдан пейдаланып, олар Ислам дининиң дүйп әсасларыны дүшүндирип башлаяр. Себәби, хер бир мусулмана даш-төверегиндәки адамлара, гүйжи етдигинден дин-Исламы дүшүндирмек парз болуп дуряр. Инди ер йүзүне Пыгамбер гелжек дәлдир. Мухаммед (сав) иң соңкы ве бүтин адамлара гелен Пыгамбер болуп гелип-гечип гитди. Пыгамбериң адамлара Ислам динини етирмек, дүшүндирмек миссиясы (везипеси) инди мусулманлара буйрулды (мирас галды). Ислам дининде адамлара дини дүшүндирмек парздыр, ерине етирилмедик ягдайында мусулман гүнәкәр боляр ве Аллахың гахар-газабына учраяр. Бу барада көп саны хадис bize говшупдыр. Мысал үчин: "Аллах Тагала перишделери бир шәхери хеләк әтмәге угратса, перишделер ызларына доланып гелйәрлер ве Аллах Тагалага: 'Әй Раббымыз, ол шәхер илатының ярысындан говурагы намазлы-догалы адамлар ве Саңа гуллук әдйәрлер. Нәме үчин олары хеләклемели?' дийип соралярлар. Шонда Аллах Тагала айдяр: 'Себәби, олар шәхериң бейлеки азгынлык әдйән ярысына Исламы дүшүндирмедилер (ягшылыгы буйруп, яманлыкдан гайтармадылар)' диййәр." Ене бир мүбәрек хадисларында Расулуллах(сав) буюяр: "Яхудыларың арасында азгынчылык нәхили башланыны айдайынмы? Диндар яхудылар өз азгын ве гүнәкәр илдешлериниң янларына барып, несихат әдйәрдилер. Йөне олар өз харам-гүнә ишлерини терк әтмейәрдилер. Диндар яхудылар болса, шонда-да олар билен гатнашыкларыны довам әтдирйәрдилер. Шейлелик билен яхуды умматы динден дашлашып, заяланып-бозулып гитди." Шу ве шуңа меңзеш, адамлара дини дүшүндирмезлигиң улы гүнә боляндыгыны ве Аллахың газабына себәп боляндыгыны аңладян хадислар жуда көп. Кур'анда хатда Мухаммед (сав) Пыгамбере хем: "Дагват (ягны дине чагырмаклык) везипесини бержай әтмесен, Пыгамберлигиң ерине етирмедигиң болар ве Аллахың жезасыны хак әдерсиң (газанарсың)" дийип, берк табшырык берилйәр. Адамлары дине чекмеклик амалы (хусусан) алымларың ве бүтин мусулманларың иң улы боржы ве согабы иң көп

болан амалларың бири болуп дуряр. Шонун үчин Расулуллах(сав) айдыр: "Мениң умматымың алымлары (шоларың дережеси) яхудылара гелен Пыгамберлер ялыдыр (дережеси ялыдыр)." Себәби, Ислам алымларының иң улы боржы өйлеринде китап окап отурмаклык дәл-де, Исламы халка етирмек, олара гөрелде болуп, Исламы яшап гөркезмекликдир. Шу гүнки адамларың аңында Ислам алымының образы – дин барада көп зат билйән адам – диймекдир, боланы. Ёк, ягдай дүйпгөтер башгача. Алым өз билйәнлерини яшап гөркезмели, ил-гүне дини яшамакда гөрелде болмалы, хемише хайыр ишлери этмекде иң өңде болмалы. Алым – аз билйән болса-да, билйәни билен амал эдйән адам – диймекдир. Себәби Аллах Тагала айдыр: "Сиз билйәниңиз билен амал эдиң, билмейәниңизи Мен сизе өвредерин." Шонун үчин көп зат билип, билйәни билен амал этмейән, бирнәче өзүче өңе сүрен баханалары билен адамлары дин-Ислама дагват этмейән алымлары Аллах Тагала Кур'анда "Китап йүкли эшеклер" дийип тарыплаяр. Себәби, эшегиң үстүндәки китаплар гымматлы болса хем, өзи эшек болансон, не онуң өзүне, не-де даш-төверегине пейдасы бар. Йөне бу диймек, 'Ылым герек дәл' дийдигим дәлдир. Хер бир мусулмана ылым алмак парздыр. Ылымсыз, ыбадатларың манысына дүшүнип, олардан леззет алып болмаяр. Ынанжың, ылымсыз кәмиллешмейәр (Аллахдан долы манысы билен, хақы билен диңе алымлар горкар. аят). Иң хайырлы ыбадат, манысына дүшүнип эдилйән ыбадатдыр. Ылымсыз, дагват боржумыза хем долы ве догры дүшүнип болмаз, бержай эдип болмаз. Дагват өз башына улы бир Ислам ылмы, онуң өз усуллары ве ёллары бардыр. Онуң үчин бирнәче васплар эдинмеклик герекдир. Биз бу ерде шол ылма чүмекчи дәл. Ол барада йөрите голязмамызда язарыс, иншааллах (гиңишлейин). Дагватың согабы барада айданымызда, бу барада хем Ислам хадис чешмелеринде, йөрите бапларда бирнәче сахых хадислар бар. Биз асыл меселәмизден дашлашмазлык үчин бир хадис билен чәкленмекчи: Бир гүн Расулуллах(сав) Хз.Ала йүзленип, шейле диййәр: "(сениң) Бир адамы дине чекмеклигиң (сениң үчин) шу гүнешинң үстүнден догуп-яшян әхли затларыңдан (ягны дүңйәдәки әхли затдан) хайырлыдыр."

Юсуф(ас): "Мен аталарымың дини, Исхак ве Якубың (атасының ве какасының) динине уйярын" диййәр. Шол дөвүрде Мүсүр халкы Кен'ан төверегинде яшап гечен шу Пыгамберлериң (ас) атларыны ве оларың еке Аллах (теvhыд) динине даянян яшайшы барада эшиден болмаклары мүмкин. Ёгса, Юсуф(ас) оларың билип-танамаян адамларының адыны тутмазды. Бу ерде шуны хем белләп гечмекде пейда бар: хемме Пыгамберлер (ас) Аллахдан шол бир дин билен иберилдилер, ягны теvhыд билен. Бизиң халкымызың аңында (ол хем ылымсызлыкларыңдан гелип чыкяр) – хер бир Пыгамбер өз башына бир дин билен гелипдир – диен пикир бар. Бу ялңыш, бир Аллахдан гелен Пыгамберлериң (ас) хеммеси бир ынанч, бир дин, бир дүшүнже билен гелдилер, ол хем Теvhыд. Теvhыд диймек, Аллахы екетәк ылах кабул этмек диймекдир. Диңе Аллахың бирлигине ынанмак, диңе Аллахың дийиши ялы яшамак, диңе Аллахы сөймек ве Шондан горкмак, диңе Оны иң Бейик Хөкүмдар, Мүлк эеси, Казы хөкүмүнде кабул этмеклик, диңе Аллахдан ярдам, шыпа, пена сорап-дилемек, диңе Аллахы теvhеккүл эдип-

сыгынмак, Онуң өңүнде эжизлигиңи кабул этмек, Аллахың Адыллыгыны, Гудратыны, Ылмыны, Ярадыжы боландыгыны, кабул эдип, хемме васпларында Онуң деңсиз-тайсыз ве пәкдигини кабулланмак ве хич бир васпында Оңа башга бирини (жанлы болсун-жансыз болсун) шәрик гошмазлыкдан ыбаратдыр. Тевхыды диңе дилиң билен "Лә иләхе иллаллах, Мухаммедун Расулуллах" дийип гайталап яшамалы дәл, тевхыды дурмушың хер пудагына, өмрүң хер әдимине синдирмели ве гиризмели. Машгала яшайшында тевхыды яшамаклык, Пыгамбериң (сав) айдышы ялы яшамаклык; сөвдада хем шейле. Гоңшы-голам, дост-яр, гарындаш, дост-душман гатнашыкларында диңе Аллах ве Пыгамбериң (сав) буйрушы ялы херекет әдениңде, Тевхыды бержай этдигиң боляр. Ынха биз диңе бир-ики мысал бердик. Йөне хемме меселеде, яшайшымыза ве өмрүмизе диңе Тевхыд хәким болмалы (әечилик этмели). Диңе шол ынанч, шол дүшүнже, шол ахлак, шол яшайыш шекли (образы)... Анха диңе шонда биз Тевхытда боларыс. Бу ерде шейле сорагың йүзе чыкмагы мүмкин: Нәме үчин Расулуллах(сав) бейдип гиңишлейин дүшүндирмәндир, көп ерде адамларың диңе Тевхыд сөзүни айтмагыны етерлик гөрүпдир. Ягны "Лә иләхе иллаллах, Мухаммедун Расулуллах" сөзүни айтмагыны етерлик гөрүп, шонуң айдылмагыны талап эдипдир? Бу сорагы дине дийсең йүзлей гараян ве ылмы пес болан адам сорап билер. Бизиң боржумыз билдигимизден дүшүндирмек. Хемме Пыгамберлер (ас) өз миллетлерине шол хақыкаты дүшүндирмек, шол екетәк догры ве Аллахдан гелйән дини яшап, адамлара гөркезмек үчин гелипдирлер. Соңра адамлар динлерини үйтгедип, оңа өз янларындан өзболушлы атлар дакып чыкдылар. Көп адамларың ялңыш пикирленмегине себәп болян хем шолдур. Ёгса, хемме динлер хем Тевхыд динидир. Хз.Мухаммед (сав) болса, Пыгамберлериң жемлейжиси болуп, әхли адамзада иберилди ве Исламы пәк шекилде ачыклап гитди. Аллах Тагала болса, динимизиң пәк чешмеси болан Кур'аны Өз горагы астына алды. Тевхыдың биринжи бөлеги 'Лә иләхе иллаллах'дыр. Ягны 'Ёкдур ылах, Аллахдан башга.' Бу ерде үнс бермели зат, Тевхыдың 'Ёк' сөзи билен башламагыдыр. Илки йүрегиң билен хемме жанлы-жансыз ылахлара 'Ёк' диймеги башармалы. Шоны диймән, редд этмән 'Аллах' диймели дәл. Ягны илки йүрегиңи ве дүшүнжәңи башга ылахлардан пәклемели, соңра Аллаха гуллуқ этмәге башламалы. Башга ылахлары калбыңдан ве аңыңдан чыкарман, Аллаха гуллуга башламалы дәл, хайры болмаз. Бу мүшриклик, ягны Аллаха ширк етирмек болар. Бу гүнәни болса, Аллах хич вагт багышламаяр. Инди гелелиң, 'Ылах' сөзүниң манысына. Бизиң көпимизиң аңында ылахлар, даш ве агачдан ясалан бутлар. Йөне 'Ылах' сөзүниң дийсең улы ве гиң манысы бардыр. Кур'аны үнс билен окасаң, деррев шоңа гөз етирип боляр. Ылах, небсиң хем болуп билер (Олар өз небислерини ылах эдиндилер. аят), дин алымлары хем болуп билер (Яхуды ве христианлар өз попларыны ве руханыларыны ылах эдундилер. аят), Пыгамбер хем болуп билер (Яхудылар 'Узейр Аллахың оглудыр' дийдилер, христианлар болса: 'Иса Аллахың оглудыр' дийдилер ве шейдип капыр болдулар. аят), өлүп гиден адамлар хем адамың ылахы болуп билерлер (Ондан дашгарын өзлерине өвлийәлер эдиненлер: 'Биз олара диңе – бизи Аллаха хас якынлашдырсынлар – дийип ыбадат эдйәрис' диййәрлер./Зүмер сүресиниң үчүнжи аяты. Оларың Аллахдан дашгарын ялбарян затлары хич бир зат ярадып

билмейэрлер, гайта оларың өзлери ярадылярлар. Олар өлүдирлер, дири дэлдирлер, хатда өзлериниң хачан дирелдилжеклеринден хем хабарлары ёкдур./Нахл сүресиниң 20,21-нжи аятлары), дири адамлар, хөкүмдарлар хем ылах болуп билер (Фир'авн (фараон, фыргун) айтды: 'Мен өзүмден башга ылах танамаярын'. аят) йылдызлар, от, ай, гүн... хемме зат адамың ылахы болуп билер (ягны адам хер зады өзүне ылах эдинмеги мүмкин). Эгер адам бүтин эрк-эрада, дуйгы-дүшүнжесини, умыт-арзувыны, ярдам-ныгмат, рызк-жезаны бир нәрсә багласа, диңе шонуң үчин ве шонуң канунларына гөрә яшаса, шол зат (адам ялы жанлы зат болсун, өлүп гиден адамың губуры ялы жансыз зат болсун, наркотик серишдеси, арак, пул ялы маддалар болсун, бир аяла чокунмак дережесинде сөймек болсун, везипе, шан-шөхрат, байлык ялы максатлар болсун) адамың ылахы болуп билмезми? Анха, мусулман болуп билмек үчин шоларың хеммесине 'Лә' (ёк) дийип билмек герек. Расулуллах(сав) дөврүндәки араплар хем Расулуллах(сав)ың яшайшыны гөрүп дуруп, хем арап дилине говы дүшүнөнсоңлар, шол сөзи айданларындан соң нәмелериң (нәхили йүкүн) эгинлерине мүнйәндигине говы дүшүнйәрдилер. Шонуң үчин Расулуллах(сав) олардан диңе шол сөзүң айдылмагыны ислейәрди. Галан затлар шейле-де дүшнүклиди. Бу гүнки уммат болса, көпүси арап дилини билмәнсоң, пәк Ислам яшайшы ве салих алымлар азалансоң, шол сөзе дүшүнмейэрлер. Шонуң үчин диниң талапларындан ялңыш нетиже чыкарыярлар. Инди гелелиң, Тевхыдың икинжи бөлүмине. Шол бөлүми, элбетде биринжи бөлүми долы бержай эдеңсоң, дүшүнеңсоң этмели. Икинжи бөлүм бизе бир маныда, шол биринжи бөлүмиң нәхили яшалмалыдыгыны өвредйәр. Ягны ылахлары редд эдип, екетәк Аллахы ылах эдиниپ яшамагы биз Мухаммед(сав)ден өвренмели. Себәби, Мухаммед (сав) Расулуллахдыр, ягны Аллахың (иң соңкы ве хак) Пыгамберидир. Ол бизиң үчин иң улы мугаллым, гөрелде ве ёл гөркезижидир. Бу гүн Ислама хер ким өзүче дүшүнип, өзүче яшажак боляр. Йөне хакыкат бир боляр. Бизиң динимизиң догрусы ве пәкизеси болса, Расулуллах(сав)иң яшайшыдыр. Ёз небсимизе ве бәхбидимизе гөрә дини үйтгетмән, хемме бабатда Расулуллах(сав)иң дине дүшүнип-гатнашмагына ве пәк ахлагына гөнелмели. Аллах гатында кабул болжак хем (Түркмениң-Эйраның Исламы, ата-баба Исламы я-да модерн (дөвребап) Ислам дәл-де) хут шол Расулуллах(сав)иң өвредип гиден Исламыдыр. Шонда мусулманларың арасында агзыалалык хем болмаз, себәби ортада хеммәмизиң кабул эден Расулуллах(сав)иң пәк Исламы бар.

Ынха Юсуф(ас) пурсатдан пейдаланып, зындан шертлеринде болса хем, Тевхыд хакыкатыны даш-төверегиндәки адамлара етиржек боляр, өз боржуны бержай эдйәр. Бу ерде шейле сораг хем дөрәп билер: хемме ылахы динлериң дүйби бир болса, хеммеси шол бир зат болса, онда нәме үчин христианлара (мысал үчин) доңуз эти халал, мусулманлара болса харам? Бу ерде ынанч билен шеригат арасындакы тапавудың үстүнде дуруп гечмек герек. Ынанжымыз, ягны Аллахың бирлиги, ахыретиң барлыгы, Пыгамбер, перишде, китаплар... хеммеси бирдир. Эмма шеригатлар (ягны гүнделик меселелер) үйтгешик болуп билер. Себәби, хер бир Пыгамбериң (ас), онуң миллетиниң, ичиндәки шертлериниң, дөврүниң өзболушлы

ягдайлары бар. Шонуң үчин оларың хемме меселеде меңзеш болмагы мүмкин дәл. Эмма эсасы меселелерде, ягны ынанч эаслары, ыбадат шекиллери, улы гүнәлер ве ш.м. меселелерде хемме зат бирмеңзешдир. Юсуф(ас) шонуң үчин Тевхыд дагватыны шу сөзлер билен довам этдирйәр: "Бизиң, ягны Тевхыд дининде боланларың (муваххыдларың) Аллахдан башга ылах эдинмегимиз, Оңа шәрик гошмагымыз мүмкин дәлдир, болуп билжек зат дәлдир." – Нәме үчин шу адамлар мүшрик болярлар? Олар Аллаха ынанярлар ахырын. – дийип сораярлар. Мухаммед(сав)е гаршы гөрешен шол дөврүң арапларының хеммежеси хем Аллахың барлыгына ынанярдылар. Онда Расулуллах(сав) олара нәме үчин иберилипдир? Нәме үчин өмри өтйәнчә олары дине чагырыпдыр, олар билен гөрешипдир? Себәби, олар Аллаха ынансалар хем, онуң яны билен башга ылахлар хем эдинйәрдилер. Шонуң үчин олара мүшрик, капыр дийилийәр. Юсуф(ас) аятың соңунда шейле диййәр: "Бу бизе, ягны Пыгамберлере, оларың пәк неслине ве шоларың себәп болмагы билен бүтин ынсанлара берлен бир лутуф (ягшылык, улы ныгмат) ве совгатдыр." Аллах Тагала адамлар хем шу дүнийәде, хем ахыретде багтлы болсунлар дийип, Пыгамберлериниң (ас) үсти билен олара шу дини угратды. Ол адамлара шу дини ибермән хем билерди. Себәби, адамларың рухлары рух әлеминде Аллахы бирлежекдиклерине (ягны екетәк Ылах, Рабб ве Хөкүмдар эдинжекдиклерине) вада бердилер. Йөне Аллах Тагала ене-де Пыгамберлерини (ас) иберип, олара хак динини ятладяр. Шонуң өзи Аллахың адамлара гөркезен улы рехимдарлыгы болуп дуряр. Тевхыд дини адамың ярадылыш тебигаты билен хем укыплы ве лайыклықдадыр. Себәби, адамы ярадан, ылмы чәксиз болан Аллах Тагала оны дийсең говы танаяр ве шонуң тебигатына гөрә дүзгүн-кадалары дин шеклинде иберйәр. Диңе Ислам динини яшамаклык билен адам жемгыетде, машгалада, өз рухунда, аң ве дүшүнжесинде, сыясат ве ыкдысадыетде пәклиги, багтлылыгы, дурнуклылыгы, адамзат мертебесини, адыллыгы, пайхасы, парасатлылыгы, парахатчылыгы, доганлыгы, үстүн әдеп-ахлагы газанып билер. Ахыретде хем диңе Аллахың дини боюнча яшап-өтен адам Жәхеннемден халас болуп, Жәннете гирип билер (Аллахың изни ве Рахмети билен).

39. Эй мениң зындан ёлдашларым, бир-биринден айры бирнәче ылахлар хайырлымы (говумы) я-да хеммесинден Гүйчли, Каххар (Хемме зада хәким, хемме зада гүйжә етйән) Аллахмы?

Юсуф(ас) өз дагватыны довам этдирйәр. Дагватда иң тәсирли усул, адамларың дүшүнйән дилинде ве мысал үсти билен Тевхыды дүшүндирип, адамлары пикирленмәге итермекдир. Гой, адам өзи пикирленип, өзи нетиже чыкарсын. Юсуф(ас) шейле бир шекилде сорагы дүзйәр велин, онуң билен ылалашмазлык мүмкин дәл. Дурмушдан мысал алып гөрелиң, бириниң элинде ишләнинде, он саны, хер бири өз башына бир келле болуп йөрен башлык говумы, я-да белли башлы бир башлыкмы? Көп башлык боланда иш хем йөрәнок, ишгәрлер хем нәме этжегини биленок. Түркменлериң "Әси көп болан мал харам өлер" диен ата сөзи шу ерде лайык болуп дур. Шонуң үчин Юсуф(ас) айдыр: "Бир гиден пейдасыз, өзлерине пейдасы етмейән, ясама ве ялан ылах-таңры говумы я-да екетәк, Хак болан, Ярадан,

Яшадян, Рызк (рысгал) берйән, Адыл, хемме зады билйән ве хемме зады гүйч етирип, Хөкмүрован болан екетәк Аллаха гуллуқ этмек говумы? Акылы болан хер бир адам: "Аллаха гуллуқ этмек, элбетде хайырлы" дийип жогап берер. Йөне адамларың көпүси пикирленип-ойланмаярлар. шейтан ве онуң достлары, Исламың душманлары адамларың иң мөхүм меселеси болан ынанч меселеси барада ойланмакларыны исләноклар. Себәби, адам сәхел пикирленсе, даш-төверегине, өз ички ярадылышына гөз гездирсе, деррев Аллахың бирлигине, онуң бейиклигине ве диңе Шоңа гуллуқ этмелидигине дүшүнәр. Яшайшыны Ислам динине лайыклықда үйтгедип ве дүзедип башлар. шейтан ве онуң ер йүзүндәки достлары болса, шол себәпли, адамларың шол барада ойланмазлыгы үчин эллеринде барыны эдйәрлер. Олар адамларың асыл ярадылыш мақсадындан башга бир гиден ясама ве ичи бош, манысыз мақсатлар ве дүшүнжелер өңе сүрйәрлер. Адамың небсине якымлы бир гиден леззетлери хөдүрлейәрлер. Адамың аңыны ве вагтыны герексиз ве гүнә затлар билен мешгул эдйәрлер. Шейлелик билен адамы иң эсасы меселелер барада ойланмақдан дашлашдырлар. Дискотекалар, наркотик серишделери, футбол, оюнлар, шерап, аял-гызларың ялаңчланмагы ве азгынчылыгы, люкс яшайыш, хер дүрли иймитлер, айдым-саз, эшик модасы, уаглар, отеллер ве ш.м. хеммеси Ислам умматыны уклатмақ үчин ве шол укыда көпрәк вагт сакламақ үчиндир. Адамлар Исламдан нәче даш болсалар, шонча-да олары уланмақ, харам ишлериңи ве газанжыңы довам этдирмек, азгынчылык ве зулма даяннә (ширк) яшайшы довам этдирмек аңсат боляр. шейтан ве онуң достларының мақсады хем шол дәлми нәме? Индики гелйән аят Юсуф(ас)ың дагватыны долы жемлейәр ве Тевхыд дүшүнжесини долы тамамлаяр, гиңишлейин дүшүндирйәр.

40. Сизиң Аллахдан башга чокунян затларыңыз бирнәче гуры (ичи бош) атлардан ыбаратдыр. Шол атлары сиз ве сизиң аталарыңыз дакыпсыңыз. Хакыкатда болса, Аллах олар шолар ялы солтанлык индерең дәлдир. Хөкүмдарлык диңе Аллахыңкыдыр. Ол сизе Өзүнден башга хич киме чокунмазлыгы (ыбадат этмезлиги) буюрды. Догры ве сагдын дин будур, эмма адамларың көпүси билмейәрлер.

Юсуф(ас) шу ерде олар ширк меселесини анык дүшүндирди: "Үнс берин, ойланып-пикирлениң, чокунян ылахларыңызың хеммеси (губурлар, адамлар, пул-везипе ве ш.м.) диңе бош сөзден ыбарат. Оларың хич хили аслы-делили ёк ве сизиң ве ата-бабаларыңызың ойлап тапан тосламаларыңыздан ыбарат." Өзүңиз өз яныңыздан шол чокунян нәрселериңизи өвүп-гөтерип мукаддеслешдирдиңиз ве бейгелтдиңиз, соңра өз эллери билен дашдан бут ёнуп, соң шоңа чокунян арап мүшриклериң эдиши ялы, шолара чокунып башладыңыз. Сиз оларың асылсыздыгыны билсеңиз хем, мистики роваятлар ве яланлар билен безәп, олары таңрылар эдиндиңиз. эйсе, оларың өзлери махлуқ (ягны Аллах тарапындан ярадылан). Ярадылан нәрсе нәдип ылах болуп билйәр? Оларың хатда өзлериңи горамага ве рызкландырмага гүйчлери етенок. Олар сизе нәдип хем бу дүнийәде, хем ахыретде пейда берсинлер? Оларың хич хили ылмы ве гудраты ёк ахырын. 'Ата-бабадан гелйәр' билен сыпжак болярсыңыз. Хер бир ата-бабадан гелйән зат догрумы? Олар Аллахдан делил гетирдилерми? Олар бирден довзахы ёл сайлап алан

болсалар, биз хем көрлүгимизе шолара уймалымы? Онсоңам, түркмениң ата-бабасы хемише Ислама пугта япышып яшапдырлар. Иманы, ар-намысы жанындан хем ширин гөрүпдирлер. Ниреде ата-бабалара уймаклык? Ханы намаз, дине эдилйән хызмат, гоюлян хормат, ниреде ар-намыс, Исламдан гелйән дөп-дессур? Шумы ата-баба уюшыңыз? Пул-везипе үчин бир-бириңизи басгыламак, кейпи-сапаны ар-намысдан ёкары тутмак, ынсап-выжданы бир гысым кагыза сатмаклык? Шумы ата-бабаларымызың ёлы? Ялан, сиз бу сөзи диңе халка пәк Исламың етмезлиги үчин безәп ялан сөзлемек, аңы булашдырмак үчин уланярсыңыз. Хем наклы (Кур'ан ве Сүннет) бабатда, хем аклы (акла лайык, логики) бабатда бу айдяныңызың дүйбиделили ёк. Бу, ылмы пес адамлары, гарамаяк түрк адамлары алдамак үчин дүзен тосламаңыздыр. Хакыкатда болса, Аллах диңе Өзүне ыбадат этмеклиги буюрды, башга хич киме. Ыбадат ве гуллуқ меселесинде Аллахың шәриги хем болуп билмез. Кур'ана дүшүнмек үчин 'ылах' сөзүне (өңки аятда дүшүндирип гечдик), 'ыбадат' ве 'дин' сөзлериниң манысына дүйпли гөз етирмек ве дүшүнмек герек. Себәби, Ислам ылмының дийсең песлиги себәпли, адамлар бу сөзлериң чуң ве гиң манысына дийсең йүзлей ве ялңыш дүшүнйәрлер. Шондан хем 'мусулман' адына дурмушың хич бир пудагында лайык гелмейән васпда 'теорик' (дилде) мусулман адамлар дөрөйәр ве Ислам яшайшы йитмек билен боляр. Ишиң иң ховплы тарапы, гелжекки несиллере хем ялңышлығына мирас гоюляр. Бу сөзлериң иң гиң ве догры манысыны Сеййид Эбул-А'ла Мевдуди (Аллах оңа рахмет этсин) "Кур'ана гөрә дөрт тәрим" атлы эсеринде дүшүндирип гечйәр. Ынха шу аятда гечйән 'ыбадат' сөзүне хем дүшүнмесек, бу аятың манысына дүшүнмеклик мүмкин дәлдир. Ыбадат – гуллуқ, чокунмак, дилег этмек, ылахың буйрукларына гөрә яшамаклык, пена сорамаклык, сыгынмаклык, бил багламаклык ялы бирнәче манылара гелйәр. Аллах Тагала хемме адамлар, хемме умматлар диңе Өзүне гуллуқ этмеклиги буюрды. Хемме уградан Пыгамберлерини (ас) диңе шоны адамлар етирмек ве талап этмек үчин угратды.

Тевхыд икә бөлүнйәр: Рубубиет тевхыды ве Улухыет тевхыды (Тевхыд алымлары икә бөлйәрлер. Юсуф Кардавиниң 'Тевхыд' атлы эсерине середиң). Рубубиет Тевхыды диймеклик, Аллахы Ярадыжы, Рызк берижи, Тебигата хөкүм эдижи ве ш.м. меселелерде ылахлығыны ве екетәклигини кабул этмеклик манысына гелйәр. Бу меселеде мүшриклериң көпүси (хеммеси диен ялы) Аллахың бирлигини кабул эдйәрлер (Рахман сурасына середиң: шол ерде: 'Мүшриклерден: 'Ери, асманы ким яратды, рызк берижи ким, ягышы ким ягдыряр, өсүмликлери ким битирйәр?' дийип сорасаң, мүшриклериң хеммеси бир агыздан: 'Аллах' дийип жогап берерлер' дийилйәр). Йөне шол Рубубиет барада хем Аллах шәрик гошянлар тапыляр. Йөне Аллах эсасы ширк гошулян меселе улухыет меселесинде боляр, ягны Улухыет Тевхыды позуляр. Улухыет Тевхыды диймек, яшайшың (дурмушың) хемме пудақларында диңе Аллахың хөкүмдарлығына гөрә яшамак ве диңе Аллахың хөкүмдарлығыны кабул этмек диймекдир. Эгер-де адамлар Аллахың канунларыны терк эдип, өз канунлары боюнча яшасалар, өзлериниң я-да ата-бабаларының, я-да дини ве дүнъеви ёлбашчыларының канунлары боюнча яшасалар, онда шол адамлар Улухыет Тевхыдыны боздуклары боляр. Ягны Улухыетде Аллах ширк гошуп, шек

етирдиклери боляр. Мүшриклеринң аглабасы шол меселеде Аллаха ширк гошярлар. Көпүси муны билип, көпүси билмән эдйәрлер. Мысал үчин Мекке мүшриклерининң дөврүни алып гөрелиң. Мекке мүшриклери Аллаха ынаняйрдылар, йөне Аллахың хөкмүне гөрә яшамак ислемайәрдилер. Себәби, Ислам шеригаты оларың бәхбитлерине терс ве чапразды. 1)Ислам дини тослама ылахларың үсти билен адамлары алдап, олардан пул-мал алмаклыга, ялан-яшрык дин үсти билен газанч этмеклиге ве хөкүм сүрмеклиге пәсгел берйәрди. Мекке мүшриклери бутларың үсти билен башга тирелерден сайланып, үстүнлик гурярды, өвлат тире хасапланярды ве шол себәпли, Меккелилеринң кервенлерине дегилмезди (хатда гаракчылар хем дегмезди). Шонуң үчин мүшриклер аркайын сөвда эдип, баяп билйәрдилер. 2)Оларың Ислам динине гаршы болмакларының икинжи эсасы себәби, шеригатың хемме адамлары дең кылмагыды. Ягны бай-гарып, Меккели-гумлы, арап ве арап болмадык бейлеки миллетлер, хеммеси Аллахың өңүнде дең болмалыды. Олар болса, муны ислемайәрдилер. Себәби, өз үстүнликлери (тире-тайпа бабатда) олара бәхбитлиди. Хем пул, хем хөкүмдарлык, үстесине-де оларың небсиндәки текепбирлиги канагатландырярды. Башга-да бирнәче себәп барды (ата-баба көрлүгине багланмаклык, небсин ховайы арзувлары, гарыплара зекат-садака бермеклигинң бәхбитлерине терс болушы ве ш.м.), биз бу ерде хеммесини санамакчы дәл. Оларың дүшүнже-ёлы шу дөврде хем довам эдйән дүнъевилик идеологиясыдыр (динидир), ягны латынчада лаицизмдир. Бутлар ве ойлап тапан бутпаразлык динлери болса, гарамаяк халкы алдамак үчин гереклиди, боланы.

Ине Аллах Тагала Юсуф сурасының 40-нжы аятында Тевхыдың шу Улухыет бөлүмини беркидйәр. 'Аллахдан башга хич кимиң хөкүмдарлыкка хақы ёк' диййәр. Үнс беринң, хатда Пыгамберлер (ас) хем диңе Аллахың ады билен ве диңе Аллахың шеригаты билен хөкүм эдйәрдилер. Улухыет Тевхыды бизден, ягны мусулманлардан диңе Аллаха ыбадат этмеклиги талап эдйәр. Ыбадат этмеклиги 'гуллуқ этмек' дийип тержиме этсек, ол тержимәмиз эжиз гелип, шол сөзи долы тарыплап билмез. Йөне шейле аланымызда хем шу аятда беян эдилйән Тевхыд бизден диңе Аллаха ыбадат этмеклиги талап эдйәр. Гуллуқ дуйгусы хер адамың тебигатында бар. Адамлар 'азатлык' сөзүни көп агзасалар хем, хич вагт долы маныда азат болуп билмезлер. Хер бир адам хөкман бир задың гулудыр, хөкманы суратда бир зада гуллуқ эдйәндир. Я-ха өз небсине, я везипесине, мал-мүлке, ата-баба йөрелгесине, дүшүнжесине, бәхбидине, адама (аял я-да эркек), наркотик серишдә, гүне, ода, асмана, йылдызлара, габыра, шейтана, жынлара ве ш.м. Бу санавы гитдигиче артдырып билерис.

Ине Аллах бизден диңе Аллаха гуллуқ этмеклиги талап эдйәр. Шол гуллуқ дуйгусыны диңе Аллаха бермеклиги буюряр. Мусулман, Аллахың гулы бүтин өмрүни шол гуллугың үстүнде гурмалы. Эмма диниң шу дүйп эсасына дүшүнмейән адамларың дүшүнжеси шейлерәк: 'Аллаха ынанярыс, Ол бар. Йөне гой, Ол асманда хөкүм сүрсүн. ер йүзүндәки ишлеримизи, яшайшымызы биз өзүмизче гурнарыс. Шу меселеде bize Аллах герек дәл, биз Ондан хас акыллы, өзүмиз билерис. Шеригат болса, орта асыр чагының жемгыет дүзгүни. Онуң билен ата-бабаларымыз яшапдыр.

Биз болса 'өсен медениет', шеригат билен яшап билмерис.' Аслында, бу Аллаһы эсгермезлигиң бир гөрнүши болуп дуряр. Бир кудси хадисда Аллаһ Тағала шейле буюряр: "Сиз Мен барада нәме пикир этсеңиз, Мен сизе шолдурын'. Ягны нәме пикир этсеңиз, Мен сизе шол болуп гарарын. Аллаһы эсгермейәни, Аллаһ хем эсгермез, сөймез ве халамаз. Ахырет гүнүнде болса, дүйбүнден унудар. Өзүң өзүңе мүнлерче гезек 'мусулман' диениң билен нәме үйтгәр, эгер Аллаһ кабул этмесе, догры болмаса? Нетижәни өзүңиз чыкарың, йөне өзүңизи алдамаң. Аллаһ Тағала аятың соңунда шейле ныгтаяр (себәби шейле болжагыны өңүнден билйәр): "Догры дин, ине дине шейле дүшүнмекдир ве шейле бержай эдип тутмакдыр. Йөне адамларың көпүси билмезлер." Үнс бериң: 'көпүси'. Адамлар динимизи өвренмекден ве бержай этмекден дийсең узакдырлар, 'дүйбүнден аладасыны этмейәрлер' дийсең хем болжак. Диңе аз сандакы Аллаһың салих-ыхласлы гуллары эртеки гүнлерини алада эдйәрлер ве бүтин дүниә гаршыларына болса-да, Исламы Аллаһың талап эдиши ялы яшажак болярлар. Аллаһ Тағала шейле адамларың гүн гечдигиче азалжакдыгыны "Вақы'а" сурасында бизе хабар берйәр. Башга-да бирнәче аятларда, диңе шейле адамлары шейтаның алдап билмежекдигини, диңе шоларың Кыяматда горкмажакдыкларыны ве рахат болжакдыкларыны айдяр. Диңе шол адамлар ахыретде багтлы болжакдырлар ве диңе шол адамлар Довзах одундан халас эдилип, Женнети болжакдырлар. Ёл инче ве кын, йөне ол екетәк догры диндир. Ондан башга догры ёкдур. Хайсы ёлдан йөремек барада сайламак хакыны болса, Аллаһ Тағала адамың өзүңе гоюпдыр. Йөне Кур'анда хайсы сайлавың нирә элтжекдигини өңүнден дуйдурыпдыр.

41. Эй мениң зындан ёлдашларым, инди сизиң дүйшлериңиз барада айдайын: бириңиз патышасына ене шерап сыкып берер, бейлекиңиз болса, асылып өлдүрилер, онуң келлесини гушлар чокарлар. Ынха сизиң соран задыңыз хем чөзүлди.

Юсуф(ас) адамларың дин алымларындан сораан сорагларыны, илки билен иң мөхүм меселе болан Аллаһа чакылык утруна өвүрйәр. Ол пурсатдан пейдаланып, олар диниң сүтүнлерини (тевхыд эсасларыны) долы ве догры шекилде , иң говы усул билен, уссатлык билен дүшүндирди. Ислама чагырыжылар үчин бу ерде гөзел мысаллар бар. Мысал үсти билен кын ве чылшырымлы меселелери аңсат ве дүшүнүкли дил билен адамларың аңына етириши хайран галдырыжы. Ислам умматында шу меселе дийсең чылшырымлы ве йити шекилде өңүмизден чыкып дур. Мен бу меселәни чуңлашдырман, дагватчы адамда болмалы эсасы 18 саны хәсиети бу ерде санап гечмекчи. Хас чуңнур гызыклянянлар үчин болса, Фетхи Экен, Мунир Гадбан, Хасан эл-Бенна, Ахмет Өнкал ялы дагват алымларының дагват барада язан китапларыны окамаклығы маслахат берйәрин:

1. Ислама чагырмаклығы кәр эдинен мусулман (дагватчы) Исламы говы билмели. Болманда бир тефсир, бир хадис китабыны, Акаид (ынанч эсаслары), Ылмышал (гүнделик меселелерде өзүңи алып бармак ве Исламы яшамаклығың ылмы), Сиер (Расулуллах(сав)иң өмри), Ислам тарыхы, Дагват усулы ялы дини китаплары долы дүшүнүп окап чыкмалы. Ислам дагватының нетиже бермезлигиниң

иң улы себәби, ылымң песлиги. Шонун үчин ылым нәче ёкары болса, дагват шонча чуң ве тәсирли болуп, көп адама етйәр.

2. Догручыл болмак: ялан сөзләп йөрән адамың сөзүне хич вагт ыгтыбар әдилмез. Олар Ислама пейдадан көп, зыян етирерлер.

3. Ахлаклы-әдепли болмак. Хәсиети говы болмадык адам хич вагт адамлара тәсир әдип билмез. Гайта адамлар оны гөрүп, Ислама йигренчлери дөрәр. Расулуллах(сав)иң догручыллыгы ве ахлак-әдеби диллере дессанды.

4. Таква болмалы. Өзи Аллаха якын болмаян адам башгалардан нәдип өз этмейән задыны талап әдип билер? Өзүниң этмейән задыны башгалара дүшүндирийән адама хич ким ынанмаз ве сөзи (психики себәплерден) тәсирли болмаз.

5. Сабырлылык. Дагватчы гысга вагтда улы нетижә гарашман, әдйән ишини диңе Аллах үчин этмелидир. Дийсең чыдамлы ве сабырлы болмалы. Башлан ишини соңуна етирмели.

6. Медениетли болмалы. Дүнъеви ылымлардан хабарлы болмалы, дүнйә гарайшы гиң ве чуң болмалы.

7. Өз дагват әдйән халкының яшайыш шертлерини, дилини, дәп-дессурларыны говы билмели.

8. Хич вагт дүнйә байлыгына гызмалы дәл. Хемише ахыретиң аладасында болуп, халкың элиндәкә гөз гыздырмалы дәл. Шол себәпли, өзүниң халал кәри ве рызкы болмалы.

9. Машгала ве гарындаш-голайлар билен гатнашмакда адамлара гөрелде-мысал болмалы.

10. Адамлары диңлемәни башармалы, оларың аладасы билен аладаланмалы, гысык болман, хемише элиң ачык болмалы, көмексөер болмалы, дуйгудаш болмалы.

11. Төвекгеллик, дога-дилег ве ыбадатлар билен диңе Аллаха бил багламалы. Ондан ярдам дилемели.

12. шейтаның хилелерини, Исламың душманларының дини заяламак үчин уланян усулларыны говы билмели. Мусулманларың арасындакы агзыалалыклара гөз етирмели, себәплерини дерңемели, билмели.

13. Дүнйә сыясатыны ве ыкдысадыетини, болуп гечйән вакалары якындан ызарлап, гөз етирмели, Ислам географиясы ве шертлери билен якындан таныш болмалы.

14. Жемагата уйманы, эмире ытагаты, маслахатлашып иш этмәни, ишлери гурамачылыклы алып барманы, тутанъерли болманы башармалы.

15. Акыл ве пайхас эеси болуп, көп тефеккүр этмели (пикирленмели), адамларын жогапкэрчилигини дуймалы, ёлбашчылык укыбыны ве усулыны билмели. Алымлар ве тежрибели дагват алымлары билен көпрэк душумалы.

16. Дагват тежрибесини йыгнамалы, хер мусулманын дине гирмегине нәмәниң себәп боландыгыны сорап өврәнмели. Вагыз ве сөз тәсирини билмели, герекли зады герекли ерде айтманы башармалы.

17. Дагватда ызыгидерлиликке, еңилден башлап, соң кына гечмекликке, Расулуллах(сав)иң методыны уланмаклыга эндиқ этмели. Кур'андакы хемме дагват аятларыны билип, нетиже чыкаржак болмалы. Тәсирли болмагы үчин дагватда Кур'ан аятларыны ве хадислары көп уланмалы. Гаршындака шолар билен йүзленсең, ол 'Өзүңден тапярсың' дийип билмез.

18. Дагватда классики вагыз-несихат усулларындан башга, тәзе ве тәсирли усуллары хем уланмалы. Мысал үчин, адам билен икичәк гүррүңдеш болмақ, аудио ве видеокассеталарын үсти билен адамларга дагваты етирмек, мүмкинчилик болса, Исламы дүшүндирийән газет-журналлары чыкармақ, радиоайлымы ве телевиденияны уланмақ, ягдай болса, мусулманчылыгы эсас алян каналлар дөредип ачмақ, кичижик китапчалар ве намалар чыкармақ, халкын дүшүнйән дилинде тәсирли йүзленмелер язмақ...

Ине Юсуф(ас) икисиниң хем дүйшүниң ёргудыны айдып берди ве шол бир вагтда-да оларга дагваты етирди. Оларын бири, өң хем патышаның шерапчысы болан, айланып ене-де шол өңки везипесинде ишләп башлажакдыгыны айдяр. Келлесинде чөрек гөтерип йөрендигини, ол чөреқден гушларын чокяндыгыны гөрен адама болса, басым асылжакдыгыны айдяр. Ынансалар хем, ынанмасалар хем, халасалар хем, халамасалар хем Юсуф(ас) оларга хақыкаты айтды. Себәби, хич бир Пыгамбере ялан сөзлемек гелишмез.

42. Булардан бошанжакдыгыны гүман эден адамсына: "Патышаның янында мени хем ятласана" дийди. Эмма шейтан оңа патышага ятлатмаклыгы унутдырды ве Юсуф ене бирнәче йыллап, зынданда галмалы болды.

Зынданда көп йыллар болан адам янындан бошап барян адамдан, бошап көмек эдер, гарындашларга хабар элтер, ызымыздан иймек-ичмек, герек-ярак затлары уградар диен умытда боляр. Шонуң үчин хем Аллахын шеригатына гөрә, хем дүнъеви кануна гөрә бигүнә зынданда отуран Юсуф(ас) оңа: "Сен патышаның шерапчысы боларсың, кә вагт онуң билен гөрүшерсиң. Шонда мен барада ятлад-ай" дийип, бигүнә отураныны патыша дуйдуржак боляр. Йөне адамың тебигатында диңе өз бәхбидини үндәп, диңе өз аладасына чапмақ дуйгусы (егоизм) өрән гүйчлүдир. Адамлар зынданда бир-бири билен нәче ыснышсалар хем, эгоизм гүйчли гелияр. Бошаян адамлар зынданда галян адамларга көп затлар вада эдйәрлер, йөне адам азатлыга чыкандан соң деррев дар ери, башындан гечен кынчылыклары ве зындандакы ёлдашларыны ятдан чыкаряр. Себәби, адам диңе башына кынчылык дүшенде Аллахы ятлаяр. Оңа ныгмат берилсе, ол деррев азмақ билен боляр. Себәби,

адамзат дийсең нәшүкүрдир. Бу барада Кур'анда бирнәче аят бар. Диңе аз сандакы таква адамлар хемише бир дуркуны сакларлар ве хемише Аллаха шүкүр эдип, ыбадатда боларлар. Иман ве таквалыга даянмаян достлук ве доганлык гатнашыклары чүйрүк ве узага чекижи дәлдир. Ынха бу ерде гетирилийән мысалда хем шейле. Юсуф(ас)ың ёлдашы бошайр ве ене-де шерапчы боляр, йөне берен вадасыны ятдан чыкарыр. Шонуң үчин Юсуф(ас)ың хабары патыша этмейәр ве ол зынданда ене-де бирнәче йыл галмалы боляр. Бу аятың үстүнде дуруп гечмек герек. Себәби, бу ерде гүйчли аят-ыбратлар бар. Тефсирчилериң кәбири Юсуф(ас)ың зынданда ене еди йыла голай галмагыны янындан бошап гиден адама шейтаның унутдырмагына баглаярлар. Эмма кәбир адамлар бу ерде Юсуф(ас)ың улы ялңыш гойберендиги үчин зынданда галандыгыны айдярлар. Шол тефсирчилериң айтмагына гөрә, Юсуф(ас) Аллаха төвекгеллик этмән, диңе Оңа бил багламан, адама (хөкүмдара), онуң адыллыгына ве гечиримлилизине бил баглаяр. Аслында, бу ширк дәл ве бу ерде улы гүнә ёк ялы, йөне Юсуф(ас)ың бир Пыгамбер боландыгыны ве Мүсүриң халкыны дүзетмек үчин уградыландыгыны унутмалың. Ислам фыкхында ругсат (еңилликлерден пейдаланмак) ве азамат (кыны билең амал эдип, хас көп согап газанмак) бардыр. Пыгамберлер ве алымлар халкың ёлбашчысы ве гөрелдеси болансоң, хемише кынчылыгы сайлап алмалы. Ягны хайсы хем болса бир ишиң, кын хем болса, хас согаплы ёлуны сайлап алмалы. Себәби, халк олара середип, олардан гөрелде аляр. Олар диндәки еңилликлерден пейдаланып башласалар, ылымсыз халк нәтсин? Шол себәпли, Юсуф(ас) адамдан көмек сорамакы дәлди, диңе 'Аллах' диймелиди. Төвекгелликде, даянмаклыкда ве бил багламакда диңе бир Аллахы билмеклик Тевхыдың иң ёкары дережелериниң биридир. Хер бир адам оны башармаз, онуң үчин ёкары дережели ахлак, иман ве таквалык герек. Ынха Аллах Тагала шол пәк ве хақыкы Тевхыды Юсуф(ас)а өвретмек үчин оны ене-де бирнәче йыл зынданда галдырды. Зынданда пикир этмәге, гечмишиңи анализ этмәге көп вагт ве мүмкинчиликлер боляр. Юсуф(ас) хем зынданда көп-көп пикирленип, өз ялңышына дүшүнән боларлы. Ине Аллах Өз сөйгүли гулларыны шейдип тербиелейәр, ягны кынчылыклар үсти билең. Адам шонда гөз етирип, догры нетижә етйәр. Тевхыд ынанжы пәк ве берк болмалы. Бу меселәни дилден дүшүндирмек дийсең кындыр. Диңе өзүң шу затлары яшап, башдан гечирениңде хас говы дүшүнип башлаярсың. Йөне шонда-да бир-ики саны мысал берип, дүшүндиржек болалы. Себәби, Расулуллах(сав)иң шейле айдан сөзи бар: "Менден эшидип дуянларыңызы башга адамлара хем айдып етириң. Белки олар мени гөрмеселер хем, сизден хас говы дүшүнерлер." Гөр, нәхили манылы сөз, меселә дүшүнмеклик диңе зехине баглы болман, адамың дуйгы дүнйәсине, таквалыгына, Аллах билең болан гатнашыгына, шол меселәни башдан гечирип-гечирмәнине ве башга-да бирнәче себәплере баглы. Ибрахим(ас) мысалыны алып гөрелиң. Бир роваята гөрә, онуң өз азгын миллети оны янып дуран ода ташланларында, Жебраил (ас) Перишде гелип, ондан соранмыш: "Саңа көмек герекми, сени алавдан халас эдейинми? " Шонда Ибрахим (ас): "Маңа Аллах көмек эдер, Ол гөрүп, билип дур" диййәр. Бу ерде ол бизе Тевхыд дерсини берйәр. Аслында, Жебраил (ас) хем Аллахдан гелен пәк Перишде дәлми? Йөне Ибрахим(ас)ың калбында Тевхыд дережеси шейле бир бейик велин, хатда ол Аллах

билен өз арасында жебраил(ас)ың хем болмагыны ислэнөк. Белки Аллах Тагала Юсуф(ас)ы хем шейле дережеде ыербиелемек ислэндир. ене бир мысал гетирели: Расулуллах(сав)иң шейле бир хадиси бар: "Эгер сиз Аллаха төвөкгеллик этмеги башарсаңыз, онда гушларың гүнделик рызкыны гүнде тапышы ялы, сиз хем өз рызкыңызы тапарсыңыз." Аллаха бил багламаклык меселеси дийсең чылшырымлы ве кындыр. Оны диңе гүйчли иман ве Тевхыд дүшүнжели мусулман бержай эдип билер. Дүнъеви себәплери үндемән, долы Аллаха тевеккүл этмеклик хемме кишә башартмаз. Йөне адамда долы ынам болмалы, Аллахың гудратына шүбхе болмалы дәл.

43. Бир гүн патыша дийди: "Дүйшүмде гөрийәрин, еди семиз сыгыр, булары еди аррык сыгыр иийәр ве еди яшыл бугдай сүмбүли билен еди саны гуран сүмбүл бар. Эй пыланылар, сиз дүйш ёруп билйән болсаңыз, маңа дүйшүми ёруп бериң."

Кәбир дүйшлериң тәсири дийсең улы боляр. Олар аңсат унудылмаяр ве адамың хақыдасында иң овнук шекиллериңе ченли галяр. Хер гүн шейле дүйшлер гөрмейән адам, калбы билен, бизиң гөз етирип билмейән дуйгуларымызың үсти билен шол гөрән дүйшүниң йөекей дәлдигини ве галыберсе, гелжекки болжак вакалардан хабар берйәндигини аңяр. Шонда ол өз янындан я-да шол ишден башы чыкяр дийип пикирленйәнлеринден шол дүйши ёруп башлаяр. Мүсүр патышасы хем шолар ялы дүйш гөрән болмалы. Ол деррев алымлар межлисини жемләп, гөрән дүйшүни ёрмакларыны ислейәр. Йөне патыша патыша боляр. Оны еңиллик билен алдап болмаяр. Ол өз дөврүниң акыллы-билимли адамсы. Үстесине-де, оны алдамагың яман нетижелери хем болуп билер. Шонуң үчин яланчылар горкярлар. Дүйш ёргудыны кәр эдиненлер болса, бир хили, бу дүйшүң мазмунына дүшүнмән галярлар. Нетижеде, хич ким дүйши ёруп билмейәр. Дүйшде нәме гөрөндиги болса, аятда анык айдыляр.

44. Олар дийдилер: "Бу дүйш диениң булам-бужар (дүшнүксиз, дийсең чылшырымлы, булашык дүйшлердир). Биз бейле дүйшлериң ёргудыны билемизок.

Олар бу дүйшүң ёргудыны билмекден эжиздилер. Дүйшлериң такык ёргудыны диңе Аллах Тагала билйәр ве Онуң шол укыбы берен пәк ве велий гуллары билип билйәрлер. Шол себәпли, патышаның даш-төверегиндәкилер шу жогабы бермели болярлар. Шонда көшкде ишләп йөрән патышаның шерапчысының ядына бирден Юсуф(ас) дүшйәр. Ол зынданда гөрән дүйшүни, Юсуф(ас)ың ёргудыны ве шол ёргудың догры болуп чыкышыны ядына саяр. Адамың тебигаты шейле, нәтжек? Ол диңе өз бәхбидини алада эдйәр. Диңе Аллах үчин бир-бирлерини сөййән, мусулман доганлык хукугыны унутмадык адамлар бир-бирлерини алада эдерлер. Башга себәплере даянян сөйги ве достлук гатнашыклары ялан ве ичи бошдур. Шу аятдан хем шол нетижәни чыкарсаң боляр. Бошанында деррев Юсуф(ас)а берен вадасыны унудан зындан ёлдашының, шу вагт, өзүне бәхбитли боланда деррев оны ядына саяр. Арадан нәче йыл гечсе-де, инди утанман, Юсуф(ас)ың янына ылгап баряр.

45. Зындандан бошан шол ики кишиден дири галаны, энче вагтдан соң Юсуфы ядына салды ве: "Мен сизе шу дүйшүң ёргудыны хабар берерин. Мени зындана гойберин" дийди.

46. Эй Юсуф, эй догручыл адам, бизе шу дүйшүң ёргудыны хабар бер: 'Еди семиз сыгыр еди саны аррык сыгыры иййэр ве еди гөгерен бугдай сүмбүли, башга еди саны гуран бугдай сүмбүли' Мен умыт эдйэрин, ол адамлара жогап билен гайдып барарын, айдып бер, сениң гадрыңы билерлер.

Шол адам зындана бармага ругсат алып, Юсуф(ас)ың янына барып, патышаның дүйшүни тээден айдып берйэр. Догрусы, 'ёруп бер' дийип ялбаряр. Себэби, патышаның өңүне яланчы болуп чыкмак ислемайэрди. Юсуф(ас) Аллахың оңа совгат эден укыбы билен деррев дүйшүң дүйп манысына дүшүнийэр ве ёргудыны айдып берйэр. 47,48,49-нжы аятлар шол дүйшүң Юсуф(ас) тарапындан эдилен ёргудыдыр.

47. Юсуф айтды: "Еди йыл өнкүси ялы экин экин, аз мукдарда ийжегиңизи алып галаныңыздан башгасыны сүмүлинден айырман, амбарыңызда йыгнап гоюң.

48. Соңра онуң ызындан еди гурак йыл гелжекдир ве өң йыгнап гоян азажык мукдардакы азыгыңыздан башгасыны түкетжекдир.

49. Соңра шонуң ызындан бир йыл гелжек, халк шол йыл гытчылыктан халас болар, сыкып-сагар.

Шол дөвүрде ыкдысадыет билиминиң нэ дережеде өсендигини билемизок, йөне Юсуф(ас) шол билимиң эсасыны бу ерде дүшүндирйэр. Дөвлет ыкдысадыетинде эртирки гүнүңи алада эдип, йөрите азык мейилнамасыны дүзмек шол дөвүрден галан болмагы мүмкин. Юсуф(ас) шоны амала ашыран илкинжи адам болмагы мүмкин. Ыкдысадыет билиминиң дүйбүнде шу эсас бар: элдэки байлык=Совулан мукдар+Сүйшүринтгилер. Сүйшүрип гойлан байлыктар хем икэ бөлүнийэр=Мая гоюмлар+Ел дегирилмейэн байлыктар. Юсуф(ас)а гелжекки йылларда болжак вакалар аян болансоң, ол еди йыллап сүшүринтгилери артдыряр ве совалгалары гысыр. Себэби, индики еди йылың ичинде ачлыгың ве гытчылыгың болжагыны билйэрди. Гытчылык йылларында болса, белки тарыхда илкинжи болуп, 'карточка' системасыны ёла гоян болмагы мүмкин. Ягны азыктар еди йыла хем етер ялы, хер адам башына азык харытларының белли йыллык мукдарыны кесгитледи. Бу Мүсүр дөвлети үчин улы абрай болды. Себэби, олар диңе өз миллетини ачлыктан халас этмэн, даш-төверегиндэки дөвлетлере хем көмек этди. Эгер Юсуф(ас) Аллахың изни билен өңүнден шу чэрэни гөрмедик болсады, еди йылың ичинде Мүсүр халкы гырылып гутаржакды. Шу гүне ченли хер бир дөвлет сөвеш, тебигы апатлар, гураклык ве башга болуп билэйжек хадысалара гаршы хемише тайярлык гөрийэрлер. Йөрите амбарларда азык харытларыны топлап гойярлар. Шол дөвүрде хем дөвлетин ве миллетин гүйч-абрайы онуң ыкдысады кувватына баглыды. Гөрсүңиз ялы, Юсуф(ас)ың уссат ёлбашчылыгында юрт өсди ве дийсең галкынды. Даш-

төверекдәки дәүләтлериң арасында-да абрайы ёкары галды. Бу бир дәүләтиң улы бир урушдан еңижи чыкмагы билен дес-дең вакады.

48 ве 49-нжы аятларда дүшүнмез ялы зат ёк. Гележеги билмек диңе Аллаха махсусдыр. Адамзат нәче өңүнден алада этсе-де, билимде өссе-де, не тебигы меселелерде, не-де жемгыет хадысаларында гележеги гөрүп билмейәр. Мысал хөкмүнде, бүтин дүнйәниң өңүнде өвүнип: "Биз гүйчли энжамлар ойлап тапдык, инди биз ер титремәниң вагтыны кесгитләп билйәрис" диен япон алымларыны гөркезип билерис. 1995-нжи йылда шол юртда болан ер титремеси ене-де бир гезек адамзадың нә дереже әжиздигини гөркезди. Жемгыет меселелеринде адамзадың гележеги билмейәндигине болса, Совет хөкүметиниң даргайышыны мысал гетирип билерис. Соңкы гүнүне ченли бирнәче адам шоны пикирине-де гетирип биленокды. адамзадың текепбирленме хәсиетиниң бардыгыны Аллах Тагала Кур'аның бирнәче аятында айдып гечйәр.

50. Хөкүмдар: "Оны маңа гетириң" дийди. Иберен адамсы Юсуфың янына геленде, Юсуф айтды: "Хөкүмдарың янына бар ве сора: 'Еллерини кесен ол аялларың ягдайы нәмеди?' Шүбхесиз, мениң Раббым оларың хилелерини хақы билен билйәндир."

Әлбетде Юсуф(ас)ың ёргуды догры болансоң, хөкүмдарың калбына жай болды ве ол деррев Юсуф(ас)ы янына чагырмак үчин йөрите адамсыны угратды. хақыкатдан хем кә вагт зынданларда бүтин юрды доландырып билжек дережеде акыллы ве укышлы адамлар душ гелйәр. Көпленч, олар Юсуф(ас) ялы өз ынанч ве пикрлери үчин жеза чекйәрлер. Юсуф(ас) дийсең акылы-пайхаслы ве өзүниң дережесини билйән бейик шахсыетди. Ол 'Оны бошадып гетириң' дийленде, деррев ылгап хөкүмдарың янына бармак билен болмады. Ол өз ынанжы, ар-намысы, дүшүнжеси үчин отырды. Онуң үчин шол затлар азатлыгындан гымматлыды. Шонуң үчин ол өзүне атылан төхметден пәкленмек ислейәрди ве адалатың ерине етирилмеги үчин аялларың тапылып, ишиң дерңелмегини ислейәрди. Ол илки билен му'мин-мусулманды, соңра болса Аллахың Пыгамбериди. Шонуң үчин онуң шахсыети пәк болмалыды. Гой, илки билен хөкүмдар онуң нәхак ере зындана ташланандыгына гөз етирсин, соңра онуң билен гүрлешсин. Эмма хөкүмдар адалатлы болмаса, шол ягдайда хем Аллах Тагала хемме зады гөрүп-билип дурандыр. Бу дүнйәде адалат бержай эдилмесе, ахыретде хөкман ерине барар. Себәби, Аллах Тагала хемме зады билижи, эшидижи, гөрүжи ве иң адылдыр. Зынданда бирнәче адаларың сүлчи, казы ве ш.м. "адамың ыкбалыны чөзйәнлериң" женаятың себәбине долы гөз етирмәндиги, дүшүнмәндиги үчин нәхак жеза чекйәндигине көп душ гелйәрис. Себәби, адам хемме зады гөрүп, билип, гөз етирип, дүшүнип билмейәр. Хатда Расулуллах(сав) бир хадисында айдыр: "мен бр меселә казылык эденимде, бир тарапың хас диле чепер боландыгы я-да хас ынандырыжы делиллер гетирендиги себәпли, ялңыш хөкүм чыкармагым мүмкин. Йөне Аллах Тагала ахыретде хемме зады адалатлы чөзер, мени алдасаңыз хем." Ягны дүнйәдәки казылар диңе гөрүниән себәплере гөрә хөкүм чыкарырлар. Эмма Аллах Тагала гөзе гөрүнмейән ве яшырылан хақыкатлары хем

билйәр. Билгешлейин эдилйән (казыет тарапындан я-да башгалар) яманлыклар болса, ондан хем көп дш гелйәр. Хөкүмдар Юсуф(ас)ың бу талабына гең галса-да, башга чәреси болмансоң, меселәни дерңәп башлаяр.

51. Хөкүмдар олар: "Сиз шол вагт Юсуфың небсинден мырат алмак исләниңизде, сизиң ягдайыңыз нәмеди?" дийди. Олар: - Тоба! – дийдилер. – Биз онда хич хили яманлык гөрмедик. – Везириң аялы болса: - Ынха инди хақыкат ачыга чыкды. Онуң небсинден мен кейп алмак иседим. Ол болса, шек-шүбхесиз, догручтыллардандыр. – дийди.

Хөкүмдар дерңеве башлады. Бирнәче йыл мундан өң Юсуф(ас)ың зындана ташланмагына себәп болан азгын аялларың йыгнанышыгына гатнашан хемме аялары, шол санда везириң аялыны хем йыгнады ве жикме-жик сорага башлады: "Нәме үчин Юсуфа азар бердиңиз, максадыңыз нәмеди? Юсуфың өзүнде бир азгынлык мейли бардымы? Онда гүнә бардымы?" Хөкүмдарың өңүнде бу азгынларың ялан сөзлемәге гурбаты чатмады, олар догрусыны айтмалы болдулар. "Ёк, Аллаха касам болсун, биз онуң гүнәсини, яманлыгыны, азгынлыга мейлини билмейәрис, гөрмедик" дийдилер. Везириң аялы болса, йыллар геченсоң, өз гүнәсини боюн алды. Ол өзүниң Юсуф(ас)а аык болуп, оны аздыржак боланыны айтды. Йөне Юсуф(ас)ың пәклигини хем тассыклады. Нәче аздырмак ислесе-де, онуң иманыны, ар-намысыны сакландыгыны ве гүнә иш этмәге дерек, зынданы сайлап аландыгыны айтды. Шейлелик билен, дерңевең нетижесинде Юсуф(ас)ың гүнәсиздиги ве нәхак ере, башгаларың небси арзувына оюнжак болмак ислемәндиги үчин йылларыны зынданда гечирендиги аян хеммелере болды. Юсуф(ас)ың пәклиги ве ажап шахсыети хеммелери хайран эдип, онуң абрайыны ёкары гөтерди. Хақыкат йүзе чыкды, гич болса-да, хемме сырлар әшгәр болды. Шу дөвүрде шейле адамлар галдымыка? Шахсыетлер овнады, догручыллык, тутанерлилик, ынамдарлык, дурнуклылык, адалатың үстүнлигине ынам, Аллах Тагала төвекгеллик ялы хәсиетлер йитип гитди. Оларың ерине, хатда мусулман адамларда хем бир пикирден башга пикире үйтгәп дурмак, говшаклык, эжизлик, горкаклык, дүнийә ныгматларына болан сөйги, яранжаңлык, гүйчлиниң тарапыны чалмак ялы пис хәсиетлер пейда болды.

52. Юсуф: "Мениң шейле этмегим шу себәплидир: Мен везириң ёк вагты оңа дөнүклик этмәндигими ве Аллахың дөнүклерин дузакларыны хич вагт баша бардырмаяндыгыны гөркезмек (сизе субутламак) үчинди" дийди.

Адамларда шейле сораг дөрәп билер: 'Юсуф, сени хөкүмдар бошатжак боляр. Нәзленмәң, көнәни агарып дурмаң нәме? Болжак зат болупдыр-а!' Йөне Юсуф(ас) Пыгамберди ве онуң хас чуң ве пайхаслы максатлары барды. Биринжиден, ол өзүне ягшылык эден адама нәшүкүрлик эдип, иен нанына дөнүклик этмейәндигини хеммелере гөркезмек үчин. Ол пәк ве бейик шахсыетди, бейле пес дережә дүшүп билжек дәлди. Шу гүнки адамлар ялы, йыллар бойы өзүне ягшылык эден адамы бир сагадың ичинде өз бәхбиди үчин гаралап я-да башга яманлык эдип, я-да унудып билжек дәлди. Бу ынсан дережесине гелишмейән ахлакды. Юсуф(ас) болса,

адамкәрчилигиң иң белент ахлагына эе болан адамды. Себәби, ол Аллаһың тербиелән Пығамбери болуп, адамлар хемметараплайын нусга болуп, олары хак дине чагырмак үчин иберилипди. Икинжиден болса, адамлар Аллаһың бейиклигини гөркезмек үчин. Яғны Аллаһың иру-гич Өз гаршысына гидип, гүнәләре чүмен адамларын уссатлык билен гурнан хилелерини эшгәр эдйәндигини билдирмекди. Себәби, Юсуф(ас) шунча йыл бойы зынданда отурса хем, Аллаһың адалатыны дикелдип, нәхаклык ве азгынлык эденлерин дузагыны эшгәр эдип, олары масгара-рысвай этжекдигине хемише берк ынанярды ве биржик хем умытсызлыга дүшмәнди. Аслында, диңе өз меселесине дегишли болуп гөрүнйән бу йөнекейже сөзлерде хер бир Аллаһа ынанян адам үчин әгирт улы ыбратлар ве дерслер бардыр. Азгынлар хич вагт берк мусулманы еңип билмезлер, дузак гурнасалар хем, зындана ташласалар хем. Себәби, му'минлерин Аллаһа болан ынанжы бардыр. еңиш ве үстүнлик, кә вагт гижә гаян ялы гөрүнсе-де, хемише Аллаһ тарапдарларыныңкыдыр. Таквалык, сабыр, тутанерлилик ве төвекгеллик-умыт ялы хәсиетлер хемише му'минләре еңиш гетирйәндир. Ахлак пәклиги болса, хемише му'минин иң гүйчли ярагыдыр. Себәби, Аллаһа оны голайлашдырян, Онун ярдам ве голдавына себәп болян эсасы зат ахлак гөзеллигидир. Бизин бу затлара аклымыз чатмаяр, йөне кәбир затлардан азажык нетиже чыкарып билйәрис. Хеләк болан ковумларын көпүсинде ахлак пәслиги ве азгын хәсиетлер барды. Эркеклерин эркекләре янашян Лут ковмуны алын, ёлларда гаракчылык эдйән Семуд ковмуны алын, терезиде адамлар алдаян Ад ковмуны алын я-да бир халкы өзүне гул эдип, эркеклерини өлдүрип, аялларыны ишледйән Фир'авн ковмуны алын...

Ахлак гөзеллигинде болса, Аллаһың рахмет, берекет ве ярдам сырлары бардыр. Йөне биз бу затларын сырларына дүшүнип билемизок, янгы физики бабатда бу затларын арасындакы гатнашыгын болуп гечиши бизин үчин әнтек сыр болуп гаяр. Гөзел ахлак, адамкәрчилик болмаса, хич вагт адамлар дине хем чекип билмерсиниз. Себәби, адамлар сениң геплейән гепиңе аз үнс берйәрлер, эсасы сениң өзүңи алып барышыңа, даш-төверегиндәкилер билен болан гатнашыгыңа середйәрлер. Дин үчин ыхлас эдйән мусулманлар үчин, хакыкатдан хем бу аятларда ене-де бирнәче дерслер бар. Элбетде, Юсуф(ас)да бу белент ахлак дережеси, ылым-пайхас бир гүнде пейда болмады. Бу онун зындандакы сабыр, умыт, таквалылык ве төвекгеллигинин нетижесидир. Өзүңде Аллаһа тарап ыхлас болмаса, Ол хем саңа гужак ачмаз. Шонун үчин му'минлер зындана, өзара 'Медресе', хас догрусы 'Юсуф медресеси' диййәрлер.

53. Мен небсими акламаярын, себәби, Раббымың рахмет эденинден башга небис аша дережеде яманлыгы буюяр. Шүбхесиз, Раббым көп багышлайжыдыр, көп мерхемет эдйәндир" дийди.

Юсуф(ас) гүнә ише гаршы сабыр эдип, сакланып билишинин, зынданда нәшүкүрлик ве нәумытлык этмән, таквалылыгыны ве ылахы ахлагыны горап-саклап билишинин диңе екетәк Аллаһың ярдамы билен боландыгыны айдяр. Онун ярдамы болмаса, өзүңиң әжиздигини беян эдйәр. Небис дийилйән зат хер бир адамда боляр.

Мусулман болсун, капыр болсун, хеммелере яманлыгы буюяр. Кәбир мусулманлар өз үстүнликлери себәпли, өзлери хем дуйман, шейтаның шу дузагына дүшйәрлер ве өзлерини кемсиз-гүнәсиз, кәмил адамлар хөкмүнде дуюп башлаярлар. Юваш-ювашдан шол кесел текепбирлиге өврүлйәр. Юсуф(ас) болса, өз үстүнликлериниң Аллахдандыгыны бир хем унутмаяр. Ол өзүниң хем адамдыгыны, онда хем небсиң бардыгыны, оңа хем небсиниң вагтал-вагтал вас-васа берйәндигини айдяр. Ол өзүни белент мертебә галдырып, адамлары хайран этмек максадының ёкдугыны айдяр. Себәби, хич вагт амалларыны адам үчин этмейәр, диңе Аллахың разылыгы үчин. Ол өз үстүнлигиниң диңе Аллахың оңа мерхементи себәплидигини айдып, Оңа шүкүр әдйәр. Аслында хем шүкүр Пыгамберлериниң ин эсасы хәсиетидир. Расулуллах(сав) Меккәни боюн эгдирип, эгирт улы мусулман гошун билен шәхере гиренде, дүсиниң үстүнде сежде әдип гирйәр, ханлар ве басып алыжылар ялы текепбирленип дәл. Себәби, Мухаммед (сав) бу еңишиң диңе Аллахың ярдамы билен боландыгыны билип, шүкүр әдйәр. Шол гөзел ахлак бизде-де болсады, элбетде мусулман умматы шу гүнки ягдая дүшмезди. Биз, мусулман дагватчылар, адамлара нусга болуп билемизок. Шонуң үчин илки билен өзүмизи дүзетмекден башламалы. Хөкүмдар Юсуф(ас)ың бейик шахсыетдигине гөз етирйәр ве деррев оны янына чагырмаклыгы буюяр.

54. Хөкүмдар дийди: "Гетириң маңа оны, өзүме хусусы бабатда яныма алайын" Онуң билен гөплешип, хөкүмдар айтды: "Шүбхесиз, бу гүн сен янымызда белент дереже эеси ве ынамдар адамсың."

Хөкүмдар шейле тәсин жогаплар берен адам билен өзи гүррүндеш болмак иследи. Онуң билен гүрлешенден соңра хөкүмдар хем онуң дийсең белент дережели ахлак эеси боландыгына ве ин эсасы зат: ынамдар боландыгына гөз етирди. Шу дөвүрде болшы ялы, шол дөвүрде-де ынамдар адам дийсең азды. Жемгыет хемише ынамдар адамларың үстүнде дуряр. Шоларың саны нәче көп болса, дөвлет ве миллет хем шол дереже гүйчли боляр. Хөкүмдар акыллы ве өнден гөрүжи адам болансоң, муңа говы дүшүнйәрди ве Юсуф(ас) ялы адам тапмажакдыгыны билийәрди. Шол себәпли, онуң дини башга болса-да, оны өз янына голайлашдырды. Шу гүн хем капырлар ынамдар адамлары өз фирмаларының, эдараларының башына гечирйәрлер.

55. Юсуф айтды: "Мени Мүсүр хазыналарының башына гечир. Себәби, мен оны говы горап, говы билерин."

Юсуф(ас) өвгүлер ве оңа гойлан хормат билен чөкленмейәр, адамлары алада этмәге довам әдйәр. Ол диңе дүйшүң ёргудыны айдып, бир гыра чекилмеди. Ол хөкүмдардан хут онуң өзүне шол гытлык йылларына тайярланмак үчин бүтин Мүсүр юрдуның малие ве хазыналар ёлбашчылыгының берилмегини талап этди. Себәби, дүйшүң ёргудыны әден хем өзи, жогапкәрчилигини хем соңуна ченли өзи алып баржакды. Хөкүмдар, элбетде онуң сөзүни ики гайталатман, оны шол везипә белледи. Бу хем адамкәрчилигиниң аңрыбашы бир гөрнүшидир. Себәби, диңе өзүни алада әдйән адам говы адам дәлдир ве Аллах хем оны халамаз. Гынансак-да, шу гүн бир энтек мусулманлар Аллахың парзларына гарамаздан, диңе өзлерини билийәрлер.

"Маңа дегмеселер боляр" дүшүнжеси билен жемагат, миллет, уммат рухуны өлдүрйөрлер. Шейлелик билен, шейтан ве достларына ярдам берйөрлер. Мусулман адам хич вагт өзүни шолар ялы алып бармалы дэл. "Гоңшусы ач вагты, өзи док ятан адам бизден дэлдир" хадисы хем шоңа ышарат эдйэр. Башга бир хадисда болса, Расулуллах(сав) айдяр: "Мусулманларың ишлери билен гызыкланмаян бизден дэлдир." Шу хадисларың өзлери хем Ислам дүшүнжесини етерлик дережеде айдыңладяр.

56. Ве шейдип, Юсуфы шол топракда ерлешдирдик. Ниресинде ислесе хөкүм сүрйәрди. Биз рахметимизи исләнимизе несип эдерис ве ягшылык эденлериң согап-сылагыны зая (бидерек) этмерис.

Шейлелик билен, Юсуф(ас) Мүсүрде иң гүйчли везир болды, бүтин ички ишлер инди онуң элиндеди. Аллах Тагала сабыр эден гулуна, таква адама ,ине шейле ныгматлар эчилип, бу дүнйәде рахмет ве берекет берйәр. Хич бир эдилен ягшы амал, кичи болсун, улы болсун Аллахың назарындан гизлин галмаяр. Аллах Тагала тагала шу дүнйәде шол согап амал саясында адамы бирнәче бела-бетерлерден гораяр, гарашылмадык ерлерден рызк-берекет берйәр. Кәвагт адам шол ишлере дүшүнмейәр, шейтан болса, адамы ягшы ишлерден алып галмак үчин вас-васа берйәр: 'Нәме этжек, илден үйтгешик болжак болуп? Сенден ылымлырак адамлар хем шейле ишлер эденек, шу затлар саңа нәмә герек? Саңа хич хили пейда ве бәхбиди ёк ахырын!' Диңе Аллаха ве Ахырет гүнүне берк ынанын, таква, ыхласлы гуллар бу вас-васалара алданман, амалыны песелтмән, гайта юваш-юваш артдырар ве кәмил му'мин дережесине етер. Юсуф(ас) хем шол пәк гулларың бириди.

57. Ве элбетде, ахырет дережеси (согабы) хас хайырлы. Йөне диңе иман эдип, таква ёлуны тутанлар үчин.

Йөне дүнйә берекети ве ныгматларындан башга, өзүни ыхлас билен Аллах ёлуна багыш эден адамлара ахыретде хас хем улы согап-ныгматлар гарашяр. Женнет ныгматлары хич вагт дүнйәдәки леззетлер билен дең болмаз. Йөне бу ныгматлар диңе йүрекден иман эденлер үчинди. Иман, аят ве хадисларда айдылмагына гөрә, гуры сөзлерден ыбарат дэлдир. Сеййид Кутуб (рахымахуллах) өз тефсинде иманы гүле меңзедйәр, ягшы, согап ишлери болса, шол гүлүң гөзел ысына меңзедйәр. Ягны бир ерде гүл бар болса, шол ерден гүлүң ысы хем гелмели. Эгер гүлүң ысы ёк болса, онда гүлүң өзи ёкдур. Иманың бар еринде-де согап ишлер ве амаллар болмалы. Эгер шолар ёк болса, имандан шүбхе эдилйәр. Себәби, Аллаха, ахыrete, кыямата, габыр азабына ынанын адам хөкман бу дүнйәде согап ишлер эдип, ахыrete тайярлыгыны гөрүп башлар. Таква ёлы, элбетде кын ве чылшырымлыдыр. Йөне диңе шолар үчин ахыретде ныгматлар бардыр ве диңе шолар кыяматда өзлерини аркайын дуярлар. Юсуф(ас) бирнәче йыл көсененден соңра, Аллахың гудраты билен иң ёкары дережелере чыкды. Юсуф сурасының Меккеде индерилендигини ятласак, бу сураның чуң маныларының бирине дүшүнмек хас хем аңсатлашяр. Мекке дөврүнде

Мухаммед(сав)е ве мусулманлара төхмет атырдылар, эзъет-сүтем эдйәрдилер. Ягны шол дөврүң му'минлери үчин Мекке зындандан хем бетерди. Бу сурадакы Юсуф(ас)ың ягдайы билен Меккели мусулманлары бир-бирине меңзетме барды. Сураның манысы: такваңы, иманыңы, мусулман ахлагыңы ниред болсаң-да горасаң, сабыр этсең, иру-гич Аллаһың ярдамы, адалаты гелер ве ахыретде болса, оңа аңсат хасапдан гечмек ве Жәннет ныгматларына говушмак бардыр. Мусулман шахсыет бир зада берк дүшүнмели, дүньәдәки үстүнлик Аллаһың элинде, Ол оны Өз пайхасы ве ылмы билен исләнине берер, йөне нәбелли (аклымызың этмейән) себәплер билен бизе бермән хем билер. Му'мин бендә галян зат болса, диңе Аллаһа берк ынанмаклык ве Онуң буйругы боюнча яшамакдыр.

ДӨРДҮНЖИ БӨЛҮМ ЮСУФ(АС)ЫҢ ДОГАНЛАРЫ БИЛЕН ДУШУШМАГЫ (Юсуф сурасының 50-100. аятлары)

Бу ерде Аллаһ Тагаланың Юсуф(ас)а берен үчүнжи сынагы, ягны зындан сынагы тамамланяр. Шу сурадан кәбир алымлар шейле нетиже чыкарырлар: адам үчин үч саны эсасы сынаг бардыр: 1)Якынларың дөнүклиги ве гарыплык, 2)Шехвет ве азгынлык (меслик), 3)Зындан. Шу үч сынагдан иманыны ве мусулман ахлагыны йитирмән гечип билен адама Аллаһың рахмети ве ныгматлары гарашяндыр. Инди Юсуф(ас)а башга вакалар гарашярды, ягны оңа яманлык эден адамлар билен душушмак ве Аллаһың говы гөрйән башга гөзел хәсиетлерини гөркезип, нусгавы адамкәрчилигини гөркезмек. Сураның бу бөлегинде хем бирнәче ыбратлар бардыр. Йөне Кур'ан хеммелере өз сырларыны ачмаяр. Оңа дүшүнмеклик адамың таква дережеси билен багланышыклыдыр. Онсоңам хемме адам өз дуйгы ве дүшүнжелерини галам ве сөз билен гөркезип, башга адама гечирип билмейәр. Шол себәпли, бир сураны ики адам окаса, оларың бири көп зада дүшүнсе, бири аз зада дүшүнйәр. Я-да бир йыл мундан овал шол бир сураны окан болсаң хем, бир йыл соң оканыңда көп зада дүшүнмән билерсиң.

58. Бир хем, Юсуфың доганлары чыкып гелдилер, янына гирдилер. Ол деррев олары танады, олар болса, оны танамадылар.

Юсуф(ас)ың айдан гытлык йыллары етип гелди. Бу Кур'ан дилиниң ене бир тәсин гудратларының бири. Кыссаларда ызыгидерлилик болман билер, 7-8 йылда болуп гечен затлар айдылман билер. Себәби, Кур'ан тарых ве әдебият китабы дәлдир. Ол деңи-тайы болмадык бейик ылахы китапдыр. Ол деррев эсасы меселә гечйәр. Ине бу сурада-да Юсуф(ас)ың жикме-жик шол йылларда нәме ишләндиги язылмаяр. Гөни онуң доганларының янына гелен вагтындан башланяр. Өң хем айдышымыз ялы, гытлык ве гураклык Мүсүриң даш-төверегиндәки юртлара-да дегйәр. Шол себәпли, гоңшы юртлардан хем адамлар гелип, Мүсүриң хөкүметинден көмек сораярдылар. Кен'ан юрдундан Якуб(ас)ың он оглы хем азык алмак үчин Мүсүре гелдилер. Юсуф(ас) хер гелен эркек адама бир пай берйәрди ве пайланышыга хут өзи гөзегчилик эдйәрди. Доганлары онуң янына гиренинден, ол олары деррев танады.

Танамаз ялымы? Онуң башына гелен шунча бетбагтчылыга, айралыга, зындана дүшмегине шулар баш себәп болмадылармы нәме? Эмма олар оны танамадылар. Себәби, башдан гечирен агыр йыллары ве яшының улалышмагы онуң дашкы кешбини үйтгедипди. Онсоңам, өз инилериниң Мүсүриң везири болуп чыкжагыны олар ятса-турса ойына хем гетирмейәрдилер.

59. Хачан-да олар хемме тайярлыклары (азык-йүклери) билен йүклененлеринде, Юсуф олар: "Маңа атаңыз бир ене бир доганыңыз гетириң. Гөрйәрсиниз ахырын, мен (адам башына пай берйәрин) өлчеги догры өлчейәрин ве мен мыхмансөөрлериң иң говусыдырын.

Юсуф(ас)ың агаларының арасында онуң ата-енеси бир иниси Бунямин ёкды. Шонуң үчин ол доганларына азык йүклерини беренден соң: "Шол иниңизи хем гетирсеңиз, бир пай көпрөк аларсыңыз" дийип, олардан индики гезек оны гетирмеклерини талап этди. Ол оларга гөзи: "Мен сизиң гуя ташлан жигиңиз, Юсуф" дийип билерди. Олары жезаландырып билерди. Йөне Юсуф(ас)ың Аллахың оңа багыш эден Пыгамберлик ылым-пайхасы билен өзболушлы бир пикири барды. Ол адам психологиясыны дийсең говы билйәрди. Адамың өз ялңышына дүшүнмегиниң, башгасына эден яманлыгының аңрысына этмегиниң бирнәче усулы бардыр. Шонуң иң аңсат усулы, адама дилден айтмак. Йөне адам ол сөзлериң манысына дүшүнмән билер я-да дүшүнсе-де, еңил гарап билер. Эмма Юсуф(ас) тербийәниң ве өвредижилигиң иң тәсирли усулыны уланмак ислейәрди. Кыссаның довамыны гөрелиң:

60. Эгер оны маңа гетирмесеңиз, инди сизе мениң янымда ер ёк ве маңа голайлашмаң" дийди.

61. Олар айтдылар: "Биз какасындан оны гетирмек үчин ругсат алмага чалышарыс ве гетирерис."

Юсуф(ас) өз талабыны хас хем беркитди ве хөкманы суратда онуң гетирилмегини иследи. Доганлары болса, алжырадылар. Олар жигилерини бу ере гетирмегиң нәхили кын болжагыны билйәрдилер. Себәби, Якуб(ас) Юсуфы хиле билен йитиренлеринден соңра, оларга инди ынанмаярды ве Бунямини өз янындан хич ере гойбермейәрди. Йөне Мүсүр везириниң өзүниңкиде берк дураныны гөрүп: "Элимизден геленини эдерис" дийип сөз бердилер. Олар везириң жигилериниң гетирилмегини шейле ыхлас билен талап эдишине гең галсалар хем галандырлар велин, йөне кән әхмиет бермедилер. Себәби, бу акыллы ве абрайлы адамың пикиринде нәме бардыгыны билип болмаярды. 'Хөкүмдар адамдыр, этжеги келлесинде. Биз нә билели?' дийип пикир эдип, әхмиет бермедик боларлы.

62. Юсуф өз гулларына айтды: "Пайыны йүклериниң ичине салың, белки машгалаларына гайдып баранларында дүшүнөрлер, белки ене-де гелерлер.

Юсуф(ас) өңден гөрүжи адамды. Ол Якуб (ас) билен огулларының арасында болжак гүррүңи өңүнден билйән ялыды. Шонуң үчин онуң ругсат бермеги ве

ынанмагы үчин йүклерине Буняминиң пайыны (ене бир адамлык) билдирмән гошдурып гойберди. Соң өзлери билер я-да онуң сахылыгына хайран галып, ене гелерлер дийди.

63. Шейдип, олар хачан-да какаларының янына гайдып баранларында: "Эй какамыз, бизден бир пай кемелдилди. Шу сапар жигимизи хем бизиң билен биле уграт. Шейдип, биз долы мукдарда азык алалың. Хер нәхили боланда-да, биз оны горарыс" дийдилер.

Олар өз юртларына гайдып баранларында, хемме болуп гечен затлары какаларына гүррүң бердилер ве индики гиденлеринде Бунямини хем гойбермеги үчин оңа ялбарып башладылар. Эсасы өңе сүрйән делиллери хем, долы азык алып билмекликди. Ачлык ве гытлыгы гөз өңүнде тутсак, бу дийсең ынаңдырыжы ве гүйчли себәпди. Олар Юсуф(ас)а дөнүклик эдендиклери себәпли, өзлерини мүйнли дуйярдылар ве шонуң үчин: "Биз оны горап сакларыс" дийип гошманы хем унутмадылар. Олара бу сөзи айтмак, какаларыны ырмак кын хем болса, башга алач ёкды.

64. Якуб айтды: 'Хей мен оны сизе ынаңарынмы, мундан озал бир доганыны ынаңышым ялы (ынаңып не гүн гөрдүм)? Иң говы горажак хем Аллахдыр ве Ол мерхемет эдйәнлериң хем иң Мерхеметлисидир" дийди.

Якуб(ас) олара элбетде 'Ёк' дийди. Олар шейле болжагыны өңүнден билйәрдилер. Якуб (ас) олара деррев Юсуфы ынаңышыны ве онуң йитип гидишини ятладяр. Йөне Якуб(ас) шол бада Аллахы зикр этмеги хем унутмады. Себәби, ол Аллахың сөйгүли Пыгамберлеринден бириди. 'Элбетде, мен Бунямини нәче горап сакласам хем, нетижеде Бейик болан Аллахдыр. Онуң өзи иң говы горайыжы. Онуң өзи гораймаса.' Йөне Юсуф(ас)ың доганлары хем өз максатларындан дәнжеге меңземейәрдилер.

65. Шейле дийип дуркалар, халта-чувалларыны ачанларында, пайларының өзлерине гайтарыландыгыны гөрдүлер. "Эй какамыз, башга нәме герек? Ине пайымыз хем bize гайтарылыпдыр. Биз гидип, ене-де азык гетирерис. Доганларымызы хем (горарыс) долы үпжүн эдерис, хем бир дүе йүки артык аларыс. Бу аз зат дәлдир" дийдилер.

Олар йүклерини дүшүрип башладылар ве гөрселер, олара герегинден бир пай көп гойлупдыр, ягны Буняминиң хем пайы гойлупдыр. Олар инди шоны хем өңе сүрүп, тәзеден какаларының дашына гечдилер. "Ене бир гезек гитсек, Бунямини хем алып гитсек, ене-де азык гетирерис" дийдилер. Шол дөвүрде Якуб(ас)ың дөрт аялы бар экени. Огулларының хем аяллары ве чагалары барды. Хеммеси билеликте яшаярдылар ве эклемели адам санлары дийсең көпди. Якуб(ас)а айдала сөз галмады, ол ене Аллаха бил багламалы болды.

66. Якуб айтды: 'Ёк, мүмкин дәл, оны сиз билен уградып билжек дәл, тә хеммәңиз үйшүп, оны хөкман ызына гетиржегинизе Аллахдан касам эдйәнчәңиз'

дийди. Хачан-да олар касам иченлеринде, ол айтды: 'Аллах айдан сөзлериңизе векилдир.'

Якуб(ас) олардан касам бермеклерини талап этди ве Аллаха тевеккүл этди. Онун башга алажы ёкды. Ол Бунямини өз янындан айырман сакласа-да, Аллахдан гелжек зады саклап болмажакдыгына дүшүнйәрди. Он доган он ерден касам этдилер ве Бунямин инди доганлары билен Мүсүре гитмели болды. Йөне Якуб (ас) Аллаха тевеккүл этсе-де, илки билен элинден геленини этмелидигине билйәрди. Тевеккүл, 'Аллах бардыр' дийип, хич зат этмән отурмак дәлдир. Бу ялталык, ыхлассызлык ве гелеңсизлик боляр. Хакыкы му'мин элде барыны этмели, хемме тайярлыклары гөрмели, диңе аклының ве гүйжүнің этмейән задыны Аллаха табшырмалы. Шонун үчин Якуб (ас) огулларына несихат этди:

67. Якуб айтды: 'Эй огулларым, Мүсүриң шәхерине гирениңизде, хеммәңиз бир гапыдан гирмән, көп гапылардан (айры-айры) гириң. Йөне мен нәме этсем хем, сизден хич бир меселеде Аллахың такдырыны гайтарып билмерин. Хөкүм диңе Аллахыңкыдыр. Мен Оңа тевеккүл этдим ве хемме тевеккүл кылыжылар Оңа тевеккүл эдйәндирлер (диңе Оңа тевеккүл эдилмели).

Шол дөвүр ховплы дөвүрди. Гаракчылар, талаңчылар етикди. Шонун үчин Якуб (ас) оlara айдяр: 'Эгер бир топар атлы-яраглы болуп, шәхериң дервезесинден гирсеңиз, сизи душман хасаплап билерлер, адамлар гөриплик эдерлер, геп-гүррүң эдерлер, гөз дәгер ве ш.м.' Шонун үчин сересап болсаң ве гелжек ховпуң өңүни алсаң говы болжакды. Якуб (ас) галан меселелерде Аллаха тевеккүл этди, себәби, мундан аңрыда болжак затларда онун элинден гелжек зат ёкды. Шонун үчин ол Бунямини хем, хемме огулларыны хем, оларың саг-аман доланып гелмеклерини хем долы Аллаха ынанып, бил баглады. Тевеккүл Аллаха иманың иң айдың гөрнүшидир, оны хеммелер башармаз. Диңе берк иманлы адам онун нәмедигине дүшүнип билер. Йүреги, аңы, рухы билен адам нәче Аллаха тевеккүл этсе, шонча Аллах онун тевеккүлүне жогап берер.

68. Хачан-да какаларының буйран еринден гиренлеринде, шол херекетлери Аллахың такдырындан хич зат совмаярды. Диңе Якубың ислегини ерине етирди. Шүбхесиз, ол ылым эсиди. Себәби, Биз оңа тәлим берипдик. Эмма адамларың көпүси биленоклар.

Ягны Аллахың такдырыны хич бир зат совуп-гайтарып билмейәр. Якуб (ас) алымды. Себәби, Аллах Тагала оңа Өз тербиесини берипди. Бу ерде Аллах Тагала айдяр: 'Адам хер нәме этсе-де, Аллахдан гелен такдырындан гутулып билмез. Шонун үчин элинден геленини этсең хем, соңунда Аллаха бил багламалы, Оңа даянмалы ве шол ишиң угруна болмагы үчин Аллахдан ярдам дилемели. Себәби, бир ишиң баша бармагы үчин бизиң билмейән, диңе Аллахың билйән бирнәче себәплери герек ве шол себәплериң дүйбүнің хеммеси Аллахың элиндедир.

69. Хачан-да олар Юсуф(ас) янына гиренлеринде, жигисини өз янына чагырды ве (екеликде): 'Мен сениң доганың, сен оларың эденине гахарланма, гаты гөрме' дийди.

Юсуф(ас) бунямини айратын янына чагырып, оңа хемме башдан гечиренлерини айдып берйәр. элбетде, Буняминиң ата бир агаларының Юсуф(ас)а эден эзъет ве хыянатларына гахары гелйәр. Шонуң үчин Юсуф(ас) оңа: 'Тахарланма, мен олары өз гүнәлерине пушман эдер ялы эдерин' диййәр.

70. Соңра олар хемме йүклерини тайын эдип, йүкләнсоңлар, сув габыны доганларының йүклериниң ичине салды.

71. Соңра бир деллал гыгырды: 'Эй кервен, сиз огрулык эдипсиңиз' Доганлар болса өврүлип: 'Сиз нәме гөзлейәрсиниз?' дийдилер.

Юсуф(ас) өзүниң йөрите ве хеммелер тарапындан таналып-билиниң сув ичйән габыны доганларының йүкүниң ичинде яшыряр. Соңра гулларының бирине хеммелер эшидер ялы: 'Адамлар, Юсуф(ас) сув габы огруланыпдыр' дийип гыгырдыр. Шол сеси эшиден он бир доган: 'Нәме болды? Нәмәниң огрулыгы?' дийип соращдырлар. Булар Якуб(ас)ың огуллары болуп, онуң тербиесини алансоңлар, огрулык ялы ишиң янына хем голайлашмаярдылар. Шонуң үчин олар гең галярлар ве 'Нәме йитирен болсаңыз айдың' диййәрлер.

72. 'Хөкүмдарың сув ичйән габыны гөзлейәрис. Оны гетирене бир дүе йүки мукдарында сылаг бар ве мен оңа кепилдирин' дийди.

73. 'Валлахи, сизе хем анык айдыңдыр, биз бу топракда фесад (яманлык) чыкармак үчин гелмедик. Огры хем дэлдирис' дийдилер.

Шол дөвүрде Мүсүриң хөкүмдары ёгалан боларлы ве ол юрдуны Юсуф(ас)а гоюп гиден болмагы әхтимал. Шонуң үчин аятда 'хөкүмдар' сөзи гечйәр. Юсуф(ас) доганлары олардан огрулык гөрүлсе: "Биз ол диййән адамларыңыздан дэлдирис. Биз бу шәхере огрулык-яманлык үчин гелмедик. Үстесине-де ша бизе шунча ягшылык эдип дурка!" диййәрлер.

74. 'Инди ялан сөзлейәндиғиңиз йүзе чыкса, шонда нәме?' дийдилер.

75. 'Онуң жезасы: кимиң йүкүнден шол огруланан зат чыкса, ине онуң жезасы. Биз залымлары шейле жезаландырырыс' дийдилер.

'Инди сизиң йүкүңизден огрулык зат чыкса, шонда нәме әтмели?' дийип сорасалар, олар айтдылар: 'Бизиң шеригатымыза гөрә, огруланан зат кимден чыкса,

шол огры адам задың эсине гулчулыга берилйэр.' Бу Якуб(ас)ың дининдэки Аллахың шеригаты боларлы. Доганлар хем сэгинмэн, догрусыны айтдылар. Олар өзлеринден хич бириниң огрулык этмежегини билйэрдилер. Шонуң үчин шейле аркайын геплейэрдилер. Бу ишлериң хеммесини Юсуф(ас) гурнапды. Оларың нэме дийжегини хем өңүнден билйэрди. Ол шу планы билен, Бунямини өз янында алып галмакчыды ве доганларының хыянатың пидасы болмаклығың нәмедигини өз эгинлеринде дуймакларыны ислейэрди. Адам эгер азда-кэнде аклы бар болса, башына бир агыр иш дүшсе, шонуң йөне ере башына гелмэндигине, бир ерде өзи хем башга бирине шунуң ялы яманлык эдендигине дүшүнип башлаяр. Юсуф(ас) хем доганларының бир вагтлар оңа эден хыянатлары ятларына дүшер ялы эдип, оларың выжданларының оянып, тоба этмеклерини, пушман этмеклерини ислейэрди. Төхмедиң, хыянатың нәмедигини өз эгинлери билен дуймакларыны ислейэрди. Себэби, адамың өз ялңышына дүшүнмегиниң иң говы усулыдыр шу, өзи янып-бишип өвренмеги, ажы-сүйжини өз үстүнде гөрмеги.

76. Шонда Буняминиң йүкүнден өңүрти, илки билен доганларының йүкүни гөзледилер. Соңра Буняминиң йүкүни гөзлөп, шол ерден сув габыны тапдылар. Ине биз Юсуф үчин шейле тедбир (этиячлык) эдипдик. Инди хөкүмдарың канунына гөрэ, олар өз жигилерини алып билжек дэлдилер, диңе Аллахың Өзи ислемесе. Биз ислзнимизиң дережесини бейгелдйэрис ве хер ылым эсиниң үстүнде (ондан хем үстүн) алым бардыр.

77. Олар айтдылар: "Эгер огрулан болса, мундан өң онуң доганы хем огрулапды."* Юсуф муны өз ичинде гизли тутды ве муны олар ачыкламады (билдирмеди ве ичинден): "Сиз хас бетер бир ягдайдасыңыз" дийди. "Сизиң дүзүп-гурнаян затларыңыз Аллах хас говы билйэр"

Юсуф(ас)ың адамлары йүклери агдарып-гөзлешдирип башлаярлар. Олар илки билен Буняминиң агаларының йүклерини гөзлейэрлер. Ол ерден хич зат тапылмаяр. Иң соңунда Буняминиң йүкүни гөрселер, шол ерден сув габы чыкяр. Диймек, огрулығы шол эдипдир ве кануна гөрэ, ол Юсуф(ас)ың гулчулыгында галмалы. Элбетде, бу болан вака доганлары алжыраңлыга салды ве олары гайгы-гам басды. Инди Аллахдан башга хич ким Бунямини гулчулыкдан азат эдип билжек дэлди. Онсоңам, ёлларына гөз дикип отуран, кынлык билен ынандырып, 'Оны горарыс' дийип касам эдип гайдан какаларына инди олар нэме дийсин. Не йүз билен оңа гайдып барсынлар? Юсуф(ас)ың бу ишлери этмеклиги Аллахың эрадасы билендир. Аллах Тагала говы гөрен гулларына ылым хем берер, берекет хем. Йөне хич вагт шуны ятдан чыкармалы дэл: ылымлыдан ёкарыда ылымлы бар, алымдан үстүн алым бар. Иң ылымлы, хемме жанлы-жансыз затлары Өз ылмы билен гуршап алян болса, Аллах Тагаланың хут Өзүдир. Ынсаның аклы ве ылмы аз болансоң, көпленч болян вакалара гөз етирип билмейэр, себэбини ве дүшүндиришини тапып билмейэр.

(Устад77-нжи аята комментарий бермэндир. Индики йылдызжыга () ченли гетирилен дүшүндириш Устад Эбул-А'лә эл-Мевдудиниң 'Тефхимул-Кур'ан' атлы тефсириңден алынды)

Дине доганларының йүкүнден огрулык задың чыкмагы билен дүшен ягдайларындан халас болмак үчин бу төхмеди атдылар. Гап тапылды, оларың огры дәлдиги хем йүзе чыкды, эмма шол вагт өзлерини акламак үчин Буняминден гопдулар ве оны хем 'доганы Юсуф(ас) ялы огры' дийип ыглан этдилер. Дүшнүкли зат, бу жын пикирли доганларың эдил шол ерде тослан яланлары, хатда ики өвей доганларына гаршы дуйян гөрипликлерини йүзе чыкарян бир психики ягдайды. Оларың бу халы, Юсуф(ас)ың нәме үчин жигисини өз янында гоймак ислейәндигини хем дүшүндирийәрди.*

78. Эй шанлы эзиз хөкүмдар – дийдилер – бизе ынан, онуң бир гарры атасы бар. Онуң ерине ичимизден биримизи ал-ай. Себәби, биз сени ягшылыгы говы гөрийән адам хөкмүнде гөрийәрис (шейле танаярыс).

Юсуф(ас)ың галарының башга хич хили чыкалгалары ёкды. Олар Буняминиң ерине хайсы хем болса, бириниң алнып галмагыны иследилер, хөкүмдара хайыш этдилер. Юсуф(ас) өзүниң хайырсөерлиги билен бүтин халкың арасында абрай алыпды ве онуң доганлары: 'Белки бизиң ягдайымыза дүшүнер' дийип, оңа ялбардылар.

79. Юсуф: 'Аллах сакласын, кимиң йүкүнден огрулык зат чыкан болса, шоны алып галарын. Себәби, мен шейле (сизиң дийишиңиз ялы) этсем, залымлык этдигим боляр' дийди.

Юсуф(ас) деррев тоба эдйәр: 'Сизиң айдяныңыз нәме? Мен нәдип бигүнә адамы азатлыкдан махрум эдейин? Бу шеригата гаршы гитдигимиз боляр, адалатсызлык боляр. Адалатсызлык болса, Аллаха гаршы душман болмакдыр, ягны залымлыкдыр. Мен нәдип залымлардан болайын? Бу болжак иш дәл ахырын' дийип жогап берйәр. Аллахың кануны иң догры ве иң адыл канундыр. Адалат бирдир ве Аллахдан гелендир. Башга адалат ёкдур. Адамларың ойлап тапан "адалатлары" бош ве бидерекдир, аслы ёкдур. Хер ким өзүне, өз этмишине жогап бермелидир. Ахыретде хем хер ким диңе өзүне жогап берер. Хич кимм хатда ол адамың иң якыны хем оңа дерек гүнәсини гөтерип билмез. Шеригатың позулмагы, адалатың заяланмагы патышалардан башланяр. Шолар нәхили болса, халк хем шолардан мысал аляр. Шонуң үчин "Өзүңиз нәхили болсаңыз, хөкүмдарыңыз хем шонуң ялы болар" (хадис болмагы-да мүмкин) дийилйәр. Эгер патыша залым болса, онда шоңа илки билен оңа уйян халкың өзи гүнәкәр. Себәби, вагтында онуң зулмуны сакламадылар. Түркменлерде болса, ата-бабаларымыз: "Ил аглак болса, доңуз депә чыкар" дийипдирлер. Хемме зат кичижик канун бозмалардан башлаяр. Гөрәйәге, оларыңедйән хайышында улы бир зат ёк, йөне улы зат шондан башланяр. Шонуң үчин Юсуф(ас) 'тоба' дийип, оларың теклибини кабул этмейәр.

80. Хачан-да ондан умытларыны үзенлеринде, бир гыра чекилип, пышырдашдылар. Иң улулары шейле дийди: "Какамызың бизден берк касам аландыгыны, мундан өң хем Юсуф барада эден гүнәми билмейәрсинизми? Инди

мен-ә шу ерден хич ере гитжек дәл, тә какам ругсат берйәнчә я-да Аллах мен барада бир хөкүм тайярлаянча. Себәби, ол хакемлеринң (казыларың) инң хайырлысыдыр.

Юсуф(ас)ы ырып бомажакдыгына гөз етирип, олар бир гыра чекилип, он доган болуп маслахат эдип башладылар. Инди оларың аталарының өңүнде ики этмишлери барды. 1)Юсуфы йитиришлери 2)Буняминиң инди үсүрде гул болуп галышы. Соңкусы барада какалары билен ялы, олардан берк вада алыпды. Инң улуларының выжданы бейлекилериңкиден хас бетер азап чекйәрди. Себәби, ол улуларыды ве исле-ислеме галан доганлар көп иште оңа гулак асырдылар. Ол өзүни хеммелерден бетер гүнәли дуйярды ве шол себәпли, атасының өңүне чыкар ялы йүз ёкды. Шол себәпли, ол тә атасы ругсат берйәнчә я-да Аллах ол барада башга бир өкүм чыкарянча шу ерде галмакы болды. Ёзи галып, инилерини какасының янына угратмакчы боляр ве барып, какаларына нәме диймелидигини хем маслахат берйәр. Себәби, инилериниң хем ягдайы онуңкыдан говы дәлди. Ине шейдип, Юсуф(ас)ың хилеси олары бирнәче йыл мундан өң эден ишлерини ятламага межбур этди. Оларың көпүси инди-инди эден ишлериниң нәхили улы гүнәдигине дүшүндиелер ве пушман этдилер. Инди оларың өзлери Юсуф(ас) ве Якуб(ас)ың дуйян ички азабына дүшүнен болмалы. Белки-де олар башларына гелен бу дертлери Аллахың олар гөз гөркезйәндигиниң ышараты хөкмүнде дүшүндиелер. Хер нәхили болса-да, адам яманлык эденде, диңе өз бәхбидини алада эдйәр ве башгалар барада, оларың чекйән азабы барада биржик хем ойланмаяр. Диңе өзи шол ягдая дүшенде, өз гүнәсиниң нә дереже улудыгына дүшүнип башлаяр.

81. Сиз какаңызың янына доланып барың ве шейле дийиң: "Эй какамыз, бизе ынан, оглуң огрулык этди. Биз диңе билйән задымыза шаятлык эдйәрис. Ёгса гөз билен гөрүнмейән задың шаятлары дәлдирис.

82. Хер баран шәхеримизден сорап гөр-әй, хем ичинде гелен кервенимизден сора. Ынан-ай, хакыкатдан, биз догрымызы айдярыс.

Хер нәхили кын болса хем, инң улы агаларындан башгасы өз догдук меканлары болан Кен'ана доланып бардылар ве какаларына хемме зады болшы ялы гүррүң бердилер: "Биз өз гөзүмиз билен гөрдүк, огруланан зат онуң йүкүнден чыкды. Йөне какасы дәл, Буняммини танаян киме айтсалар хем, хич ким онуң огрулык эдип билжекдигине ынанмазды. Элбетде, адам билен аз вагт таныш болсаң хем, онуң ахлак ве өзүни алып баршындан нәхили адамдыгыны билсең боляр. Хас хем адамлар билен көп иш салышып, көпи гөрен ылымлы-билимли адамлар үчин адам танамак хас хем аңсатдыр. Шонуң үчин Якуб (ас) олар ынанмады. Ёстесине-де, өң оны алдан адамлар (Юсуф барада оны алдандыкларына Якуб(ас) хич вагт шүбхеленмейәрди) ене бир гезек алдамагы хич затча гөржек дәлдилер. Онсоңам, Юсуф(ас) йитенсоң, Якуб (ас) хемме сөйги ве аталык мәхрини Бунямине берен боларлы. Шонуң үчин доганларда ене-де гөриплик дуйгусы оянан болмалы. Шонда доганлар ант ичип: 'Ай кака, ынансаң ынан, ынанмасаң ынанма, биз-ә гөренимизи айдярыс, галан зады билемизок' дийип, өз янларындан делиллер гетирип башладылар. 'Исле бизиң гечен хер шәхеримизден сора, олар саңа Буняминиң биз

билен биле Мүсүре ченли барандыгыны айдарлар. Исле бизиң билен кервенде гиден ят адамлардан сора.' Шол дөвүрде адамлар улы кервенлер гуруп ёла чыкян экенлер. Якуб (ас) оларың берен жоабыны совуктанлылык билен диңледи. Инди онуң берен жогабыны, Пыгамбере (ас) гелишжек сөзлерини диңләп гөрелиң. Шол сөзлерде онуң бүтин ынанжы, дерди, ички дүнийәсиндәки харасатлары, гайгы-гам, умыт ве тевеккүлүни гөрсең боляр.

83. Ол айтды: 'Ёк, сизе небсиңиз бу иши безегли гөркезипдир. Инди (мениң этжегим) бир сабры жемилдир (гөзел сабырдыр). Аллахың маңа хеммесини гетирип-гайтаржак гүни белки хем голайдадыр. Хакыкатдан, Аллах Алим ве Хаким хем Аллахдыр.

84. Ве Якуб олардан йүзүни өвүрди. 'Йә эсефә алә Юсуф (эй Юсуфа дуйян хасратым, гелевери)' дийди ве гынанжындан гөзлерине ак дүшди. Инди ювдунып-ювдунып галды.

Якуб(ас) Аллахың бейик Пыгамберлериниң бири ве онуң өзүни Пыгамбере лайык алып барышы хайран галдырыжы. Ол чекинмән, йөне гхарланман ве эжизлик гөркезмән, оларың айыпларыны йүзлерине айдяр: 'Сиз небсиңизе уйдуңыз ве ялңышдыңыз' Небис адамың душманыдыр. Ол хемише адама яманлыгы, текепбирлиги, диңе өз бәхбидине ковалашмагы, рахатлыгы ве кейпи буюяр. Бу максатлара барян ёлларың болса, хеммеси гүнә ишлериң үстүнден гечйәр. Небсиң шерринден горанмак үчин адамзат Аллахың эмрлерине уймалы ве аятлар билен өз небсини тербиелемели. Аллахдан шол ишинде ярдам дилемели. Себәби, Аллахың ярдамы болмаса, адам еке өзи небсини еңип билмекден эжиздир. Адамзадың ичинде шейтаның иң улы көмекчиси онуң небсидир. Небис адама хемише этжек гүнә ишини безегли, гөзел ве ажап эдип гөркезйәр. Кә махал мусулман бенделер хем небсиниң дузагына дүшйәрлер. Үнс бердиңизми, небис сизе бир иши шейле бир овадан эдип, безәп гөркезйәр вели, оны этмән сакланмак мүмкин дәл ялы болуп гөрүнйәр. Ахыры адам шол иши эдйәр, йөне эденсоң деррев пушман эдип, выждан азабы чекип башлаяр. Сеәби, шол иши эденден соң, онуң гөзеллиги ве өзүне чекижилиги йитмек билендир. Онуң себәби хем, шейтаның максады, сениң небсиңе хер нәдип хем болса, шол иши этдирмекдир. Шонуң үчин ол шол иши башда безәп билшине безейәр.

Якуб (ас) хем олар: 'Сиз небсиңизиң дузагына дүшүпсиңиз, инди мениң диңе Аллаха бил баглаймагым галяр, инди гөзел сабыр этмекден башга алажым ёк' диййәр. Инди ислесеңиз, бу ерде сабрың үстүнде бираз дуруп гечелиң. Расулуллах(сав)иң сабыр барада бирнәче хадислары бар. 'Иманың ярысы сабырдыр' диен ери хем бар. Башга бир хадисда болса: 'Сабыр үч бөлекден ыбаратдыр: 1)Гүнә ишлерден сакланмак үчин сабыр 2)Амалларың доваматлылыгы үчин сабыр 3)Залымың зулум ве эзъетлерине сабыр' диййәр. Сабыр, гысгача айданымызда, хер ничик болса-да, башыңа хер не иш дүшсе-де, Аллахың дийиши ялы, Онуң беллән канунларына лайыктыкта, Онуң разы болжак шеклинде өзүңи алып бармакдыр. Сабрың нетижеси хемише рахмет ве берекетдир. Аллах сабыр эдйән бенделерини сөййәр ве хемише оларың аркасында дуруп голдаяр. Сабрың согабы хем дийсең

улудыр. Үнс берсеңиз, Юсуф(ас) башына гелен хемме сынаглары (доганларының хыянаты, гулчулык дөври, шехвет-азгынлык, зындан эзьетлери) диңе сабыр билен еңип гечди. Сабрың согабы барада көп хадислар бардыр. Сабыр му'мининң галканы, оны бир гиден бела-бетерлерден гораян затдыр. Мысал үчин бир-ики саны хадис гетирелиң: "Алла Тагала чагасы өлен адамың янына, ягдайыны гөрүп гелмеклери үчин перишделери уградяр. Перишделер баранларында, ол адам: 'Аллаха шүкүр, биз Аллахдан гелдик, Аллаха гайдып баржакдырыс' дийип отыр. Олар гелип, муны Аллаха етиренлеринде, онуң үчин Жәннетинң ортасында көшк салмагы ве адына 'шүкүр көшги' (шүкүр жайы) диймеклерини буюяр." Себәби, ол адам 'Нәме үчин бейле болды?' дийип, Аллаха дөнүклик этмеди. Онуң хөкмүне разы болды. Башга бир хадисда болса, бир адам Эбу Бекир(ра)е сөвүп-кәйәп отыр. Эбу Бекир болса, оңа хич хили жогап бермән отыр. Расулуллах(сав) бу ягдая сын эдип отыр. Эбу Бекир (ра) ахыры чыдап билмән, оңа жогап берйәр. Шонда Расулуллах(сав) айдяр: 'Эгер сен сабыр эдип, онуң билен дең болмадык болсадың, сениң үчин көп согап языларды. Сен ол адама дымып, жогап бермән отыркаң, перишделер саңа алкыш окап отырдылар. Эмма сен оңа жогап бердиң велин, олар йитип гитдилер' дийди. Башга бир хадисда: Бир мусулман жеделлешенде, өзүниңкиниң нәдогрыдыгыны билип, жедели ятырса, оңа Жәннетинң гырасындан көшк берилжекдиги, эгер өзүниңкиниң догрудыгыны билип хем, (жемагатың ичинде) агзыалалык ве питне турмазлыгы үчин жедели ятырса, Аллахың оңа Жәннетинң ортасындан ер бержекдиги айдыляр. Сабыр эдип, небсиң ислеглерини басмак барада хадислары гетирсек гетирип отурмалы. Йөне буларың хеммеси шу хадисда жемленен: 'Дүнйә му'мининң зынданы, капырың болса женнетидир' Сабыр-себатың хайры-согабы барада Кур'анда хем онларча аят бардыр. Шонуң үчин сабыр иманың ярысына деңелйәр. Якуб (ас) сабыр этмек ёлуны сайлап аляр. Ол Аллахың ики сөйгүли оглуны хем гайтарып бержекдигине умыдыны йитирмән, дога-длегини довам этдирйәр. Себәби, иң бейик Алым ве Хөкүмдар Аллах Тагаладыр. Ёгса, Якуб(ас)да хем небис бар. Небис оңа умыдыны үзмеклиги, гахар-газа эдип, Аллахың хөкмүнден нәразы болмаклыгы, огулларына яман сөз айтмаклыгы буйруп дур. Йөне ол сабыр эдйәр ве 'сакланып билмән, яман иш эдәймәйин' дийип, олардан дашлашяр. 'Эй Юсуф, балам' дийип аглаяр. Агламакдан ве гайгы этмекден, бу мүбәрек Пыгамберинң гөзлери көрелйәр. Хакыкатдан-да, Якуб(ас)ың йыллар бойы сабыр эдип, Аллахдан тамасыны үзмән, Онуң гудратына ве кераматына, адыллык ве ярдамына умыдыны үзмән яшайшына хайран галаймалы. Биз көпленч Аллах дилегимизи гысга вагтың ичинде кабул этмесе, деррев Аллахдан өйкелемек билен болярыс, йыллар бойы сакланмак, умыт ве тевеккүл нире? Буларың хеммеси өзүмиздәки иман песлигинден, Аллахы танамайшымыздан ве ыхлассызлыктан гелип чыкяр. Хас хем зындандакы бенделериң ве олара гарашянларың Якуб ве Юсуф(ас)дан ыбрат алмаклары герек.

85. Олар айтдылар: 'Аллаха ант болсун, энтек хем Юсуфы ятлап дурсың. Нетижеде гайгы-гамдан эрәп гидерсиң я-да хеләк боланлара гошулып гидерсиң.'

86. Якуб айтды: 'Мен дердими ве гынанжымы диңе Аллаха шикаят эдйәрин ве Аллахдан сизиң билмейән затларыңызы билйәрин.'

Якуб (ас) шунча йыллап Юсуф(ас)ы бир хем ятдан чыкармады. Дүшүнжеси пес болан огулларының бу затлара дүшүнмеги дийсең кынды. Олар какаларының болушына хем хайран галярдылар, хем гынанярдылар. Онуң аклындан азашмагындан я-да гынанжындан, пикир-алададан ёгалып гитмегинден горкярдылар. Оларың шол сөзлерине Якуб(ас)ың берен жогабы дийсең тәсин ве ыбратлыдыр. Берен жогабында Якуб(ас)ың хак дини болан Тевхыд хемме тараплайын гөрнүп дур. Ол хемме меселеде диңе Аллах Тагала даяняр, себәби Оны хеммелерден көп сөййәр. Ички сырларыны ве гайгы-дертлерини хем диңе Онуң билен пайлашяр. Бу Якуб(ас)ың Аллах Тагала нәхили берк ынаняндыгыны, чуң тевеккүлини, пәк ынанжыны, вепалылыгыны ве чын достлугыны гөркезйәр. Ички гайгы ве сырларыңы диңе Аллах билен пайлашмаклык иманың белент мертебеси ве Аллах билен мухаббетин аңры башыдыр. Биз көпленч чала биринден өйкелесек я-да башымыза бир кынчылык дүшсе, деррев бири билен ич дөкүшесимиз гелйәр. Догры, эгер ол айдяңларымызда гыбат-төхмет, яманлык ёк болса, бу ерде гүнә иш ёк. Йөне шол адамларың бизе нәме көмеги дәгер? Шолар билен пайлашмагымызың өзи, шолар билен достлугы ёкары тутяңдыгымызы, Аллах дәл, шолара бил баглаяңдыгымызы, ишлеримизи (долы мукдарда болмаса-да) Аллах үчин дәл-де, адамлар үчин әдйәңдигимизе делил дәлмидир? Рияның, небсиң арзувларына уйяңдыгымызың, өзүмизи ёкары тутяңдыгымызың аламаты дәлмидир? Аслында, шу херекетлерден ширке хем бир әдим галанокмы? Эмма Якуб (ас) иң якын адамлары болан өз огулларына хем сыр-дердини айтмаяр. екетәк досты болан Аллах айтмак ислейәр, диңе Шол хакыкы маныда Ынамдар, Ярдам берижи, Гудрат ве Гүйч эсидир. Ине Тевхыдың бу инче сырларына дүшүнмек дийсең кындыр (амалда), онуң үчин илки билен ыхлас ве таквалылык, галыберсе-де, ылым ве пайхас гереклидир. Шонуң үчин Якуб (ас) огулларына: 'Мен сизиң билмейән затларыңызы билйәрин' диййәр. Ягны 'Сиз Тевхыда әнтек шейле чуң ве гиңишлейин дүшүнеңизок' диймек ислейәр. Аллах Тагала Өз таквалы ве вепалы гулларына бирнәче ныгматлар берйәр. Оларың бири хем, ички дуйгусының гүйчли болмагыдыр. Ягны ягшы-яманы говы сайгарып билмеги, Аллахың гудратына дүшүнип ве гөрүп билмегидир, оны калбы билен дуюп башармагыдыр. Якуб(ас) Аллахың ярдамының дийсең голайдадыгыны калбы билен, ички дүнйәси билен дуйярды. Ол Аллахың хемме ишлери иң хайырлы шекилде чөзжекдигине берк ынанярды.

87. Эй огулларым, ханы гидиң-де, Юсуф билен жигисини гөзләп тапың ве Аллахың рахметинден умыт кесмәң. Чүнки Аллахың рахметинден умытсызлыга дүшйән диңе капырлар топарыдыр.

Якуб (ас) огулларына Юсуф(ас)ың гөзлегине чыкмагы ве нәдип әдип, Буямини Мүсүрдән чыкармагың угруна чыкмагы буюряр. Бу ерде ол Тевхыдың ене бир эсасыны дүшүндирйәр, ол хем умыт меселеси. Умыт иманың иң гүйчли делиллериниң бири ве му'минниң ики ганатының биридир. Бир ганаты умыт, бир ганаты болса, Аллахдан горкудыр. Му'мин хемише шол икисиниң арасында болмалы. Му'мин хемише умытда болмалы. Аллахың рахметине, адалатына ве иругич дилеглери кабул этжекдигине берк ынанмалы. Нетижәниң диңе

Аллахдандыгына ве үстүнлигиң диңе Аллахың тарапдарларыныңкыдыгына гүйчли ынам болмалы. Кә махал, гөвнүмизе Аллахың ярдамы гижә галян ялы болса, көпимиз деррев Аллахдан умыды үзмек билен болярыс. Аллах Тагала бу аятда диңе капырың Аллахдан умыдыны үзүп билжекдигини айдяр. 'Аллах хич вагт мени багышламаз' дийип умытсызланмак, Аллахың Рахман ве Рахым сыфатларындан шүбхеленмек дәлмидир? Бу болса капырлык дәлми? Онуң ярдамындан умыды үзмек, гудрат ве гүйч-кувватындан шүбхе дуймак дәлмидир? Бу ерде ене бир-ики саны хадис гетирмек ерликли болар дийип пикир эдйәрин. 'Адам оглы Аллахдан дилег эдер, Аллах дилегини кабул эдер ве шол дилән зады өзүне етип гелйәндир велин, сабыр эдип билмән: "Аллах мениң дилегими кабул этмеди" диер ве етип гелйән ярдам ызына өврүлер.'

Гөршүңиз ялы, Якуб(ас)ың Аллаха болан умыды дийсең гүйчли болупдыр ве ол йыллар гечсе-де, адалатың ерини тапжакдыгына, Аллахың онуң дилеглерини кабул этжекдигине ынанярды. Себәби, ол Аллахы говы танаярды. Му'мин бенделер шу меселә улы әхмиет бермели. Мусулманларың иши нәче чыкгынсыз ялы гөрүнсе-де, хич хачан умыдыны йитирмели дәл. Умыды йитирмек эййәм еңилмегиң, рухы чөкгүнлигиң ве иман песлигиниң аламатыдыр. Якуб(ас)ың огуллары онуң буйругыны гең гөрселер хем, оны аклындан азашып барян ялы гөрселер хем, онуң буйругы билен ёла рована болдулар. Оларың башга чыкалгасы ёкды.

Умыт му'миниң иң гүйчли ярагыдыр. Умыдыны йитирен мусулман хич бир кынчылыгы еңип билмез, мусулманларча яшайшыны довам этдирип билмез. Себәби, умыдыны йитирен мусулманда ислесе-ислемесе говшаклык, такваның песелмеги йүзе чыкып башлаяр ве ол дүнйә бипервай гарамак, өз үстүнде ишлемеги (кәмиллешмеги) терк этмек билен боляр, Исламың мусулманың өңүнде гоян максады, ягны таквалы яшап өтмек максады ве эрк-эрадасы, ягшылыга ыхлас йитйәр. Умыт иманың бир бөлегидир, өзенидир. элбетде оны йитирен адамың калбында иманың ерине капырлык ерлешмек билен болар. Күфүр (капырлык) сөзүниң дил тайдан гөни тержимеси – бир задың үстүни өртүп-яшырмак, япмак. Ягны хак задың үстүни япмак, оны яшырмага чалышмак, гөрмедиксырамак. Умыдыны йитирен адам хем хакыкаты, Аллахың гудрат-адалатыны, дилеглери кабул эдижилигини, Оңа болан ынамыны өртенокмы? Исламы өзүне ёл эдинен адама умыт хас хем герек. Умыт – үстүнлиге ынамдыр. Шу гүн мусулманлаа середип гөренимизде, дүнйәдәки гечүвжи себәплере алданып, зулум ве капырларың, яманлыгың ве фыску-фужурлыгың гүйчилигиңиң гаршысында умыдыны йитирендигини ве хак үчин гөрешмәни терк эдендигини гөрийәрис. Мунуң иң эсасы себәби болса, мусулман халкларың дүнъеви идеологиялардан (дүшүнже-акымлардан) тәсирленип, дүнъеви нетижелере үнс берип, хер бир зады шоңа гөрә өлчәп башламакларыдыр. Аслында болса, Исламың максады –нетижә болса-болмаса мусулманча яшап өтмек. Себәби, багт хем шондадыр, ягны максада окгунлы яшамакда. Ислам ахлагы билен яшап, Аллахың разылыгыны газанмакдыр. Маддапараз гарайыш ве дүнйә хәким болан дүнъеви дүшүнже мусулманлара-да тәсирини етирди. Олар дагваты (Исламы яйратмаклык ве өвретмеклик ишини) адам

саныны көпелтмек, дүнъеви үстүнлик газанмак максады билен йөредип башладылар. Ыхласлы му'мин болса, хемме ишлери диңе Аллахың разылыгы үчин этмели (Шонуң гөрмеги етерликдир) ве Оңа умыт баглап, тевеккүл этмели. Кур'ан кыссаларына середип гөренимизде, хатда бирнөче Пыгамберлеринң хем дүнъеви бабатда үстүнлик газанып билмән өтендиклерини гөрсөң боляр. Йөне олар өз гуллуқ борчларыны бержай этдилер. Нетиже болса, Аллахдандыр.

88. Шондан соң олар яңадан хөкүмдарың янына гирдилер. "Эй шөхратлы хөкүмдар, бизе ве машгаламыза мэтэчлик душ гелди. Янымызда алып гелен маямыз (пул) хем аз. ене-де бизе долы өлчегде азык берип, бизе элиңи ач-ай. Себэби Аллах тасаддук эдйәнлере (хак ислебезден берйәнлере) согап-сылагыны берер" дийдилер.

Доганлар ене-де айланып-доланып, хөкүмдарың хузурына бардылар. Ене-де азык бермеги үчин хайыш билен йүзлендилер. Юсуф(ас) оларың доланып гелжеклерини ве көмек этмеги үчин ялбаржакларыны билйәрди. Инди онуң планына гөрә, олар бир вагткы эден этмишлерини ятлатмагың вагты гелипди ве ол оларың йүзүне догрыны айтды:

89. 'Сиз билйәрсиңизми, наданлык дөврүңизде Юсуф билен жигисине нәмелер этдиңиз?' дийди.

'Ядыңыздамы, сиз бир вагтлар нәме иш этдиңиз? Юсуфы гуя ташладыңыз. Оңа гөриплигиңиз сизиң гөзүңизи гапды ве сиз наданлардан болдуңыз.' Элбетде, хемме зады болушы ялы айдып отуран адама доганлар хас үнсли середишип башладылар ве арадан узак йыллар гечсе-де, оны танадылар.

90. 'Хә, сен Юсуфмы?' дийдилер. 'Хава, мен Юсуф, бу хем жигим (Бунямин). Аллах бизе лутуф билен ныгмат берди. Хакыкат шудур, хер ким Аллахдан горкса ве сабыр этсе, элбетде Аллах ягшылык эденлеринң сылагыны зая этмез.

Юсуф(ас) догросыны, хемме зады болушы ялы айдяр ве Тевхыдың ене бир тарапыны гиңишлейин дүшүндирйәр. Ол илки билен, шу етен дережеси билен текепбирленип-улумсанман, Аллахы ятлап, Оңа хамды-шүкүр эдйәр. Әхли үстүнликлери диңе Аллахың ярдамы билен газанандыгыны беян эдйәр. Ол хемме ягшылык ве говулыгың Аллахың лутфы билен боландыгыны айдяр. Бу ерде хем өз пәк ве бейик ахлагыны гөркезйәр. Хемме задың диңе Аллахың ярдамы билен боляндыгыны, хемме ишлеринң диңе Онуң элиндедигини, шонуң үчин диңе Оңа уюп яшамалыдыгыны (гуллуқ этмелидигини) ныгтаяр. Соңра Аллах Тагаланың Өз ярдам ве ныгматыны кимлере берйәндигиниң хакыкатыны хем ики агыз дүшүндирйәр. Хемме задың башы таквадыр, Аллахдан горкмаклыкдыр. Аллахдан горкмаклык, вагшы хайванлардан горкан ялы горкы дәлдир. Таквалылык – Аллахы соңсуз дережеде сыламак, сөймек, Оны нәрыза этжек херекетлерден чекинмекдир. Бир алымың айдышы ялы, таквалылык тикенли ёлда йөремеклиге меңзейәр. Асда-юваш ве сересаплык билендир. Таквалы адамдан Аллах разы боляр ве хемише көмек эдйәр. Таквалылык адамың дережесини бейгелдйәр, бела-бетерлерден саклаяр ве Аллаха хас хем якынлашдырар, калп ве рух гүйжүни артдырар. Аллахың икинжи говы

гөрйән ве ярдамына себәп болян хәсиети сабырлылыкдыр. Сабыр барада биз өңки сахыпаларда гиңишлейин дүшүндирип гечдик. Юсуф(ас)да шол ики хәсиет, вәсп хемише болды, ол хер нәхили шертлер болса-да, шол ики хәсиетини йитирмеди. Зынданда-да, везириң өйүнде яшанында-да азгынлашмады, пәк му'мин мертебесини гачырмады. Гүнәләре гаршы хем, кынчылыклара гаршы хем сабыр этмеги башарды. Хич кимиң гөрмейән еринде Аллахдан горкмага довам этди, Аллах Тагаладан дашлашман, гайта сөйги ве мухаббетини артдырмага довам этди. Ине Тевхыдың шу гөзелликлерини ол доганларына айдып, нетижеде Аллахың үстүнлик берйәндигини дүшүндирди.

91. "Валлахи, Аллах сени бизден үстүн кылды. Догрусы, биз улы гүнә эдипдик" дийдилер.

92. Юсуф айтды: "Сизе гаршы айыппама ёк бу гүн. Сизи Аллах багышласын, Ол мерхементлиериң иң Мерхементлисидир."

Доганлар деррев хемме зады аңдылар. Олар өз эгинлеринде, кынчылыгың нәмедигине инди гөз етирдилер. Аллахың хем адылларың адылыдыгына ве хемме зады аңрысы билен билип, исләнине ныгмат ве үстүнлик берйәндигине, дүнъеви овнужак хасап, бидерек дүшүнже, говшак хилелериң Аллахың өңүнде хич зат дәлдигине, гөз етирдилер. Инди оларың иманлары артды. Себәби, Аллахың гудратыны әшгәр гөрдүлер. Инди олар нәхили улы гүнә эдендиклерине гөз етирдилер ве чын йүрекден тоба этдилер. Олар Аллахың Юсуфы олардан үстүн кыландыгыны билийәрлер ве гөз етирийәрлер инди. Инди Юсуф(ас)ың жогабына середелиң. Оңа яманлык эден адамлар инди оңа мэтәч болуп гелдилер ве долы онуң элиндедилер. Ол оlara ислән жезасыны берип билерди. Йөне ол Аллахың Пыгамбери ве пәк гулуды. Онуң үстүн тербиесини алан үйтгешик ахлак әсиди. Ол жеза бермек ве ар алмагың ерине, багышлама ве мерхемент ёлуны сайлап алды. Аллах Тагаланың 99 гөзел ады барадакы хадислар хакда көп ойланып гөрдүм. Олары ят тутмагың, гайталамагың, олар билен Аллахдан дилег этмеклигиң нәме үчин шейле улы согабы бар? Аллах Тагала адамы яраданда, оңа Өз рухундан үфледди. Ине шонуң үчин адамың рухунда Аллах Тагаланың гөзел вәсплары бар. Йөне олары горап-өзгертмек хемме адама башартмаяр. Себәби, адамзат нәче көп гүнә иш этсе, шонча шол пәк вәсплар ве хәсиетлер (адамың пәк тебигатындакы ярадылыш хәсиетлери) өчмек ве йитип гитмек билен боляр. Эмма адам нәче Аллахы разы эдижи амаллар этсе, шонча шол хәсиетлер гүйчленип башлаяр. Аллахың 99 гөзел адыны гуры ят тутаның пейдасы ёк. Оларың манысына дүшүнип, шолар билен ахлакланжак болмалы. мысал үчин: Аллахың 'Адыл' хәсиетини билийән му'мин адалатлы болмак үчин жан этмели. Элбетде, ол Аллахың өлчегинде адыл болуп билмез. Йөне өз мөчберинде ве гүйжи етдигинден адалатлы болжак болмалы. Аллах Тагаланың хемме атларының ве вәспларының ичинде иң бейик вәспы Мерхемент (Рехимдарлык), Гечиримлилилик, Багышлайжылыкдыр. Шонуң үчин хемме суралар Рахман ве Рахым атлары билен башланяр. Рахман – Аллахың хемме жандарlara гөркезийән мерхемети ве гечиримлилигидир. Хайван болсун, адам болсун, капыр болсун, мусулман болсун

хеммесине. Рахым болса, Аллаһың айратын му'минлере эдйән мерхеметидир. Аллаһ Тагаланың атларына ве аятларына, васпларына ве сыпатларына середенимизде, жезаландырыжы ве ар алыжы сыпатларындан, гечиримлилик ве багышлайжылыгының гүйлидигине гөз етирсең боляр. Ине Юсуф(ас)ың ахлагында хем Аллаһ Тагаланың шол ахлагы бар. Ол ар алмак ве жеза бермеклигин ерине мерхемет ве гечиримлилиги сайлаяр. Ол доганларының гүнәсини гечмек билен песелмейәр, мерхемет адамы хемише бейгелдйәр ве Аллаһа голайлашдыряр. Адам психологиясында гечиримлилик ве багышлайжылык хемише ар алыжылык, гатылык, рехимсизлик ялы хәсиетлерден хас улы нетиже берйәр, адамың дүзелмегине, тоба этмегине, догры ёла гелмегине хас говы тәсир эдйәр. Гатылык, рехимсизлик ве гедемлик билен адамлар гатнашсаң, оларда-да гатылык ве рехимсизлик дөрейәр ве нетижеде ериң йүзүндәки адамлар бозулып гидйәр. Эмма адам яман болса хем, оңа мерхемет гөркезсең, өз ялңышына хас говы дүшүнйәр. Шонуң үчин дәлми, түркменлерде: 'Даш билен ураны аш билен ур' дийилйәни? Юсуф(ас) оларың гүнәсини гечйәр ве үнс берин: ене-де Аллаһы зикр эдип бейгелдйәр. Ол Аллаһың иң Мерхеметли ве иң Гечиримлидигини айдяр. Адамларың гөркезйән мерхеметиниң хем Аллаһдандыгыны айдяр.

93. "Инди сиз шу көйнегими әкидиң-де, какамың йүзүне дегириң, гөзи ачылар. Бүтин машгалаңыз билен топланып гелиң" дийди.

94. Хачан-да бәриден кервен ёла чыканда, какалары (Якуб) дийди: "Догрусы, мен хақыкатдан-да Юсуфың ысыны алярын. Маңа 'аклындан азашыпдыр' дийжек болмаң"

95. Олар айтдылар: "Валлахи, сен хақыкатдан хем өңки азашанлыгыңа-алжыраңлыгыңа довам эдйәрсин."

Юсуф(ас) доганларыны өйлерине уградяр ве өз көйнегини берйәр. Себәби, ол какасының гөзүниң көр боландыгыны билйәр. Биз өңки аятларың тефсиринде Аллаһың, Өзүне якын болан таква бенделерине үйтгешик васплар багыш эдйәндигини айдып гечипдик. Шол ныгматларың бири хем кераматдыр. Ягны башга адамларда болмаян үйтгешик хәсиетлердир. Ол сырлара диңе шол адамлар дүшүнип билерлер. Себәби, оларың Аллаһ Тагала билен үйтгешик мухаббет ве гатнашыклары бардыр. Керамат ынанжыны тарых боюнча пәли яман адамлар гарамаяк адамлары алдамак ве өз бәхбитлери угрунда уланмак үчин уланыпдырлар. Шонуң үчин бу меселәниң үстүнде бираз дуруп гечмекчи. 1)Керамат Аллаһ Тагаланың вепалы, сөйгүли, таквалы гулларына берйән ныгматыдыр. Кур'ан ве Сүннете терс яшайыш алып барян адамларың кераматы барада гүррүң хем эдип болмаз. 2)Керамат берлен адам, өзүне берлен шол ныгматы хемише яшыржак боляр, хич вагт оны хич вагт өз бәхбитлери ве адамлары алдамак үчин уланмаяр. 3)Алымларың айтмагына гәрә, 'Менде керамат бар' диййән адамда керамат ёкдур ве ол адам яланчыдыр.

Якуб (ас) Аллаһың сөйгүли гулы болансоң, Мүсүрден огулларының кервени чыкандан, ол Юсуф(ас)ың ысыны алды ве бегенжини даш-төверегиндәки агтык-

гелинлери, хатынлары билен пайлашды. Ол оларың нәме дийжегини хем өңүнден чак эдйәрди. Себәби, оларың онуң дережеси ялы дережелери ве онуң ылмы ялы ылымлары ёкды. Шонуң үчин: "Маңа 'аклыңдан азашыпдыр' дийжек болмаң" диййәр. Мухаммед(сав)иң гөркезен кераматларыны биз билйәрис: айың икә бөлүнмеги, агажың янына йөрәп гелмеги, нахара берекет бермеги ве ш.м. Омар ве Осман (ра) кераматлары барада роваятлар бар. Якуб (ас) хем йүреги билен Юсуф(ас)ың тапыландыгыны дуян боларлы. Аллах Тагаланың гудраты ве ылмы гиндир, көп зада дүшүнип билмейәрис, әлем-жаханда көп зат бизиң үчин сыр болуп галмага довам эдйәр. Шол сырларың екетәк Хожайыны Аллахдыр. Йөне бары бир якынлары оңа 'аклыңдан азашыпсың' дийдилер.

96. Емма хачан-да бушлукчы гелип, көйнеги онуң йүзүне зыңанда, Якуб(ас)ың гөзлери ачылды ве ол: "Мен сизе айтмадыммы, 'Мен Аллахдан сизиң билмейән затларыңызы билйәрин' дийип" дийди.

97. Огуллары: "Әй какамыз, бизиң гүнәлеримизиң гечилмегини (Аллахдан) диләй-дә. Биз хакыкатдан-да улы гүнә иш этдик" дийдилер.

98. 'Сизиң үчин соңра Раббымдан истигфар эдерин (өтүнч сорарын). Хакыкатдан-да Ол Гафур ве Рахымдыр' дийди.

Бушлайжы геленде, дурмушда иру-гич хемме задың аян болшы ялы, Якуб ве Юсуф(ас)ың сырлары аян болды. Көйнеги гөзүне дегиренде, Аллахың гудраты билен Якуб(ас)ың гөзлери ачылды ве ол инди айтды: "Әй огулларым, мен сизе шейле болжагыны айтманмыдым? Маңа Аллах тарапыңдан көп задың аяңдыгыны, сизиң болса билмейәндигиңизи айтмандыммы?" Шонда огуллары икинжи гудраты гөрдүлер ве Аллахың Бейиклигине ве Кераматына ене бир гезек шаят болдулар. Олар деррев тоба этдилер ве какаларының олар үчин истигфар этмегини хайыш этдилер. Үнс берин, 'Өзүң бизи багышла' диеноклар, 'Аллахдан диле' диййәрлер. Бу-да Тевхыда дүшүнйәндиклериниң делили болуп дуряр. Якуб(ас) хем: 'Мен сизиң үчин истигфар эдерин' диййәр. Дурмушда хемме зат, нетижеде адалаты тапяр. Хак хемише үстүн боляр. Йөне эсасы зат, Якуб ве Юсуф(ас) Пыгамберлер ялы сабыр этмәни башармаклык, умыды йитирмезлик ве таквалы яшамага довам этмеклик, хер нәме болса-да, шертлер ве ягдайлар нәхили болса-да.

99. Хачан-да олар Юсуфың янына баранларында, эне-атасыны гуҗаклады, янына алды ве: "Гелиң, Мүсүр юрдуна аркайын гириң" дийди.

Бир гиден адамлар үйшүп (он бир огул чагалары билен, Якуб(ас) чагалары билен) Юсуф(ас)ың янына Мүсүре бардылар. Юсуф(ас) олары улы сылаг-хормат билен гаршылады ве олары Мүсүрде ерлешдирди. Мүсүре иберилжек индики Пыгамбере, ягны Муса(ас)а ченли, тарыхчыларың айдышына гөрә, ысрайылогулларының, ягны Якуб(ас)ың миллетиниң саны ики миллион адама етипдир. Йөне бәш асырың ичинде Якуб(ас)ың неслиниң шол сана етмегиниң мүмкин дәлдигини айдярлар. Диймек, Якуб ве Юсуф(ас)ың халкы ерли халкдан хем көп адамы өз динлерине чекмеги башарыпдырлар. Хер нәхили болса хем, Яхуды миллетиниң Мүсүрде ерлешмеги

Юсуф(ас)дан башланяр. Бу ерде Юсуф(ас)ың кыссасы хайырлы ве адыл нетиже билен тамамланяр. Бу ерде Аллах Тагаланың бу сураны Мекке дөврүнде, ягны мусулманларың азлык ве гүйчсиз дөврүнде, эзьет ве сүтем гөрйән дөврүнде индерилмегинде улы маны бар. Говы пикирленип гөрсен, гелжекде бир гүн Мухаммед(сав)иң хем үстүнлик газанжакдыгы бу аятларың үсти билен асдырынлык билен билдирилийәр. Шейле хем болды. Йигрими йыла голай алып баран гөрешиниң нетижесинде, Мухаммед(сав) эзьет гөрөн ве бир вагт ковлуп чыкарылан юрдуны, ягны Меккәни эеләп, шол ерде хөкүмдар болмадымы? Ол хем бирбәче йылыны башга шәхерде, ят илде, ягны Мединеде гечирмедими? Ол хем өзүне эзьет-сүтем эден ве оңа яманлык барыны эден адамлары (доган-гарындаш ве илдешлерини) багышламадымы? Ягны Аллах Тагала әнтек Мекке дөврүнде гелжек йылларда болжак затлары беян әдйәр. Йөне бу ерде хемме му'мин-мусулманлара башга ыбратлар хем бар. Әгер таквалыгыңы, сабыр ве умыдыңы йитирмән, өмрүңи Аллахың йөрелгесине, Хак динине багыш әдип яшасаң, нетижеде иру-гич Аллах Тагала ярдам берйәр ве мусулманлар үстүнлик газанярлар, адалат ерини тапяр. Өз өмрүңи Аллаха багыш әтмеклиге нәхили дүшүнмели? Нәме болса-да, нәхили шертлере дүшсәң хем, Аллахың разы болжак шеклинде яшайшыңы довам әтдирмек, Онуң канунларына гөрә яшамак, Онуң ахлагы билен ахлакланмакдыр. Нетижеде, яман адамлар нәче хиле-дузак гурнасалар хем, үстүнлик Аллахыңкыдыр ве ыхласлы гулларыныңкыдыр. Шу сурада, дүшүнсеңиз, шол хем дуйдурыляр. Шонуң үчин Аллах ёлунда кынчылыклар дучар болан мусулманлар шу сураны көп-көп окуп ыбратланмалыдырлар.

100. Эне-атасыны тагта чыкарды. Онуң үчин сежде әтдилер. "Әй какамжан, ынха бу өң гөрөн дүйшүмиң ёргуды, хакыкатдан хем, Раббым оны догры әдип чыкарды. Хакыкатдан хем, маңа ихсан буюрды. Себәби, мени зындандан чыкарды ве шейтан доганларым билен арамы ачандан соң чөлден сизи гетирди. Шүбхесиз, мениң Раббым исләнини гаты инче дүзүп-гурнаяндыр. Ол билижи, хөкүм ве хикмет эсидир.

Бу ерде Юсуф(ас)ың ене-де үстүн ахлагына шаят болярыс. Тевхыд дининде эне-ата сылаг-хормат ёкары дережеде гоюляр. Себәби, ол адамчылыгың иң белент мертебесидир. Бу барада Расулуллах(сав)иң бирнәче хадислары бардыр. Мысал үчин: "Эне-ата мерхемерт әдиң, олар говы гатнашың" я-да 'иң согаплы иш хайсы иш?' дийип сораланда, Расулуллах(сав): 'Эне-ата ягшылык әтмек' дийип жогап берипдир. Башга бир хадисда, бир адамың гелип, Расулуллах(сав)ден: 'Мен илки билен киме ягшылык әтмели, сөйгими гөркезмели?' дийип соранда, Расулуллах(сав): 'Енеңе' дийип жогап берендиги, шол адам сорагыны үч гезек: 'Соң киме?' дийип гайталаса-да, шол бир жогабы аландыгы роваят әдилйәр. Дөрдүнжи гезек 'Соң киме?' дийип соранда болса, Расулуллах(сав): 'Соң какаңа' дийип жогап берйәр. Эне-ата ягшылык билен адамың бирнәче ишлери багланышыкыдыр. Биз ол сырлара дүшүндириш бермекден әжиз. Йөне эне-ата билен урушда болан, олар яманлык эден адамдан Аллах Тагала разы болмаяр, рахмет ве берекетини ондан совар, ишлери угруна болмаяр, дилеглери кабул болмаяр. Эмма шу гүн халкымызда Ислам тербиесинден

галан ата-енә хормат дәби йитип баряр. Себәби, инди ол ынанжа-имана даянмаяр. Ата бабадан гелйән адата даяняр. Йөнекей ата-бабадан гелйән дәп-дессурлар болса, шейтаның азгынлыгына, дүнйәни гуршап алан ахлак бозуклыгына гаршы дуруп билмейәр. Себәби, берк иман дүшүнжесине даянмаяр.

Юсуф(ас) бу ахлагыны гөркезди ве илки билен эне-атасыны өз тагтына гечирип отуртды. Соңра хемме доганлары оңа сежде этдилер. Ягны бу херекет, Аллаха эдилйән сежде ялы дәл-де, Юсуф(ас)ың үстүнлигини кабул этмәниң бир ышаратыдыр. Соңра машгала агзаларының арасында мылайым гүррүндешлик башлады. Юсуф(ас) какасына чагалыкда гөрән дүйшүни ятладып: "Ынха шонун ёргуды" дийди. Ягны он бир йылдыз онун доганлары, ай ве гүн онун эне-атасы ве хеммеси оңа сежде эдйәрлер. Юсуф(ас) ене-де бу болан затларың хеммеси үчин Аллаха шүкүр эдйәр. Бу ерде Расулуллах(сав)иң шу сөзлери яда дүшйәр: 'Адамың агзындан чыкян хер бир сөз диңе онун зыянынадыр, диңе Аллахың динини яйратмак үчин айдылан сөз ве Аллахы ятламакдан башга' Аллахың сөйгүли досты болан Юсуф(ас)ың хем хер сөзүнде Аллаха соңсуз шүкүр бар. Себәби, ол хемме үстүнликлериң аңрысында диңе Аллахың ярдамының бардыгыны билйәр. шейтан Юсуф(ас) ве доганларының арасына вас-васа гиризип, агзыалалык ве гөриплик чыкарса-да, Аллах Тагала Өз эрадасы билен хемме зады хайра өврүп, Юсуф(ас)ы зындандан чыкарып, хөкүмдар этди ве әхли доганларыны чөлден гетирип, Мүсүрде ерлешдирди. Себәби, Аллах хемме зады өз планына гөрә эдйәндир. Онун дүзен планындан хич бир зат чыкмаяр, хатда Онун душманларының Онун гулларына яманлык этмеклери хем, Онун планының бир бөлегидир ве Аллах тарапдарларының үстүн чыкмагына гошант гошяндыр. Ол ягшы ве яман хемме херекет ве вакалары Өз тарапдарларының хайрына өврүжидир. Ол Өз гулларына ягшылык үстүне ягшылык эдижидир. Ол Алимдыр, әлем-жаханда, хатда адамың ичинде болуп гечйән затлардан хабардардыр. Аллах Хакимдыр, екетәк ве иң гүйчли хөкмүровандыр. Ыгтыяр диңе Онун элиндедир. Адамлар нәче дузак-хиле гурнасалар хем, нәме ишлер этселер хем, нетижеде диңе Аллахың диени боляр. Бу аятдан чыкян нетиже бар ве мусулманларың шонун үстүнде көп пикирленип, ыбратланмагы герек. шейтаның адамы аздырмагының бирнәче ёллары бардыр. Йөне иң гүйчли ве иң яманы гөрипликдир. Эгер үнс берсеңиз, башда шейтаның өзи хем Адам ата (ас) гөриплик этмек билен шейтан болды. Себәби, Аллах Тагала Адама (ас) башга Перишделериң билмейән бирнәче атларыны өвретди. иблис болса, шол вагт эййәм көп вагт Аллаха гуллуқ эдип, улы дережә етипди. Ол гөриплик эдип гахарланды ве текепбирленди. Аллахың хөкмүнден нәразы болды ве шол себәпли хем Аллахың рахметинден ковулды. Гөриплик (хасад) башгаларың элинде бар болан Аллахың ныгматларына гөз дикип, гөрүбилмезчилик этмекдир. Расулуллах(сав) шол рухы кеселиң ховпуны бир хадисында шейле беян эдйәр: "Гөриплик (хасад) бизиң динимизи сырыжыдыр. Ягны нәхили пәки адамың сачыны сырян болса, эдил шонун ялы ол хемме согаплары сырып, ёк эдижидир." Гөриплик бирнәче питне ве гүнәлере себәп боляр. Бирнәче ягшы ве хайырлы ишлере бөвет боляр. Хасад бирнәче мусулманлары хем ялңышдыряр. Жемагатда ве му'минлериң арасында агзыалалык дөредйәр. шейтаның

хем иң улы максады шол дэлмидир? Мусулманларың бир ёлбашчы алымың дашында жемленип билмейишиниң себэби шол дэлми? Хакыкатда болса, мусулман адам нэме үчин гөриплик этсин? Ол өз мусулман доганының дүнъеви ве ухравы (ахырате дегишли) үстүнликлерине бегенмели дэлми? Эйсем хер му'мин-мусулманың үстүнлиги жемагатың хем үстүнлиги дэлмидир? Гөриплик эсасан шу ики зат үчин: мал байлыгы ве везипе-абрай үчин боляр. Ыхласлы мусулманың иң улы дүнйэ байлыгы иман ве таква дэлмидир? Иң улы абрай ве везипе болса, ахыретдэки абрай дэлмидир? Гой, бу дүнйэде сениң гымматыңы хич ким билмесин, Аллахың гөрмеги ве билмеги етерлик дэлми? Баш болмак арзувы болса, мусулманда хич хем болмалы дэл. Себэби, шол арзувың өзи эййэм мусулманың калбында битаквалыгың, ыхлассызлыгың бардыгыны гөркезйэр. Амаллар Аллах Тагала ве абрай үчин, өвги ве баш болмак үчин дэл-де, диңе Аллахың разылыгы үчин эдилмели дэлми? Хасад диңе ики ягдайда дүрсдир. Оңа гыбта дийилийэр. Ол хем башга бир мусулман доганың бай болуп, өз байлыгыны гарып-гасарлара, дини хызматлара пайлаян болса, шонда мусулман: "Мениң хем шунча байлыгым болсады, мен хем шепдип пайласадым ве шунча согап газансадым" дийсе, ол гөриплик дэл, гыбтадыр ве дүрсдир (гүнэ дэлдир). Икинжи ягдай: алыма середип: "Мениң хем шу алымыңкы ялы ылмым болса ве мен хем адамлара ылым өвредип, шунча согап газансам" дийип арзув этсе, ол хем дүрсдир. Гөриплигиң галан хемме гөрнүшлери гүнэдир. Аллах Тагала хемме ишлерде Пайхаслы, Ылымлы, Мерхеметли ве Адылдыр.

БӘШИНЖИ БӨЛҮМ ДАГВАТ МЕКДЕБИ (Юсуф сурасының 100-111. аятлары)

Бу ерде Юсуф(ас)ың башына гелен вакаларың тарыпы гутаряр. Ве шу соңкы 11 аятда Аллах Тагала кыссаны жемлемек билен мусулманларың үнсүни кэбир мөхүм нетижелере чекйэр. Илки билен Юсуф(ас)ың шүкүр эдиши ве Аллаха йүрекден эден дога-дилеглери гелйэр, соңра болса, Расулуллах(сав)е йүзленме гелйэр. Аллах Тагала бу йүзленмэниң үсти билен бүтин пэк мусулманлара дерс берйэр. Юсуф сурасының ики саны гөзе гөрнүп дуран максады бар.

1. Мекке мүшриклери мусулманлара нэче физики эзьет-сүтемлер берселер хем, дүшүнже бабатында олары еңмеселер, Ислам дининиң өңүни алып болмажакдыгына говы дүшүнйэрдилер. Оларың эсасы өңде гойян максатлары, мусулман жемагатың агзларының Расулуллах(сав)е болан ынамыны йыкмакды. Олар христиан ве яхуды танышларыны чагырып: "Шу адамы (Мухаммеди-ас) диңлэп гөрүң, китаплардан чылшырымлы сораглар берин, хей шунуң айдянлары догрумы?" диййэрдилер. Олар хем Расулуллах(сав)иң янына гелип: "Сен Аллахың хак Пыгамбери болсаң, ханы бизе Юсуф(ас)ың кыссасыны гүррүң бер" дийдилер. Аллах Тагала хем шу сураны индерди. Бу сурада Аллах Тагала Инжил ве Төвратдакыдан хас дүшнүкли эдип, Юсуф(ас)ың роваятыны гетирйэр. Шейлелик билен "Мухаммед ас. Кур'аны өзүнден тапды я-да башга китаплардан гөчүрди" дийип айдян төхметлери бидерек ве

нетижесиз болуп галды. Себэби, Юсуф(ас) барада индерилен аятлар оларың алымларыны хайран галдырды.

Соңра Аллах Тагала мусулманларың кыямата ченли иң улы меселеси болмага довам эдйән дагват проблемасына ышык тутяр. Адамларың нәме үчин дин Ислама гирмейэндигини гиңишлейин дүшүндирийәр. Тарыхда башга Пыгамберлеринң хем йөнекей адамлар боландыгы, оларың хем жан эдип, адамлара Хак дини өвредип өтендиклери айдылар. Олардан өз миллетлери йүз өврүп, душманчылык эден вагтлары, Аллахың оларга гарашылмадык ерден ярдам берип, үстүн чыкарандыгы айдылар. Шейлеликте, Аллах Мекке мүшриклерине соңларының хекәкчилик болжакдыгыны дуйдуряр ве Хз.Мухаммеде ас. ве му'минлере ярдам бержекдигини өңүнден айдяр.

2. Юсуф(ас) билен Расулуллах(сав)иң ягдайларының арасында меңзетме гетирилийәр. Иру-гич Расулуллах(сав)иң ве умматының хем, бирнәче нәхаклык ве кынчылык чекенсоң, үстүн чыкжакдыгы шу роваятың үсти билен дүшүндирилийәр.

101. "Я Рабби, Сен маңа мүлкден бир несибе бердиң ве маңа дүйшлеринң ёргудыңдан бир ылым өвретдиң. Асманлары ве ери ярадан Раббым, мениң дүйә ве ахыретде велим (достум) Сенсиң. Мени мусулман эдип ал ве мени ягшыларың санына гош.

Юсуф(ас) хемме зат говулык билен гутарансоң, ене-де бир гезек өз белент адамкәрчилигини гөркезди. Ол Аллах Тагала ики зат үчин шүкүр эдйәрди. 1) Дүйәде хөкүмдарлык берилди. Ягны дүйәде белентлик берилди. Хемме Пыгамберинң дүйәде алып баран гөреши үстүнлик билен тамамланмады. Юсуф(ас)а дүйәде үстүнлик ве хөкүмдарлык берлен болса, ол Аллахың оңа айратын ныгматыдыр. 2) Дүйш ёргудының ылымы берилди. Бу хем Аллахың берен улы ныгматларының бири, себэби гележеги долы ве догры билйән диңе Аллахың Өзүдир. Ол дүйшүң үсти билен Юсуф(ас)а гележекде болжак затлары бөлеклейин болса хем, билдирйәрди. Ол болса, өз йүрегиндәкини диңе Аллах билен пайлашды. **"Ики жахан хөкүмдары Сенсиң, шонун үчин мен диңе Саңа айдярын. Дүйә ве ахыретде мениң Достум Сенсиң."** Дост болмаклыга нәхили дүшүнмели? Бу дөвүрде 'Дост' сөзи өз чуң манысыны йитирди. Дост диймек якының, сырдашың, аркалашяның, чәксиз ынаняның, йүрекдешиң, гөвүндешиң диймекдир. Ине Юсуф(ас)ың досты, долы маныда Аллахды. Ол Оңа вепалыды, сөййәрди. Онун сөййән затларыны эдип, халамаян затларыңдан гача дурярды. Ол еке өз гүйжи билен Аллахың шу дүйәдәки сынагларыңдан гечип башармажагыны билйәрди. Хөкүмдар болансоң, онун өңүнде гүнә ве азгынчылык, небсине уймаклык мүмкинчиликлери инди көпди. Шонун үчин ол Аллахдан көмек сорап, Онун гудратына сыгынярды. Ол Аллахдан ики саны зат дилейәрди: 1) Жанының мусулман болуп чыкмагыны. Ягны ол Аллахдан мусулман шахсыет болуп, мусулман бендә лайык яшап, иң соңунда болса, мусулман болуп өлмәни диледи. Бу дийсең мөхүм меселе болансоң, үстүнде дуруп гечмекчи. Абдулмежид Билалы атлы алымың "Таквалык ве пәкленме ёлы" атлы китабыңдан бир-ики мысал гетирип, соңра нетиже чыкаржак болалың.

Бир месжитде бирнече йыл бәри азан айдып йөрөн бир азанчы бар экени. Бир гүн шол азанчы вагт намазының азаныны айтмак үчин белент минара чыкыпдыр. Шол минараның үстүнден месжидиң даш-төверегиндәки жайлар ве ховлулар говы гөрүнйән экени. Ол ёкардан, месжиде гоңшы болуп отуран ховлуда овадан бир гыз гөрйәр ве шоңа ашык боляр. Деррев минарадан дүшүп, шол ховла тарап эңйәр. Ол ховлуда христиан машгала яшаян экени. Ол гызың какасындан гызыны сораса, ол: "Бизиң динимизе гечсең, өйлен, мен гаршы дәл" диййәр. Азанчы көп пикирленмән, шол гыза өйленйәр. Ислам дининден чыкып, капыр дине гечйәр. Өйүң эеси азанча: "Жайың үстүне чык, бир ерден сув гечирйәр. Шоны оңар" диййәр. Азанчы жайың үстүне чыкяр. Йөне аягы тайып, ере йыкыляр ве жан берйәр. Шейдип, бирнече йылкы месжид ыбадатыны бир гүнде зая эдип, имансыз болуп өлйәр.

Бир адам бар экен. Ол күшт ойнамагы дийсең говы гөрйән экен. Хатда намаз вагтыны хем, күшт себәпли гечирйән вагты болян экен. Бир гүн ол агыр кеселләпдир ве жан берме вагты гелипдир. Голайындакы адамлар оңа өлмәнкә, келемесини чөвүртжек болуп, гапдалындан: "Лә иләхе иллаллах" сөзүни гайталасалар, өлжек болуп ятан адамың агзындан диңе: "Күшт...,Шах...,Ферзи..." сөзлери чыкян экени. Иң соңунда ол келемесини айдып билмән өлүпдир.

Бу ики мысалдан биз шу نتیжәни чыкарыярыс: Адамың калбы Аллахың Бармакларының арасындадыр. Адамың калбындакы хапалык бирнече йылың довамында йыгнанып гелйәр ве نتیжеде бир гүн онуң калбы шейле бир гараляр велин, ол динден чыкып, капыр болуп өлйәр. Шейлелик билен, ол бүтин өмрүнде эден ягшы амалларыны зая эдйәр. Мусулманларча өлмек үчин, мусулманларча яшамак герек, ыхлас билен, ихсан билен, таква билен. Ине Юсуф(ас)ың хем Аллахдан дилейәни шолдур. Азмакдан, ёлы йитирмекден Аллахың гудратына сыгыняр. Ол Аллахың оны Өз ягшы бенделериниң хатарына гошмагыны дилейәр. Пыгамберлериң, шехитлериң, алымларың, велилериң хатарына...

101. Ине бу гайб хабарларындандыр. Саңа оны вахй билен билдирйәрис. Ёгса, олар ишлерине карар берип, хиле гурнанларында сен оларың янларында дәлдиң.

Бу ерде Юсуф(ас)а, белки-де Расулуллах(сав)е йүзленме бар: "Серет, Биз саңа гайыпдан, гөз билен гөрүп болмаян әлемден хабарлар берйәрис. Эй Мухаммед (сав), сен не окув гөрдүң, не юрт гөрдүң, не-де язув-позув билйәрсиң. Онда, бирнече мүң йыл мундан өң болуп гечен Юсуф(ас)ың кыссасыны шейле такык ве догры ниреден билйәрсиң?" Хатда христиан ве яхуды алымлар хем хайран галярлар. Оларың китапларында ёк затлары хем гүррүң берип дуран Мухаммед(сав)е бу ылымы ким берди? Элбетде, хемме зады Гөрйән, Эшидйән, Билиән екетәк Хөкүмдарымыз Аллах Тагала берди. Ол bize гайып әлемден Кур'аның үсти билен шу хакыкатлары иберди. **"Сен Юсуфың доганларының өзара гизлин эден гүррүңлерини ниреден билжек?"** Адам өз ылымсызлыгы ве иман песлиги себәпли, өз яман ишлерини адамлардан гизлежек боляр. Эмма Аллахың ылымындан ве назарындан гачып болмаяндыгыны көпленч хасаба алмаяр. Ине шол ерде-де улы ялңышлык гойберйәр. Ислам дининиң гөзеллиги шондадыр, ягны му'миниң калбындакы иман ве

ыхласының хич кимиң гөрмейән еринде-де оны яман ишлерден сакламагындадыр. Шол иман ве ыхлас болмаса, адамың өз рухунда хем, жемгыет яшайшында хем хич вагт пәклик ве тертип-дүзгүн болмаз. Шонуң үчин имана даянмаян жемгыет дүзгүнлерине хер адамың херекетлерини ызарлап дурян йөрите барлаг эдаралары бар. Шол барлаян адамлары барлаянлар хем бар... Ягны жемгыетде хич ынам ёк. Шонча барлаг эдаралары болса-да, нетиже ёк. Азгынлык, паракорлык, харамчылык, огрулык, алдав, төхмет, адалатсызлык довам эдйәр. Адамларың болса: "Нәме үчин шейле болярка?" дийип шол урнуп йөрүшлери...

102. Ве адамларың көпүси, сен нәче урунсаң-да му'мин дәлдирлер.

Бу ерде Расулуллах(сав)е йүзленмек билен бир вагтың өзүнде, Аллах Тагала кыямат гүнүне ченли Ислам дининиң аладасыны эдип, адамлара иманы дүшүндирмек үчин жан эдйән хемме му'мин бенделерине йүзленйәр. Адама иман бермек диңе Аллахың элиндедир. Исламы яйратмак ислейән адам нәче жан этсе-де, Аллах Тагала хыдает бермесе, адамлар иман гетирип билмезлер. Йөне бу ерде деррев яңыш пикир дөремеги мүмкин. Шонуң үчин башдан шонуң өңүни алмага чалышалың. Догры, хыдаети берйән Аллахдыр. Йөне көп зат адамың өзүне баглыдыр. Адам хайсы тарапа ымтылса, Аллах хем шол адама шол тарапа гүйч-бат берип гөнүкдирйәр. Ягны Аллах Тагала адама өз йөрежек ёлуны сайламакда азат эрк-эрада берипдир. Эгер адам өз ярадылышы барада пикирленсе, ниетинде ве амалында ягшылык болса, Аллахы танама ыхласы, пәклик ве адалат ислеги бар болса, ол Аллахың рахмет назарына дүшйәр ве иншаАллах иру-гич хыдаете говушяр. Эгер му'минлериң Ислама гирмезден овалкы ягдайына середип гөрсеңиз, олар өң нәхили надан болсалар хем, калпларында ягшылыга бир ымтылышың боландыгыны гөрерсиңиз. Ягны калпларындакы өз пәк ярадылыш тебигатларындан гелип чыкян иман тохумы энтек долы йитип гитмәндир. Ве бир гүн олар шу бейик хакыкаты бири өвредйәр, олар иман эдйәрлер. Гөзләп йөрен хакыкатларыны, гөвне жай акыда, дүшүнже ве яшайыш усулыны тапярлар ве эльетмез багта, рухы хузура говушярлар. Эмма адамда диңе занны яманлык бар болса ве дурман диңе яман ишлер билен калбыны гаралтмага довам эдйән болса, ахыры соңы онуң калбы шейле бир дережеде гараляр велин, хыдаята япык ве көр боляр. Диймек, Аллахың адама хыдаят бермегинде, адамың өзүнден хем көп зат герек. Илки билен шол хыдаете ымтылыш, ислег герек. Исламы адамлара етирмек үчин жан эдйән адамлар хич вагт: "Бизиң чакылыгымыз нетиже беренок" дийип, өзлерини гынамалы дәл, Аллаха тевеккүл этмеги башармалы. Расулуллах(сав)иң хут өзүнде хем: "Нәме үчин адамлар иман гетиренок?" дийип, көп өзүни гынама, дертленме, өте аладаланма болупдыр. Аллах Тагаланың шол барада хут өзүне ве шол ягдая дегишли индерен 2-3 саны аяты керимеси бар. Ине шу ёкардакы аят хем шоларың биридир. Себәби, Расулуллах(сав) шу ягдайың үстүнде Мекке дөврүнде көп аладаланыпдыр. Юсуф сурасының хем хут Мекке дөврүнде, Исламың энтек әжиз вагтында ве мусулманларың көп эзьет-сүтем чекйән вагтында индерилендигини ятладып гечелиң. **"Сен сөййән адамларыңы Аллахың изни болмаздан хыдаята говушдырып билмерсиң..."** я-да **"Адамлар имана геленок дийип, өзүңи гынама..."** мазмунлы аятлар хем шол меселеде инен

аятлардыр. Йөне бу диймек дэлдир: 'дагваты (дине чагырмагы) бес этмели', себәби биз адамларың калбыны, ички дүнйәсини долы билмекден эжиз. Шонуң үчин айтмагы ве дине чагырмагы довам этмели. Бу, кечә дамдырылып дуран сува меңзейәр. Ахыры бир гүн шол сөзлеримиз калп кәсесини долдулар ве адам пикирленип, иру-гич иман гетирер.

Дине чагырян адам хем өз эдйән улы согаплы ве мукаддес дагват ишини иң гөзел шекилде бержай этмели. Көпленч мусулманлар: "Дүшүндирдим, иман эденеклар, Аллах хыдаят беренек" дийип, өз везипелеринден аңсат сыпжак болярлар. Ёк, илки билен дагваты иң гөзел шекилде, уссатлык билен бержай этмели, соң Аллахдан дилег эдип, Оңа тевеккүл этмели. Шонуң үчин бир аятда Аллах Тагала: **"Эй Мухаммед, дине иң гөзел шекилде чагыр..."** дийәр.

Дине гөзел шекилде чагырмаклык нәме? Оны ниреден өвренмели? Элбетде Кур'андан ве Расулуллах(сав)ың пәк Сүннетинден. Себәби, иң тәсирли дагват Кур'аның өзүдир. Ол өз башына бейик Дагват китабыдыр. Хер кыссаның, хер сураның, аятларың ерлешдирилишиниң өзболушлы дине чагырыжы, адамың тебигатына ве аңына чуң тәсир эдйән васплары бардыр. Шонуң үчин Аллах Тагала айдяр: **"Кур'ан билен олар дагват эт (гөреш алып бар)..."** Расулуллах(сав)иң яшайшындакы пайхаслар болса, хер бир мусулман үчин ыбратлыдыр ве кыямат гүнүнә ченли хер бир дурмуш меселесинде болшы ялы, дагват меселесинде хем иң гөзел ве дүйпли мысалдыр. Бу ерде кәбир дагват усулларыны санап гечмекчи. Йөне иң улы дагват мекдебиниң му'минниң өз тежрибесидигини хем унутмалы дэл:

1. Илки билен адамы говы танамалы. Онуң шүбхелерини, иман песлигиниң себәплерини говы өвренмели
2. Шоңа гөрә дагват усулыңы кесгитлемели, бежереш дүзмели
3. Дагват ызыгидерли, басганчаклайын ве чуң хәсиетли болмалы, берк делиллере даянмалы
4. Дагват эдйән адамың өзи хемме бабатда айдян затлары билен лайыклыкда яшап, хемме тараплайын мысал болмагы башармалы
5. Ниет пәк болмалы: диңе Аллахың разылыгы. Дагват эдйән адамыңдан башга хич хили дүнъеве пейда ве бәхбиде гөз гыздырмалы дэл
6. Дагват эдйән мусулман нәче ылымлы болса, шонча дагваты тәсирли боляр. Себәби, дүшүндирийән задына илки билен онуң өзи долы дүшүнйәр ве йүзе чыкян эсасы сораглара жогап берип билйәр
7. Дагватда хич вагт ховлукмалы дэл, дагват эдилйән адамың гөвнүнә дегмели дэл, масгара этмели дэл, утандырмалы дэл. Шейлелик билен оңа тәзе яшайыша башламага пурсат бермели
8. Герек еринде совгат билен, ягшы сөз билен өвмеги, хөвеслендирмеги башармалы

9. Илки билен Аллах, Пыгамбер ве Ахырет хакыкатларының үстүнде берк дурмалы. Гөни амал этмегини талап эдип, йүрегине дүшмели дәл. Илкинжи әдими өзүниң этмегине гарашмалы. Эсасы зат, ховлукдырмалы дәл, өз ёлуны өзүниң сайламагына ве Дине аңрысы билен дүшүнмегине гарашмалы

10. Илки билен Кур'ан окамагыны ёла гоймалы. Себәби бир алымың айдышы ялы, Кур'ан окамак Аллах билен геплешмекдир ве онуң тәсири билен башга хич зат дең болуп билмез

11. Дагват әдилйән адамың дашкы гатнашян адамларыны чалышмалы, оны пәк му'минлер ве алымлар билен гатнашдырмалы, оңа вагтыңы ве үнсүңи бермели

12. Дине гирмегине пәсгел болуп дуран дүнъеви бөветлери ягдай болдугындан айырмага чалышмалы, ярдамчы болмалы

13. Ол дагватчыда ак йүрекден көмек этмек дуйгусыны гөрмели

14. Яман хәсиетлерден ве яман адамлардан дашлашдырып, пикирленме-ойланма ёлуна итермели. Ниреде ве нәме геплемелидигине үнс бермели, пурсатлары говы ве ерликли уланмалы

15. Иң эсасы зат, Аллахдан шол адама хыдаят бермеги үчин үзнүксиз дилег этмәге довам этмели. Себәби, калплар Аллахың элиндедир

16. Дагват әдилйән адамың дилини, дәп-дессурларыны, дурмуш проблемаларыны говы билмели. Айдын ве талап әдйән затларың реал (амал эдип билжек дережеде) болмалы

17. Дагват адамың ылым, аң ве медени дережесине гөрә болмалы. Дүшүнмежек дилинде гүрлешмели дәл ве гөтермежек йүкүни йүклемели дәл

18. Дине гиренден соң онуң үстүнде ызыгидерли кәмиллешдирмек ишлерини довам этдирип, өзүнден хем бейик дережә (ылым, таква, эдепде) етмеги үчин ёл ачмалы

19. Дагватың үстүнликли ве нетижели болмагы үчин дине гирен адамларың нәхили себәплер билен, нәмеден тәсирленип дине гирендиклерини өврәнмели. Герекли ыбратлар алып, шолары уланмалы

20. Несихатың гөрнүшлерини көпелтмели. Китап, газет-журнал, кино, месжит, вагыз ве ш.м. Диниң шу дөврүң проблемаларына берйән анык ве үстүн жогапларыны билмели.

Дагватың нетиже бермейәндигине хич вагт гынанмалы дәл, согап ве муздуна диңе Аллахдан гарашмалы. Аятда гечйән **"адамларың көпүси"** сөзүне үнс бериң. Кәмил ве ыхласлы му'минлериң саны хемише аз боландыр. Дагватда ылым, сабыр, пайхас, тежрибе ве ыхлас хөкманы герекли затлардыр. Бу меселеде Фетхи Екен, Мәммет Гөкдаш, Мунир Гадбан, Ахмет Өнкал, Сеййид Мевдуди ялы алымларың Ислам дагватының усуллары барада китапларыны окамагы маслахат берйәрис.

103. Шу эдйән ишин үчин олардан төлег хем талап этмейәрсин. Бу диңе бүтин әлемлере бир өвүтдир.

Бу аятда хайран галдырыжы бир социал хақыката үнс чекильәр. Хақыкатдан-да Пыгамберлер тарыхына башдан-аяк үнс беренимизде, хич бир Пыгамберинң өз алып барян дагват иши үчин адамлардан төлег я-да бир бәхбит соранына габат гелип болмаз. Себәби, Пыгамберлеринң везипеси, адамлара хак динини дүшүндирмекдир. Исламың душманлары шейле-де мусулманлара шүбхе ояндырмак үчин хер хили төхметлер атырдылар. Бу хақыкатың шу ерде гетирилмегинде улы маны бар. Ягны Расулуллах(сав)иң ве Юсуф(ас)ың адамлара хак дини етирмекде, Аллахың разылыгыны газанмакдан башга хич хили максатлары ёкды ве болуп хем билмезди. Себәби, диңе Пыгамберлер дәл, әйсем хер бир му'мин эдйән хер бир ишини халыс Аллах үчин эдйәр ве муздуны хем диңе Аллахдан умыт эдйәр. Аятың бу хәкми диңе Расулуллах(сав)е дегишли болман, бүтин му'минлере дегишлидир. Хас хем шу дөвүрде адамларың бир-бирине ынамының гачан вагты; догручылык, пәклик, бир-биреге ягшылык этмек ялы хәсиетлеринң йитип гиден вагты мусулманларың шу аята хас үнс бермеги герекдир. Адамзат тебигаты нәче вагт-дөвүр гечсе-де үйтгемейәр ве шол бир дуркуны саклаяр. Ядыңызда болса, Расулуллах(сав)иң янына Курейш мүшриклериниң ёлбашчылары гелип: "Әй Мухаммед, әгер саңа байлык герек болса, бизиң хеммәмиз орта белли мукдарда байлык үйшүрип, сени арамызда иң бай адам эдели. Әгер саңа аял гөзеллиги герек болса, биз саңа Арабыстаның иң бай аялыны гетирип никалалы. Әгер саңа хөкүмдарлык герек болса, биз сени арамызда хан эдип сайлалы. Әгер сениң бир яравсызлыгың бар болса, я-да сени жың уран болса, Арабыстаның иң гүйчли тебиплерини гетирип, сени бежердели. Йөне сен шу диниңи яйратмагы бес эт" дийипдилер. Себәби, бу надан адамлар хемме адамлары хем өзлери ялы дүнйәпараз, ач гөзли ве диңе өз дүнъеви бәхбитлерини ковалаян дийип пикир эдйәрдилер. Себәби, хер бир адамың дүнйә гарайшы өз медени ве ылым дережесине гөрәдир. Олар Аллахың разылыгы, ыхлас, ихсан ялы затлара ниреден дүшүнсинлер? Расулуллах(сав)иң алып барян шу ыхласлы дагватына, берилйән эзъетлере сабырлы, чыдамлылыгына, адамлары өз дашында жемлемегине, берк тутанерлилик ве карарлылыгына хем олар өз дүшүнжелерине гөрә гараярдылар. "Мунуң хәкман бир дүнъеви бәхбиди болаймалы" диййәрдилер. Тарыха середип гөренимизде, мусулман херекетлерден башга хемме социал херекетлеринң дүйбүнде шол херекетлеринң лидерлериниң бәхбиди бар. Миллетпаразлар, коммунистлер, өзлерине демократ дийип орта чыкянлар... буларың хеммесиниң өз идеологияларында шахсы бәхбитлери хәкман бардыр. Йөне олар оны уссатлык билен яшырманы башарярлар: "Халк үчин, адалат үчин, говы яшайыш үчин" диен болярлар. Эмма мусулманларың ягдайы дүйбүнден башгача, себәби оларда Аллаха ве ахырете берк иман бар. Шонуң үчин, Пыгамберлеринң кыссаларыны окап гөрсеңиз, оларың хер бириниң өз кәри барды: Мухаммед (сав) сөвдагәр, Давуд (ас) демирчи, Идрис (ас) тикинчи, Муса (ас) чопан ве ш.м. Расулуллах(сав) бир хадиси шерифинде айдяр: "Адамларың элиндәки байлыга гөз дикмәң. Шонда адамлар сизи говы гөрер". Адамың тебигаты шейле, ол өз жанындан соң иң көп сөййән заты шол

байлыгыдыр ве шол байлыгына гөз диксең, деррев гахарланып, йигренип башлар. Шонуң үчин мусулман алымлар ве дагватчылар (дине чагырыжылар) адамлара мэтэч болмажак болуп, кэр эдинйэрлер ве өз чөрөклерини хич киме йүк-миннет болман, өзлери газанярлар. Гарышлыкда яшасалар хем, хич вагт башгалардан зат сорамайярлар. Расулуллах(сав)иң садака кабул этмейши шоңа иң говы мысалдыр. Ол нэче ачлык-хорлук чексе-де, хич хачан садака кабул этмэн, диңе совгат кабул эдйэрди (гелен совгатлары хем өзүне синдирмезди, мэтэчлере берерди). Мусулман дагватчылар хем шу меселэ айратын үнс бермели. Адамлардан дагват эдениң үчин, хатда Кур'ан өвредениң үчин хем хак талап этмели дәл. Бир гүн Расулуллах(сав)иң янына бир адам гелип: "Я Расулаллах, мен бир адама Кур'ан окамагы өвретдим, ол маңа ок атян яй совгат берди" диййэр. Расулуллах(сав): "Совгат алма, ызына бер" дийди. Ол адам: "Мен ол яйы дин үчин сөвешде уланжак ахырын" дийди. Расулуллах(сав): "Шонда-да алма, ызына бер" дийип, берк табшырды. Бу хадисдан чыкян нетиже шудур: Расулуллах(сав) гележекде көп адамың дини газанч чешмесине өвүржрkdигини билйэрди. Шонуң үчин башдан гадаган этди. Дини өвренмек ве өвретмек хер бир му'мине парздыр ве бу амаллары халыс диңе Аллахың разылыгы үчин этмели. Башга хич хили бэхбиде ковалашмалы дәл. Бу ерде бир алымың сөзлерини гетирмек ерликли болар: Самарканд юрдунда илкинжи медреселер ачыланда, бир алым: "Эй-вай, ылмың иши гайтды" дийипдир. "Эй алым, нэме үчин бейле диййэрсиң? Медреселер ачылса, яшлыкдан дин өвренилсе, ымам-алымлар тайярланас говы дәлми?" дийип сорасалар, ол алым шейле жогап берипдир: "Өңлер адамлар гүндизине ишлэп, агшамларына месжиде йыгнанып, дин ылмыны өвренирдилер. Дини өвренмеклеринден максатлары, өз яшайышларыны Аллахың разылыгына гөрэ дүзетмекди, согап газанмакды. Оларың башга хич хили бэхбитлери ёкды. Эмма инди адамлар дини өвретмеклиге бир кэр хөкмүнде середип башларлар. Олар: 'Медресэни окарын, соң адамлара дин өвредип, шондан чөрегими газанарын' дийип башларлар. Себэби, эллеринде башга кэр болмаз, башга иш оңармазлар. Шейлелик билен, адамлар дин өвретмеклиге бир газанч чешмеси хөкмүнде гарап башларлар. Бу болса, ылмың берекетини ёк эдер." Хакыкатдан-да, шу гүн көп адам дин ылмыны – яс-аята гатнашарын, тебэрөк-йэсин чыкарын, шейдип чөрегими газанарын – дийип өвренийэр. Бу болса, дүйбүнден ялңыш, себэби ниетде пэклик, Аллахың разылыгы ёк. Адамлар дүнъеви бэхбит үчин вагыз эдйэн адамы диңлеселер хем, хич вагт оңа йүрекден ынанмазлар ве голдамазлар. Шейлелик билен бир-ики адамың ниетиниң бозуклыгы себэпли, адамларда Ислам динине совуклык дөрөйэр, шүбхелер бой берйэр. Себэби, адамлар исламы шол бэхбитчилериң шахсыети билен өлчейэрлер. Шонуң үчин мусулманлар шу меселеде дийсең сересап ве эгэ болмалы. Ыхласлы ве пэк мусулманлары етишдирмек үчин илки билен өзлеримизиң ыхласлы ве пэк болмагымыз герек. Шу аятда мүшриклере-де ачык йүзленме ве дагват бар: "Эй адамлар, пэк мусулман шахсыетлере середип гөрүң. Олар шу эдйэн вагыз-несихатлары үчин сизден бир зат хантамамы? Пикирленип гөрүң, олар шунча кынчылык-эзъетлери нэме үчин чекйэрлер? Олар шунча ынамы-ыхласы ниреден алярлар? Олар хем сиз ялы аладасыз, диңе рахат дүййэ яшайышына чүмүп, аркайын яшап билердилер ахырын, нэме үчин олар дини яйратмак үчин жан эдйэрлер?"

Умуман, оларың шахсыетине середин ве ойланып гөрүң. Оларда Аллаха ве Ахырете иман болмасады, хас улы сылаг-газанжа гарашян болмасалар, олар шейди яшардылармы? Олар кем акыл дәл ахырын. Гайта мусулманларың көпүси жемгыетиниң иң пәк, ахлаклы, акыллы адамлары дәлми нәме? Шу делиллериң өзи сизиниң иман этмегиңиз үчин, ыбрат алмак үчин, догры ёла ымтылмак үчин етерлик дәлми?"

104. Асманларда ве ерде үстүнден барып дуран нәче аятлары бардыр. Олардан йүз өврүп гечип гидйәрлер.

'Аят' сөзи, арапчада диңе суралардакы бир сетире, бир сөзлеме дийилмән, эйсем Аллахың тебигатдакы ве яшайышымыздакы хер бир гудратына, хер бир канунына, кераматына дийилйәр. Мысал үчин, пасылларың чалшып дурмагы Аллахың эрадасы билен боляр. Диймек, ол Аллахың бир кануны, бир аятыдыр. Аллахың аятларыны ики эсасы топара бөлүп болар. 1) Тебигатдакы аятлары. Ягыш, гар, ер ыранмагы, гураклык, шемал, ай-гүнүң чалышмагы... буларың хеммеси Аллахың тебигатдакы аятларыдыр. Олар адамың дашындан болуп гечйән затлардыр. Эмма оларың хеммесинде калп гөзи ачык, хакыкат гөзлегиндәки адамлар үчин көп-көп аятларыбратлар бар. 2) Адамың жемгыет ичиндәки ве шахсы дурмушындакы Аллахың аятларыдыр. Пыгамбери я-да хак ёлуна чагырян адамы диңлемән, азгынчылыкларына довам этселер, иру-гич Аллах шол миллети хеләк эдйәр. Йөне адамлар шол хакыката дүшүнмейәрлер (дүшүнеспери геленок), гөрмедиксыраярлар. Аллах Тагала ине шу хакыката үнси чекйәр: "Хеләк болан миллетлериң яшап гечен шәхерлериниң харабаларыны хер гүн гөрмейәрсинизми? Нусай, Мерв-Маргуш, Әнев ялы, Машад-Мисириан ялы шәхер медениетлери нәме үчин миллетлери билен биле йитип гитдилер? Азгынчылыклары себәпли дәлми? От-япракларың Томусда гүлләп өсүп, Гүйзде саралып гачмагы, Бахар паслы болса, тәзеден дирелмеги адамың хем яшайышында өлүмден соң тәзе дирелиш ве яшайышың бардыгына делил дәлми? Ай-гүнүң белли дүзгүне гөрә айланып дурмагы, пасылларың чалышмагы, ерде дагларың ве ёлларың ерлешдирилмеги ве ш.м. Аллахың екетәклигине делил дәлми? Шуңа меңзеш Аллахың бирлигини, дүйнә яшайышының панылыгыны, диңе ве диңе Аллаха гуллуқ эдип яшамалыдыгыны гөркезйән ниче аятлар бар". Йөне адамзада шол аятлар өз таквалыгына, ылмына ве иманына гөрә сырларыны ачяр. Дүйнәниң хапасына, зовкы-сапасына, кейпи-азгынчылыгына чүмүп гиден адам хич вагт шоңа дүшүнмез. Оңа шол гудратлары гөрүп билмек, гөрсе-де шолардан нетижә чыкармак, ыбрат алмак несип этмез. Булардан башга-да, адамың хут өз дурмушында, тебигат-хәсиетинде көп-көп ыбратлар бардыр. Расулуллах(сав)-ин: "Өзүни билен Раббыны билер" диен хадисы шоңа ышарат эдйән болса герек.

Нәме үчин адам хемише адалаты говы гөрийәр ве гөз өңүне гетирйән адалаты хемише Аллахың шеригаты билен дең гелйәр? Меселем, өзүмиң шаят болан бир вакамың үстүнде дуруп гечмекчи. Мусулман юртларың биринде уммасыз байлыга эе болан бир адам барды. Ол мыдама телевидение ве радиода чыкыш эдип, Ислам динине дил етирер йөререрди. Шеригатың диңе бир көне дәп-дессурлардыгыны ве

оларың манысының ёкдугыны өңе сүрйәрди. Бир гүн онуң оглуны өлдүрдилер ве женайтчылары тутдулар. Ганхорлар зындан жезасына хөкүм эдилдилер. Ол адам болса, олар атув берилмегини талап эдйәрди. Ягны "Гана-ган, жана-жан" кануныны талап этди. Себәби, бу Аллахың адалаты ве диңе шол хем догры, хем адамың тебигатына-да лайыкдыр. Эмма мундан сәхел вагт өң онуң өзи: "Аллахың кануны көнелишди, онуң билен инди яшап болмаз" диййәрди. Адам ислесе-ислемесе, өз тебигатында хем Аллахың аятларыны гөрүп билер. Нәме үчин башына кынчылык дүшен, өлүм ховпуна учран адам, өң ынанчсыз хем болса, деррев: "Аллах, Өзүң көмек эт" дийип ялбарып башлаяр? Себәби, адамың тебигатында Аллаха ынанч бар ве ол улы ховпа душ болан вагтында шол ынанч онуң өзи хем билмезден дашына чыкяр, өзүниң бардыгыны билдирйәр. Эмма адамлар шол аятлары хем гөрмейәрлер ве гөрмек ислемейәрлер. Хатда хакың ёлуна чагырян адамлар олар шол аятлары ятлатсалар хем, олар гөрмедиксыраярлар, кетжаллык ве текепбирлик эдип, йүз өвүрйәрлер. Аллах Тагаланың бизиң төверегимиздәки аятларыны санап отурмалы. Йөне япык калба нәче мысал берсең-де, пейдасы болмаз.

105. Оларың көпүси Аллаха ширк гошмаздан иман этмезлер.

Аяты илки оканыңда аклыңа гелйән маны шудур: Бу аят мушрик ве капырлара дегишли болуп, оларың Аллаха ынансалар хем, янындан башга ойлап тапан бутларыны ве ылахларыны Оңа шәрик гошмакларыдыр. Ягны Мекке мүшриклериниң өз Лат, Менат, Узза ялы бир топар бутларыны Аллах билен билеликте (янында) өзлерине худай эдинмеклеридир. Христианлар болса, Меръеми, Исаны, Жебрайыл перишдәни Аллаха шәрик тутуп, ылах эдиндилер. Яхудылар болса, Узейри, өз руханы ве алымларыны Аллаха шәрик тутундылар. Башга капырлар болса, өз небислерини, кәбирлери өз ёлбашчыларыны, кәбирлери пул-байлыгы, өз шехветлерини ылах эдиндилер.

Йөне бу аят диңе капырлара адреслененмикә, я-да мусулманларың хем белли бир бөлегине адресленен болуп билерми? Мусулманлара-да дегишли болса, онда нәхили дегишли ери бар? Адамзадың тебигатында, ылымсызлыгы ве нәшүкүрлиги себәпли, хемише Аллаха шәрик гошмак ниети бардыр. Шу дөврүң адамларына середип гөрелиң, олар Аллаха ынансалар хем (атеист инди галмады), хөкман яны билен башга-да ойлап тапан ылахларыны шәрик гошярлар. Я ата-бабадан галан дәплерини, я өз психологиясындакы нәсазлыklar себәпли, гөвнүне гетирен ырымларыны Аллахың эмрлеринден ёкарда я-да иң болманда шолар билен дең тутярлар, я-да капырларың тәзе дүнйә медениетиниң тәсиринде галып, капырларың ызына дүшүп йөрлер (капырлардан өвренен затларыны Аллахың буюрян затларындан ёкары я шолар билен дең тутярлар). Нетижеде, пәк тевхыд ынанжындан хем Улухыет (диңе Аллахың хөкүмдарлыгы), хем Рубубиет меселесинде даш дүшйәрлер ве ширке чүмйәрлер. Аллаха ширк гошян адам нәче өзүне мусулман дийсе хем, пейдасы болмаз. Ынанчда нәсазлык болансоң, яшайышда ве амалда хем догры (тевхыда лайык) яшайыша гарашмак мүмкин дәл, болуп билжек зат дәл. Шонуң үчин оларың Аллаха ынаняндыгыны айтмакларының хем хич хили әхмиети ёкдур. Кә адамлар:

"Мен Аллах ынанярын ахырын" диййэрлер. Эмма ынанжың нэдогры болса ве догры ынанжа лайыклықда яшайыш алып бармасаң, нэме пейдасы бар?

Меселэ башга тарапдан середип гөрелиң. Му'мин адам хемише өз ичкки дүнйэсини барлап дурмалы. Онуң хабары болмаздан, калбында Аллах билен билеликде башга бир ылах дөрэн болмагы мүмкин. Билшимиз ялы, ширк иң улы ве багышланмаян гүнэдир, зулумдыр. Нетижеси болса, Довзахдыр. Хадис-и Шерифде айдылышы ялы, гараңкы гиижеде, гара дагың үстүнде гара гарынжаның гымылдысындан-да хас гизлиндир ве шол себэпли хем, дийсең ховплудур. Шонуң үчин ширк беласындан хемише Аллаха сыгынып гезмели. Себэби, калплар Аллахың бармакларының арасындадыр. Шонуң үчин хер бир мусулман шу меселе барада йыгы-йыгыдан ойланып, калбыны ве амалыны барлап дурмалы, өзүни умуман контролда сакламалы.

Бу аят Аллахың ёлунда жан эдип йөрен мусулманлара-да дегишлидир: 1) Калбында билдирмэн, ёлбашчылык (эмир болмак) арзувы, мен-менлик кесели, өзүңи кэмил ве етерликли гөрмек дуйгулары дөрэп билер. 2) Гөриплик, өйке-кине, дини өз бэхбиди үчин уланмак ялы амал ве дуйгулар дөрэп билер. Кэ махал му'мин шол кеселлериң дөрөйшини билмэн хем билер. 3) Өзүне шол кемчиликлер айдылса, гахарланып, жемагатдан өйкелэп, йүз өврүп гидйэн ягдайлары хем боляр. Шейлелик билен мусулманларың арасында фитне ве оңшуксызлыктар башланяр ве Исламың яйрамагына көп зыян етйэр.

Нетиже хөкмүнде шуны айдып билерис: Му'мин адама хич вагт рахатлык ёкдур. Ол өзүни (небсини, ички дүнйэсини) хемише барлап дурмалы, өз ичиндэки ве дашындакы гөрөши довам этдирмели. Бу дүнйэде оңа говшамак ве ядамаклык, рахатланмаклык ёкдур. Ол хемише мелгун шейтандан эгэ болмалы. ол адамы хемише ширк ёлуна итержек болуп дурандыр.

106. Я инди Аллахың азабындан (жезасындан), умумыны (хеммесини) сарсжак бир беланың гелмегинден я-да билмэн-дуйман дуркалар, өзлерине дуйдансыз кыямат сагадының гелмежекдигинден аркайынмыдырлар?

Ынсаның тебигаты унудыжы ве нэшүкүрлиге мейиллидир. Ол деррев ягшылыгы ве рехимлилиги унудып, азмак билендир. Ол деррев аркайынлашмак ве текепбирленмек билен боляр. Ине шонуң үчин Аллах Тагала хак ёлуна чагырыжыларың дагват-несихатларына гулак асмаянлара йүзленйэр: "Сиз нэме, өлүм гелмез өйдйэрсинизми? Сиз нэме, кыямат гүнүнден аманмы? Кыямат сизе дегишли дэлми? Хасап-хесибе чекилмерис өйдйэрсинизми? Хер бир яманлыгыңыза сораг бардыгыны унутдыңызмы? Ери, онсоң нэдип бейле бипервай болуп билйэрсиниз? Нэме үчин хақыката гулак асман, шол өңки шейтаны ёлуңыздан урдурып барярысыңыз?"

Адамзады көпленч шейтан: "Энтег вагт бар, яшың улалышанда дин ёлуна гирерсиң" дийип алдаяр. Йөне бу вас-васа диңе яландан ыбаратдыр ве хич хили манысы ёкдур. Нэме үчин? Бир-ики себэбини ылмымыз етдигинден гетиржек

болалың: 1. Адамың нәче яшажақдыгы диңе Аллаһың Өзүне беллидир. Адамың өзи оны билмейәр. Адамың он йылдан, белки бир айдан, белки бир сагатдан өләймеги мүмкин. Йөне өзи оны асла аңшырып билмез. 2. Адамың аңында 'гаррылықда өлүнийәр' диен пикир орнашыпдыр. Йөне статистика середениңде, гаррап өлийән адамларың мөчбери 30-40 %- ден гечмейәр. Өлийәнлериң галаны 40 яшдан өң бу дүнийәни терк эдйәрлер. Өлүм хем алымларың айтмагына гөрә, өзболушлы бир кыяматдыр. Себәби шол вагт амаллар, хем соғап, хем гүнәлер кесилйәр. 3. Ондан башга-да, ислендик вагт кыямат гопуп билйәр. Онуң аятларда ве хадисларда беян эдилйән хемме алааматлары эййәм йүзе чыкды диен ялы. Расулуллах(сав) бир хадисында: "Мениң билен кыяматың арасы шу ики бармагың арасы ялыдыр" дийип, сүем бармагы билен орта бармагыны гөркезипдир. Шондан бәри 1428 йыл гечди. Эдил шу вагт кыяматың нә дереже голайдыгыны өзүңиз пикирленибериң. Аятда айдылышы ялы, 'кичи кыямат' дийип атландырылян өлүм хем, хемме адамың хеләк болян дүнийә кыяматы хем дуйдансыз затлардыр. Адам дүнийә аладалары билен гүмра болуп гезип йөркә, кыямат гелер дуруберер. 'Шуны этмели экеним' дийип, пушман этмек пейда бермез. Акыллы адам шу вагтдан шу затлары пикир этмели.

107. Олара айт: "Ынха мениң ёлум. Мен ынандырыжы делиллер гөркезип, ынсанлары Аллаха чагырярын. Маңа уйянлар хем шоны эдйәрлер. Аллаһы хер түйсли кемчиликлерден тесбих эдйәрин (узак тутярын) ве мен мүшриклерден дәлдин."

Кур'аның хақдыгына аятлардакы бирнәче инчеликлер хем ышарат эдип дур. Меселем, аятларың көпүсиниң "Кул", яғны: "Айт" сөзи билен башланмагы шолардан биридир. Инжил ве Төврата (хәзирки оларың ёйлан формаларына) середениңде, хайсы сөзүң кимиңкидигине дүшүнип боланок. Аллаһың сөзүми, Иса(ас)ың сөзүми я-да роваят эдйән апостолларың сөзүми, дүшер ялы дәл. Бу ерде болса, гөни Расулуллах(сав)е йүзленме бар: "Олара айт: 'Мениң кәрим-кесбим, ишим, ёлум, алып барян угрум, мақсадым – адамлары Аллаһың динине чагырмакдыр; пулсуз-миннетсиз, бәхбитсиз-пейдасыз, диңе Аллаһың разылығы үчин. Яғны мени Аллаһ Тағала шонуң үчин адамлара Пыгамберлик везипеси билен угратды."

Адамлары оярмак, дүшүндирмек, догры ёла гөнүкдирмек, мысал болмак, бейик му'мин ахлагыны гөркезмек үчин Мухаммед(ас)а Пыгамберлик берлен. Расулуллах(сав) иң соңкы Пыгамбер болансоң, инди ондан соң Пыгамбер гелмез. Шонуң үчин Расулуллах(сав)иң ишини, дини яйратмак везипесини биз довам этдирмели. Шонуң үчин бу аят бизе-де дегишли болуп дуряр. Аятда гечйән 'Басырет билен' сөзи өңденгөрүжилик, пайхас, ылым билен диймеклиги аңладяр. Яғны дагваты хем пайхас-ылым билен, ылмыны билип, дүшүнип йөретмели.

Башга-да бу аятда Расулуллах(сав)е: 'Мен ве мениң билен шу дин ёлунда йөрейәнлер Аллаһы бирлейәрис, Оңа гуллуқ эдип, Оны пәклейәрис (онуң пәкдигини боюн алярыс) ве биз Аллаһа хич вагт шәрик йөңкемейәрис, икилик этмейәрис. Ондан башга ылах эинмейәрис' диймеклик буйруляр. Ине бу ерде дагватың иң эсасы мақсады ене бир гезек ныгталып гечилйәр. Адамлары ширк беласындан халас эдип,

екетэк хак дин болан Тевхыд (еке ылаха боюн болмак) динине гөнүкдирмек. Себәби, ширк адамың ахырет яшайышыны хеләк эдиши ялы (олары Довзаха элтмек билен), бу дүнйәсини хем хеләк эдйәр. Адамзатдан чыкян хемме яман ишлериң дүйбүнде ширк бардыр. Ол адамлары яманлык-гүнә ишлери этмеклиге, харамлыга, дөнүклиге, адамлык дережесинден чыкып, хайваның дережесине песелмеклиге ченли алып баряр.

108. Сенден өң иберен Пыгамберлеримиз хем башга дәл (үйтгешик дәл), диңе шәхерлер илатындан өзлерине вахй индерилен кәбир әрлердир (адамлардыр). Я инди шол ерлерде гезип гөрмедилерми? Серетсинлер ахырын, өзлеринден овалкыларың (өңки яшап геченлериң) акыбети (нетижеси) ненең болупдыр. Ве элбетде, ахырет юрды таквалар үчин (гүнәлерден горанянлар үчин) хас хайырлыдыр. Я әнтек хем акыл эдип дүшүнжек дәлми сиз?

Аятда ене шол дөвүрде Расулуллах(сав)иң Исламы яйратмагыны ислемайән ве шонун үчин хер хили төхмет-хиле билен өңүни алжак болян Мекке мүшриклерине анык жогап берилйәр. Илки билен шуны айдып гечелиң: Меккеде мүшриклер мусулманлара нәче физики эзъет берселер хем, асыл дүшүнже-пикир бабатында мусулманлардан үстүн чыкмасалар, долы еңиш газанып, Исламың өңүни алып билмежекдиклерине говы дүшүнйәрдилер. Шонун үчин олар Расулуллах(сав)е диллери билен хужум эдйәрдилер, онун шахсыетинден кемчилик гөзләп, мусулманларың она болан ынамыны сарсжак болярдылар. Айдын сөзлерине, төхметлерине гечмезден овал, бир мөхүм зады айдып гечелиң: дашымызда көп зат үйтгесе-де, адамың тебигаты хич үйтгемейәр. Шонун үчин хем адамлары дине, догры ёла чекмек ёлундакы проблемалар хем, асырлар гечсе-де үйтгемейәр ве кыямат гүнүне ченли үйтгемез. Шонун үчин Кур'аның шу аятлары хемише адамлары дине чагырмаклык ве несихат этмеклиги өзүне максат эдинен, ягны шол парзы бержай этмәге чалышян мусулманлар үчин уммасыз несихат, ыбрат, дерс болуп дуряр.

Үнс берсеңиз, шу гүн хем Ислам үчин жан эдйән мусулманлара, дин душманлары шол өңки төхмет-шылтакалрыны айтмага довам эдйәрлер. Шол дөвүрдәки мүшриклериң хилелериниң шу гүнки шейтан ве онун достларының хилелерине меңзәп дурмагы дийсең хайран галдырыжы. Мүшриклериң биринжи айдан сөзи шу болды: 1) Нәме үчин Пыгамберлик, дине чагырмаклык мертебеси шейле гарып ве везипесиз адама берилйәр? Соңра 2) Нәме үчин онун Пыгамберлиги хак болса, ол гудрат гөркезмейәр? Шу гүнки мүшриклер хем хак дини яйрадыжылара шол сөзлери диййәрлер: "Гел-гел, сизе галыпдырмы дини яйратмак, сиз ким? Бир топар яш оглан, гарып-гасар. Сиз нәмә дүшүнйәрсиңиз? Ханы сизиң Аллах тарапдары боляндыгыңыз чын болса, нәме үчин сиз гарып, әжиз, хемише кынчылык чекйәрсиңиз? Нәме себәпли?"

Аллах Тагала хем бу сораглара мыдама болшы ялы, долы канагатланарлы жогап берйәр: "Сиз гең гөрийәрсиңиз. Йөне сиз өңки Пыгамберлере үнс бермедиңизми? Оларың хем көпүси гарамаяк адамлар дәлми, өмүрлерини гарыплыкда гечирдилер

дәлми нәме? Яхяны, Исаны, Луты, Юнусы, Идриси, атаңыз Ибрахим ве Исмаил Пыгамберлери (ас) алып гөрүң. Олар хем йөнекей адамларды. Олар хем иййәрдилер, ичйәрдилер, машгала гурярдылар. Пыгамбер дийленде, оларда үйтгешик гудрат гөрмәге гарашмак ялңышлык болар. Олар гудрат гөркезәен болсалар-да, диңе Аллахың эрадасы билен гөркезендирлер. Аятда-да айдылышы ялы, олар миллетиң, илатың ичинден йөнекей адамлар болуп, оларың еке тапавуды, олар вахйың гелмеги, ягны Аллах Тагаланың олары сайлап, олар аятларыны индермеги. Инди өңден гелйән ягдай шейле болуп дуран болса, сиз Мухаммед(сав)иң шахсыетинде нәме үчин үйтгешик затлар гөзлейәрсиңиз? Ол хем шол Пыгамберлериң бири-дә. Я сиз башга миллетлери гезип гөрүп, олардан шу затлары сорамадыңызмы, билеңизокмы? Шу затлар Мухаммед(сав)иң ызына дүшйәнлере, ёлундан йөрейәнлере-де дегишли. Бир адам хакыкаты, догры дини – Исламы дүшүндирийән болса, ол хөкман бай, везипели, танымал адам болмалы дийлен зат ёк. Аллах Тагала киме хыдаат берсе, ыхлас берсе, шол адам бейгелип гидиберйәр. Йөне гынансак-да, шол дөвүрде болшы ялы, шу дөвүрде-де адамлар хемме зады (шол санда хак-адалаты, догрулыгы, пәклиги, таква, ыхлас ве ыхсаны) амаллар билен, иман билен дәл-де, дүнъеви гымматлыклар болан байлык, везипе билен өлчәп башладылар. Ине Аллах Тагала бир сөзлем билен мүшриклере берк жогап берйәр ве хич хили сорагашүбхә ер гоймаяр. Ызындан болса, оларың өзүне сораг берйәр: "Сиз шол Пыгамбер уградылан юртлары гезип гөрмединиңизми нәме? Сөвда-сатык билен шол шәхерлериң үстүнден хәли-шинди гечип дурсыңыз ахырын. Шол шәхер-юртларың Пыгамберлерине ытагат этмән, азгынлашандыгы үчин Аллах Тагала олара Өз жезасыны индерип, ём-ёк эдип гойды. Шол барада пикирленмединиңизми, ыбрат алмадыңызмы? Ине Аллах Тагала сизе-де өз араңыздан, өз миллетиңизден, танапсылап йөрениңиз, пәк ахлаклы ве эдепли адамы (Мухаммед-ас-ы) Пыгамбер эдип иберди. Шоңа ытагат эдип, диңлемегеиң дерегине, сиз кетжаллык ве мен-менлик эдип, онуң шахсыетинде кемчилик агтарып, айбыны тапжак болярсыңыз. Аллахдан горкмаярсыңызмы? Бир мусулман адам гелип, сизи хак дине, догры ёла, пәк ахлага ве адалата, халаллыга чагырып дурка, сиз нәме үчин йүз өвүрийәрсиңиз ве оңа душманчылык эдйәрсиңиз? Аллах Тагала өңки миллетлери хеләк эдиши ялы, сизи хем хеләк этмегинден горкаңызокмы? Сизиң шол миллетлерден нәме тапавудыңыз бар, я сиз олардан гүйчлими? Сизден гүйчли миллетлер хем бир бада ёк болуп, хеләкчилиге учрамадымы? Я сиз Аллах Тагаланың үйтгемез кануны (Суннетуллах) сизе дегишли дәлдир өйдйәрсиңизми?"

Адам өңки несиллериң яшайышындан дерс-ыбрат алмаса, дурмуш-яшайышың манысы, максады барада ойланмаса, оңа адам дийип болармы? Онуң диңе гарныны доюрмак ве жынсы ислеглерини канагатландырмак үчин яшап йөрен хайванлардан нәме тапавуды бар? Пикирленмек, өңки несиллериң яшайышындан ыбрат алмак, акылың аламатыдыр. Гынансак-да, хәзирки дөвүрде пикирленйән адамларың саны гитдигиче азалып баряр. Адамлар диңе бир гүн билен яшаярлар ве өз дүнъеви бәхбиди үчин хич хили адамчылык када-кануныны танамаярлар. Дурмушы, медениети гурнаянлар хем, адамларың пикирленмезлиги үчин жан эдип, мүңлерче

бош гүйменже, кейпи-сапа гөрнүшлерини ойлап тапыпдырлар. Хумар оюнлары, танс, харам ичгилер, неше серишделери, айдым-саз ве ш.м. Үнс берсеңиз, бүтин жөнәятларың ве адамларың рухы кеселлере учрамагының дүйбүндө шу затлар ятыр дэлми? Йөне адамларың пикирленмезлиги шу жөнәятларың өңүни алмакдан хас герекли боларлы (Кәбирлери үчин адамларың пикирленмеги шу жөнәятларың хеммесинден ховплы боларлы. Үнс бериң, жөнәят гадаган болса-да, жөнәят себәп болян бу затларың хеммеси канун тарапындан ругсат берлен ве ики эл билен голданын затлардыр, пикирленмек, сыясат барада, тарыхы хақыкатлар барада ойланмак болса, жөнәятларың өңүни алян зат болса-да, гадаган, иң улы жөнәят хасапланын зат). Себәби, пикирленийән адам, окаян адам, хақыкаты ве адалаты гөзлейән адам, даш-төверегиндәки болуп гечйән затлара дүшүнмек ислейән адам сүри болмакдан чыкяр, өзүниң гарашсыз пикири болан шахсыете өврүлйәр. Бу болса, көплер үчин ховплы болуп дурыр. Шонуң үчин Аллах Тагала йыгы-йыгыдан Кур'анда адамлары пикир этмеклиге чагыряр. Аллахың динине уймаан, хақыкат билен яшамаян адама (миллете) нетижеде хеләкчилик гарашяр. Бу Аллахың Адам(ас)дан шу гүне ченли довам эдип гелйән кануныдыр. Аятың соңунда болса, Аллах Тагала Аллахдан горкуп яшаян бенделериң, шеригаты өзлерине яшайыш ёлы эдинип, гүнәлерден сакланып, Аллаха ыхлас эдип амал эдйәнлериң үстүнлиги барада айдяр. Олар бу дүнйәде хор яшасалар хем, кынчылык чекселер хем, ахыретде олара Аллахың разылыгы ве Жөннетиң ныгматлары гарашяр. Шол йөнекейже хақыката дүшүнмек шейле кынмыка? Кичижик чаганың хем өңүндө чүйрүк ве кичижик алма билен уллакан, гызыл, парлап дуран алманы гойсаң, говусыны сайламагы башарар. Шу чүйрүк, дүйби бош дүнйәде элли-алтмыш йыл кейпи-сапа ичинде яшамак говумы (ол хем Аллах несип этсе) я-да бираз хор болсаң хем, хак ёлуны тутуп, бакы болан Жөннети газанмакмы? шейтан ве небислериниң вас-васаларына гулак гыздырып, өзлерини алдадып, шейтаның ойнатгысы болуп, Довзахың ёлуны тутанлара инди нәме диймели? Шу йөнекей хақыката дүшүнүп ве гөз етирип билмейән адамлар өзлерини акылдар, окумыш, хемме зады билйән хасап эдйәрлер ахырын. Онда нәме үчин ниче йыллар боюнча шол "акылдарлар" адамлара багтлы, аладасыз, жебислиге ве доганлыга даяннән, адалатлы, халал ве пәк яшайыш гетирип билмән, бир ол яна, бир бу яна урунып, хер урунышда хем мүнчлерче адамы көсәп, бир гиден ыкбаллары йыкып ве хатда бир гиден гатлаклары ёк этдилер дурдулар? "Акылдарлара" йүзленийәрин: бу жагаз оюнларыңыз сизе кыямат гүнүнде-де көмек эдермикә? Өзүңизи алданыңыз билен, Аллах Тагаланы алдап билерсиңизми? Эртеси гүн пушман эдип: "Эй Раббымыз, бизи тәзеден дүнйә ибер-эй, биз ялңышпыдырыс, пушман этдик" диймерсиңизми? Довзахың азабына чыдарсыңызмы? Хемме задың соңы ве хөкманы суратда сорагы-жогабы бардыр. Шоны унутмаң ве эртеси гүн – бизе айдылманды – диймән. Ахырет гүнүндө адамлара дүнъеви өлчеглер билен баха берилмез. Диңе таквалыгына (Аллахдан нә дереже горкуп-сыландыгына, Оңа вепалы болуп яшандыгына) середилер. Бу затлар Аллахдан гелйән хақыкатлардыр. Оларда шек-шүбхе ёкдур ве олар үйтгемездир. Инди шунча делил-аятлардан соң хем адам догры ёла гелмесе, өзи ойлансын. Хер адам нетижесине чыдаса, өз йөрежек ёлуны сайламакда азатдыр.

109. Нетижеде, Пыгамберлер умытлары үзүлэйжек ягдая геленлеринде ве "Бизи яланладылар (инди бизе хич ким ынанмаз)" дийип ойлан вагтларында, ярдамымыз оlara гелди дуруберди ве ислэнимизи халас этдик. Гүнэкэр топардан болса, азап-жезамызызына гайтарылмаз.

Пыгамберлер (ас) хем ынсан. Оларда хем хемме дуйгулар бар. Олар хем кэмахал адамларың ылымсызлыгындан, кечжаллыгындан ядардылар. Йөне хер нэхили болса хем, Аллахдан умытларыны үзмэн, сабырлылык ве ыхлас билен өз ишлерини (Пыгамберлик везипеси болан дагваты, адамлары хак дине чагырмаклыгы) довам этдирйәрдилер. Шол ягдай Мухаммед(сав)де хем болуп гечйәрди. Ол хем кэмахал - дагват угруна болмаяр- дийип гысылярды ве Аллах Тагала оңа аятлар индерип, оны көшешдирйәрди. Кэмахал инди башга хич ким Ислама гирмежек ялы болярды. Мысал үчин Мекке дөврүниң соңкы йылларында Расулуллах(сав) нэче жан этсе-де, дине тэзе адам гирмейәрди. Мусулманларың саны шол өңкүлигине сакланып гелйәрди. Эмма Аллах Тагала гарашмадык еринден оңа көмегини етирди. Медине илаты бир четден Ислама гирип башлады. Аллахың ярдамы меселесине геленимизде болса, онуң шертлери бар:

1. Бир аятда Аллах Тагала айдяр: "Сиз Аллахың динине көмек этсеңиз, Аллах хем сизе көмек эдер" (Хашр-7). Диймек, Аллахың ярдам этмеги үчин биринжи ве иң эсасы шерт, му'мин бендэниң Аллах ёлунда ыхлас этмеги ве Ислама хызмат этмегидир.

2. Сабр этмеклик. Себэби, Аллах Тагала умыдыны үзмэн сабыр эдйән бенделери билен билеликдедир.

3. Аллах тебеккүл этмеклик (өңүрти хемме элден гелйән гайраты эденинден соң)

4. Үзнүксиз, улы умыт ве ынам билен Аллахдан дилег этмеклик.

5. Таквалы болмаклык, себэби Аллахың ярдамы му'минниң таквалыгы билен гөни багланышыклыдыр.

Тарыха середип гөрсек, хемме Пыгамберлериң шу васплар билен үзнүксиз эгирт улы дин гөрешини алып барандыкларыны гөрсөң боляр (мысал үчин Нух-ас-ың 950 йыллап, үзнүксиз дүшүндириш-дүзедиш несихатларыны довам этдирмеги). Эмма шонда-да адамларың иман гетирмедик ягдайында, гайта терсине, Пыгамбере ве Хак дине душман болан ягдайында, анха шонда Аллахың ярдамы етишйәр ве капыр ковумлар хелэк болярлар, му'минлер болса, халас эдилйәлер. Дуйдансыз Аллахың азабы геленде, ол капырлар доңуп-аңалып галярлар. Йөне инди гич болярлар. Кэмахал Аллах Тагала капыр ковумлара бу дүнйәде жезасыны бермән, ахыrete гоюп билйәр. Ол Аллахың элиндэки зат ве бу капыр-мүшриклериң жезасыз галжакдыгыны аңлатмаяр. Себэби, олар шол жеа лайыкдырлар. Бу аят билен Аллах Тагала Мекке мүшриклерине-де, кыямата ченли бүтин душманларына-да дуйдурыш берйәр: "Сиз шу вагт гүйч-кувватыңыза-да, байлык-үстүнлигиңизе-де буйсанмаң.

Аллахың бир пурсатың ичинде сизиң хеммәңизи хеләк этмәге гудраты етерликдир. Галыберсе-де, ахырет гүнүнде сизе берк жеза бардыр. Шонуң үчин энтек гич болманка, ойланып акылланың. Хак дине болан душманчылыгыңызы терк эдиң ве иман гетириң. Тарыхдан, гечмиш миллетлериң хеләк болшундан мысал алың.

110. Хакыкатдан-да ол (Пыгамберлериң) кыссаларында акыл эелери үчин бир ыбрат бардыр. Бу тослама бир сөз дәлдир. Мегерем өңкилериң тассыклайжысы, хер бир задың дүшүндирилмеги ве иман гетиржек бир жемагат үчин бир хыдаят ве бир рахметдир.

Юсуф сурасының иң соңкы аяты болан бу аяты-кериме сурадакы беян эдилен хакыкатларың хеммесини жемлейән ялыдыр. Бу сурада Пыгамберлериң кыссасы гиңишлейин гетирилди. Оларың гөрешлериниң манысы, гечен ёллары беян эдилди. Аллах Тагала айдяр: "Шу Кур'анда гетирилен кыссаларда сиз үчин көп маны бар. Акыллы, пикир эдйән бенделере көп ыбратлар бар, хеммеси хем пәк ве халал ёл гөркезижи. Бу роваятлар тарых я-да эртеки дәлдир, я-да болмаса философия ве идеология текстлери дәлдир. Эйсем булар Аллахдан гелен хакыкатлардыр. Олар адамзат тарыхындан ыбратлар берйәр, ёл гөркезйәр. Бу роваятлар адам эли билен язылан, тосланан я-да гүман эдилен затлар болман, ичинде шек-шүбхе болмадык, хемме зады Ярадан, Билйән ве хер бир жанлы-жансыз нәрсәниң Хөкмүрованы болан, хер бир ише Гүйжи Етйән, Хикмет ве Пайхас Эси Аллахдан гелен Хакдыр. Онуң тослама дәлдигини китап эелери болан христиан ве яхудылар хем, Ибрахим(ас)ың пәк дини болан Тевхыд динини үйтгедип, ширке чүмүп гиден Мекке мүшриклери хем билйәрлер. Эмма шоны боюн алмак ислемейәрлер. Эмма Кур'аның шу пәк аятлары шоны тассыклайр. Кур'ан адамлара хер бир зады дүшнүкли дилде гетирип берйәр. Хемме сораглара анык ве долы жогаплар берйәр. Адамларың хер бириниң өз небси бар, өз бәхбитлери бар. Шонуң үчин оларың догрулары хем бир-биринден көп ве үйтгешик болуп дуряр. Кур'ан болса, екетәк Аллахдан гелен хакыкаты беян эдйәр ве адамларың бир болан (хак болан) адалатда, халаллыкда, догры ве пәк яшайышда бирлешмегини талап эдйәр. Эгер-де бир жемгыетиң (жемагатың) иман этме ниети ве ислеги бар болса, хак дине ве догры ёла ыхласы ве ымтылышы бар болса, онда шол топара Аллахың китабы өз сырларыны ачяр. Шоларың калбындакы иман-хыдаетини артдыряр ве шолар үчин бир рахмет китабына өврүлйәр. Хакыкатдан хем йүреги билен Аллаха берлип, Ислама йүреги билен хызмат эдйән ве догры ёлы гөзләп йөрен бенде элине Кур'аны алып, окап башласа, онуң иманы гүйчленмек билен боляр. Себәби, Кур'андакы хер бир аят гөвне жай, догры ве дийсең тәсин гудраты бар. Шонуң үчин Аллахың пәк бенделери Кур'ан оканда, гөзлеринден буюр-буюр яш дөкүлйәр. Омар(ра)ың Кур'ан окаланда тәсирленип, иман гетиришини, Мекке мүшриклериниң: "Халка Кур'аны диңлетмәң. Ёгса тәсирленип, мусулман болярлар" дийишлерини ятлаң. Хер бир Пыгамбере Аллах Тагала өзболушлы бир мугжыза берен болса, иң соңкы ве иң сөйгүли Пыгамберине – Мухаммед(сав)е Кур'аны мугжыза эдип берипдир. Кур'аның дийсең улы тәсир гүйжи бар, себәби ол Хакдан гелен гудратдыр. Кәбир сахабалар (оларың йүреклери дийсең пәкди) Кур'андан хас бек тәсирленип, кеселлейән халатлары хем болярды.

Бир роваята гөрә, бир яш сахаба Расулуллах(сав)ың месжидинде окалан Кур'ан аятларыны динләп, шейле бир тәсирленйәр вели, өйүне барып, йүреги дуйгуларың жошмагына чыдаман, ёгаляр. Расулуллах(сав) шол яш сахабаның Женнете гиржекдигини айдяр. Йөне Кур'аның илкинжи сахыпасында хем, Бакара сурасының илкинжи аятында хем айдылышы ялы, Кур'ан диңе пәк йүрекден дине чемелешйәнлере (таквалылар) тәсир эдйәр, калпларыны гиңелдйәр, иманларыны гүйчлендирйәр. Себәби, Кур'аны окаян хер бир ыхласлы му'мин бенде аятларда өз яшайышыны, өз башына гелйән проблемалары, шоларың чөзгүтлерини, Аллахың гөвүнлик бермегини, тебигатдакы, тарыхдакы, жемгыетдәки канунларыны (аятларыны) ве гудратларыны гөрийәр. Даш төверегинде болуп гечйән вакаларың сырына гөз етирийәр. Аятлар онуң фытратында (тебигатында) бар болан, рухлар әлеминде гурсагына гуйлан хакыкатлары тәзеден ятладяр ве рухуны айдыңландыряр. Бу затлар онуң иманыны хас хем жошдуряр, шахсыетини кәмиллешдирйәр, рухы дүнйәсини бейгелдйәр. Шейле адам багтлы боляр, галкыняр, даяняр. Мунафыклар (икийүзлилер) ве мушриклер болса, бу аятың үстүнден гүлүшип, бир-бирлерине шейле дийишйәрдилер ве шу гүн хем диййәрлер: "Кур'аны диңледик. Йөне аятда айдылышы ялы, ол хайсымызың иманымызы артдырды?" Элбетде, ол сиз ялы калбы гара, дүнйәпараз, диңе өз бахбитлерине ве небис арзуларыңыза ковалашян, Аллахы әсгермейән адамларың калбына Кур'ан тәсир этмез. Себәби, сизиң калбыңыз шейле дережеде гаралыпдыр, хатда инди несихат оңа пейда бермейәр. Шу гүн хем көп адам шонуң үчин Кур'андан тәсирленмейәр. Олара окап бер, айдып бер, бары бирдир, иман гетирмезлер. Ердән бугдай битиржек болсаң, илки билән топрага тохум сепмели, соң сув бермели. Илки тохум сепмән, диңе сув тутуп ятсаң, ол ердән чөп-чалам, тикен-гамыш өсәймесе, башга нәме битсин?! Эдил шонуң ялы, адамың калбында имана ымтылмак, хакы гөзлемек, Аллахы сөймек ве сыламак, ахырет хасабындан чекинмек ялы тохумлар болмаса, Кур'ан окамаклык ве диңлемеклик оңа нәме пейда берсин?! Гара йүрек, яман пәлниет билән Кур'ан окаян адамың калбында иман гөгермез, гайта онуң калбында капырлыгы ве фасыклыгы хас хем артмак билән болар. Мунафыклар барада болса, Расулуллах(сав)иң шейле бир хадисы бар: "Олар лабызлы Кур'ан окарлар, мегерем окан затлары бокурдакдан ашак (калба) гечмез" Кур'аны калбың билән, бүтин дуркуң билән окамалы, өзүңи долы Аллаха бермели. Шонда ол иманыңы гүйчлендирйәр ве му'мин үчин рахмет чешмеси боляр.

СОҢЛАМА

Ине шу аят билән Юсуф сурасы тамамланяр. Расулуллах(сав)и барламак үчин сораг соран яхуды ве христиан алымлар ол Юсуф(ас)ың роваятыны билмез өйтдүлер. Эмма Аллахың индерен аятлары Инжил (Библия) ве Төвратдакы дүшүндиришлерден хас гөврүмли, манылы ве догры шекилде меселәни аян эдип, олары хайран этди. Мухаммед-саллаллаху алейхи ве селлем, окаманы ве язманы билмейән бу арап адамсы, ниредән бу затлары билди? Элбетде Аллахың Өзүнден.

Бу ерде Ислам душманларының йөңкежек болян башга төхметлери хем асылсыз болуп галды. Ол хем Расулуллах(сав)иң бу ылмы христианлардан аландыгыны айтмакларыды. Христианларың дини чешмелеринде бу затлар ёк ахыры! Яланлары йүзе чыкды.

Сура Меккеде мусулманлара ве ылайта-да Мухаммед(сав)е чекип чыдап болмажак психики ве физики эзьетлер берилйән дөврүнде индерилийәр. Сурадакы сюжетиң үсти билен Мекке мүшриклерине берк дуйдурыш берилйәр: "Сиз Мухаммед(сав)е гарындаш ве тиредеш болсаңыз хем, она яманлык эдйәрсиниз. Йөне соң пушман эдип гелмели болаймаң, Юсуф(ас)ың доганлары ялы" ве нетижеде шейле хем болмадымы нәме? Мухаммед (сав) өз гошуны билен Меккә гиренде, мүшриклериң хеммеси ондан аман сорамадымы? Өз эден ишлеринден утанмадылармы? Эмма вагтында ыбрат алан болсадылар, хас говы боларды ве бу гүн бу утанч ве масгара ягдая дүшмездилер. Шунча гүнә газанмаздылар. Мусулманлара гаршы сөвешлерде шунча адам йитирип, довзахы бойламаздылар. Мүшриклере дуйдурыш бермек билен, сураның аятлары му'минлере-де гөвүнлик берйәр ве кәбир дерс-ыбратлары берйәр:

1. Ниреде ве нәхили шертлерде болсаңыз хем, таквалыгы ве Аллах Тагала билен мухаббет багыны йитирмели дәл. Шонда Аллах сизлик болар ве хәкман ярдам эдер.

2. Мусулман бенде хемише дин душманлары тарапындан кынчылыклар, эзьетлере ве сүтемлере сезевар болар. Бу Аллахың үйтгемез Сүннети. Шейдип Аллах му'мин бенделериң иман-ыгтыкатларыны бекидйәр, олары сынаяр. Шол сынаглардан ыхлас ве таквалык билен гечйән му'минлериң гүнәлери шол саяда дөкүлйәр ве согаплары артып, Аллахың нездинде дереже-абрайлары ёкарланяр.

3. Мусулманлара аял фитнесиниң, шехвет ве зынаның шейтан ишлеридиги дүшүндирилйәр. Расулуллах(сав) бир хадисында шейле буюяр: "Мен өтүп гиденимден соң умматыма ики саны улы фитне ызымда галдырырын: байлык сөйгүси ве аяллар."

4. Гөриплигиң адамы гөр, нәхили гүнә ишлере итержекдиги айдыляр. Мекке мүшриклери хем эсасан гөрипликлери себәпли, Расулуллах(сав)ден йүз өвүрйәрдилер дәлми?

Сураның соңкы аятлары болса, Юсуф(ас) роваятыны жемлейәр. Билшиниз ялы, Исламда тефеккүре (пикирленмеклиге, гөз етирмеклиге) улы үнс берилйәр. Бир сагат тефеккүр бирнәче йыл ыбадата барабардыгы айдыляр. Ажың халына докун дүшүнмейши ялы, бу сураның манысына-да диңе эзьет ве жепа чекйән мусулманлар долы маныда дүшүнип билерлер. Юсуф(ас)ың рухы хал-ягдайына, онуң сабрына, Аллаха болан сөйгүсине диңе өзи зындан сынагындан гечен адам долы маныда дүшүнип билер. Юсуф(ас)ың дөврүнден мусулманлар зындана 'Медресе' дийип башладылар. Зындан му'мине диңе Аллаха бил багламаны, соңсуз умыт билен диңе Оңа ялбармак ве япышмак герекедигини, бүтин калбы ве дуркы билен Ярадана багланмалыдыгыны өвредйәр. Аллахдан башга дүнйәдәки бүтин гүйч ве

иктидарларың бош ве бидерекдигине гөз етирдйэр. Аллахың берйэн рызкына, ныгматларына гөз етирип, дүшүнип, шүкүр этмэни өвредйэр. Зындан кынчылыклары, йыллар бойы шол ерде яшамаклык, йүзлерче адамың ыкбалына душ гелмеклик, адамлары ве ин эсасы өзүңи танамаклык оңа хич билмейэн затларыны өвредйэр. Адамың, дурмушың нэхилидигини, өзенини, дүйп манысыны өвредйэр, хемме тараплайын диен ялы танадыр. "Өзүни танан Раббыны танар" хадисы гөр, нэхили манылы. Адамы ички дүнйэси, гурлушы, хэсиети, долы ве бүтин сырлары билен диңе кынчылыклар үсти билен танаса боляр. Зындан адамың лэликлигини, капризлерини ёк эдип, сабыр-канагат гүйжүни артдырар. Адама кын шертлерде шүкүр эдип яшамагы өвредйэр. Диңе өзүңи алада этмэн, көпчүликлейин оңушып, агзыбир ве аркалашыклы яшамагы өвредйэр. Бу ерде туссаг адамкэрчилигиң, бирек-биреге рехимдар болмагың, гиңлигиң ёкары дережелерини өврөйэр. Бу ердэки яшайшың берйэн ыбрат-дерслериниң чарчувасында (рамкасында) өңки яшайшыны долы анализ этмэни, ялңышларына долы гөз етирмэни өврөйэр. Өң үнс бермэн, деңинден гечип гиден меселелерини адама гөркезйэр...

-СОҢЫ-